

UNIVERSAL
LIBRARY

OU_182504

UNIVERSAL
LIBRARY

उर्दू काव्य की एक नई धारा

श्री उपेंद्रनाथ, 'अशक'

१९४१

हिंदुस्तानी एकेडमी
इलाहाबाद

प्रकाशक
हिंदुस्तानी एकेडेमी
यू० पी०, इलाहाबाद

प्रथम संस्करण
मूल्य १)

मुद्रक : भोकार प्रसाद गौड़, मैनेजर,
कायस्थ पाठशाला प्रेस व प्रिंटिंग स्कूल, इलाहाबाद

धर्मवीर आनंद

को

जिस का प्रोत्साहन कठिनतम

परिस्थितियों में मेरा

साथी रहा है

परिचय

हिंदी और उर्दू दोनों एक देस हिंदुस्तान की भाषाएं हैं। दोनों एक-सी हालतों में पैदा हुईं, फली-फूली और बढ़ी हैं। दोनों का अदब हिंदू और मुसलमान लिखनेवालों की कोशिशों से बना है। अगर हिंदी साहित्य में जायसी, रसखान, रहीम ऊँचा दर्जा रखते हैं, तो उर्दू साहित्य में शादां, नसीम, सरशार, बर्क, सुरूर बड़े पाये के लिखनेवाले हो गए हैं। हिंदी ज़बान में इसलामी रीति-रिवाजों, फ़लसफ़े और मज़हब से संबन्ध रखनेवाली बहुतेरी किताबें हैं, और उर्दू में इसी तरह हिंदुओं के दर्शन और शास्त्र, धर्म और ज्ञान, इतिहास और कहानियों का अच्छा भंडार है।

ऐसी हालत में हिंदी और उर्दू साहित्यों का एक-दूसरे पर असर डालना स्वाभाविक-सा ही है। एक तरफ़ उर्दू छंदों, कविता के आकारों, भावों ने हिंदी शायरी में जगह पाई है, तो दूसरी तरफ़ हिंदी कविता पर उर्दू का प्रभाव पड़ा है। इस से यह नहीं समझना चाहिए कि एक भाषा का साहित्य दूसरी का अक्स मात्र है। दोनों में भेद भी है और वह काफी गहरे हैं। उस की वजह भी सब जानते हैं। दो अलग-अलग संस्कृतियों की छाप इन के साहित्यों पर है। लेकिन इन दो धाराओं के बीच में एक दरमियानी नदी बहती है जो दोनों के पानियों से मिल कर बनी है और जिस का जल अलहदा बहनेवाली धाराओं में रिसता रहता है।

हम अगर उर्दू और हिंदी के इतिहास पर नज़र डालें तो मालूम होगा कि हर समय में इस तरह का बीच का साहित्य मिलता है। दकन की उर्दू शायरी को लीजिए तो भाषा हिंदी शब्दों से भरी है और

कविता में हिंदुस्तान की संस्कृति ज़ोर से झलकती दिखाई देती है । आगे चलिए, अठारवीं सदी में सौदा के मरसियों और कसीदों में हिंदुस्तानियत का चोखा रंग है, उन्नीसवीं सदी में नज़ीर अकबरावादी इसी रंग में रँगा है । यही हाल बीसवीं सदी का है ।

श्री उपेंद्रनाथ 'अश्क' ने, जो खुद उर्दू के अच्छे शायर और कहानी लिखनेवाले हैं, इस छोटी सी पुस्तक में उन थोड़े से उर्दू के कवियों का ज़िक्र किया है जिन्होंने अपनी कविता में हिंदी के असर को कुबूल किया है । इन कवियों में हिंदू भी हैं और मुसलमान भी, लेकिन इन के गीतों को पढ़ कर कोई भी यह नहीं कह सकता कि इन में मत या धर्म का भेद है ।

मेरा विचार है कि यह पुरानी कविता की धारा न केवल मधुर और सुंदर है यह शक्ति और ओज से भरी है । यह सैकड़ों और हज़ारों नहीं लाखों और करोड़ों के दिलों को लुभाने और गरमाने वाली है । अगर हमारा साहित्य थोड़े से इने-गिने पढ़े-लिखों को आनंद देने के लिए ही नहीं, लेकिन हमारे गांव और हाट का कड़ा जीवन बितानेवाले अनगिनत भाइयों के दिलों को गुदगुदाने और सुख देने के लिए बनना चाहिए, तो वह इस मिली-जुली भाषा में ऐसे ही मिले-जुले छंदों में और इसी तरह के भावों से जो सब में समान हैं प्रेरित होगा, जिस के नमूने श्री उपेंद्रनाथ 'अश्क' ने इस पुस्तक में जमा किए हैं ।

ताराचंद

विषय-सूची

			पृष्ठ
परिचय	७
प्रवेश	१७
'हफ़ीज़' जालंधरी :	८१
परमात्मा के हज़ूर में	८१
वसंत	८२
रखवाला लड़का	८४
जाग सोज़े इश्क़ जाग	८५
मन है पराए बस में	८६
एक अभिलाषा	८७
प्रेम-प्रदर्शन	८८
अंधी जवानी	८९
'सागर' निज़ामी :	९१
तुम मुझ से क्यों रूठे ?	९१
पुजारन	९२
यह फूल भी उठा ले	९५
भिखारन	९६
भिखारी की सदा	९६

	पृष्ठ
'अखतर' शेरानी :	१८
बाँसुरी की धुन	६८
एक देहाती गीत सुन कर	१००
परदेसी की प्रीत...	१०२
मुझे तो कुछ इन्हीं बीमार कलियों से मुहब्बत है !...	१०२
ऐ इज़क हमें बर्बाद न कर	१०३
निर्वासित	१०५
अमरचंद्र 'कैस' :	१०८
गंगा से	१०८
मेरा जीवन	१०६
क्या उस दम साजन आएगा ?	१०६
उन बिन	११०
पपीहा	११०
आ मिल जाएं गीत !	११०
दर्शन प्यामी	१११
याद	१११
अजमत अल्लाह खाँ :	११३
तुम्हें याद हो कि न याद हो	११३
बरसात	११५
दिल न यहां लगाइए	११६

	पृष्ठ
गोरख-बंधा	११७
वह 'आज' हूँ जिस का 'कल' नहीं है	११७
मेरा वतन	११८
डाक्टर मुहम्मदीन 'तासीर' :	११९
कब आओगे प्रीतम प्यारे ? ..	११९
देवदासी	१२०
मान भी जाओ !... ..	१२०
कब तक उस को याद करोगे ? ...	१२१
एकांत की आकांक्षा	१२१
मक़बूल हुसैन अहमदपुरी :	१२३
पहले-पहल	१२३
पूरम-पार भरी है गंगा	१२४
पपीहा और प्रेमी	१२५
मोहनी	१२५
कवि	१२६
पथिक से	१२६
नसीहत	१२७
कोयल	१२७
'वक्रार' अंबालवी :	१२९
जीवन	१२९
कूक पपीहे, कूक !... ..	१२९

पिया बिन नागन काली रात ! ...	१३०
उस पार ...	१३०
कौन बँधाए धीर ? ...	१३१
आज की रात ..	१३१
जवानी के गीत ...	१३२
बच्चे की मौत पर ...	१३३
पंडित इंद्रजीत शर्मा : ...	१३५
वे तो रूठ गए ..	१३५
नैया है मँझधार...	१३५
भिन्ना प्रेम की...	१३६
तोते ...	१३६
भूल आई री ...	१३७
जोगी का गीत ...	१३७
सावन बीता जाए ...	१३७
अहसान 'दानिश' : ...	१३९
जग की झूठी प्रीत ...	१३९
झूठे जग की झूठी प्रीत ...	१३९
मज़दूर का बच्चा ...	१४०
रणवीरसिंह 'अमर' : ...	१४१
मन पागल ...	१४१
मन की बस्ती वीरान नहीं ...	१४१

	४०
आ भी जा	१४२
तुम बिन	१४२
मैं नीर भरन नहीं जाऊं	१४३
प्राणों के आधार	१४३
‘हफ़ीज़’ होशियारपुरी :	१४४
अतीत की याद... ..	१४४
काली रात	१४५
हम पर दया करो भगवान !	१४५
आग लगे	१४६
प्रेमनगर में	१४६
बुरी बला है प्रीत	१४७
मीरा जी :	१४८
चल-चलाव	१४८
एक तस्वीर	१५०
उजाला	१५१
रात की अनजान प्रयत्नी	१५१
जंगल में वीरान मंदिर	१५२
संयोग	१५३
मार्ग	१५३
मैखाने की चंचल	१५४

विविध

	पृष्ठ
हामिद अल्लाह 'अफसर' : ...	१५५
राष्ट्रीय गान ...	१५५
मौ० जफर अली खां : ..	१५६
सीता और तोता...	१५६
मौ० ताजवर : ...	१०७
आओ सहेली भूला भूले	१५७
मौ० बशीर अहमद : ...	१५८
ऐ खूबसूरती ...	१५८
हँस देंगे और गाएँगे	१५९
सआदत हुसैन 'मुजीब' : ...	१५९
पपीहे से ...	१५९
रविश सद्दीकी : ..	१६०
फिर क्या तेरा मेरा रे	१६०
मौ० हामिद अली खां : ...	१६०
सरमायादारी ...	१६१
बाली बीबी की फरयाद	१६१
मौ० चिरागहसन 'हसरत' : ...	१६३
एक गीत ...	१६३
राजा महदीअली खां : ...	१६३
दुखी कवि ...	१६३

	पृष्ठ
'बहजाद' लखनवी : ...	१६४
सुन ले मेरा गीत ...	१६४
सिराजुद्दीन जफर : ...	१६४
प्रीतम कोई ऐसा गीत सुना ...	१६४
अहमद नदीम कासिमी : ...	१६५
सावन ..	१६५
'यलदरम' : ...	१६६
आहू ...	१६६
'मजीद' मलिक : ...	१६७
मैं तुम से मुहब्बत करता हूँ ...	१६७
आगाज़ ...	१६७
सोहनलाल 'साहिर' : ...	१६८
कौन किसी का मीत ? ...	१६८
'फाखिर' हरियानवी : ...	१६८
वहीं ले चल मेरा चख्राँ ...	१६८
'अज्ञात' ...	१६९
चाह का भेद ...	१६९
मनोहरलाल 'राहत' : ...	१७०
ग्वालन ...	१७०
'शाद' आफ्नी : ...	१७१
कमल से ..	१७१

			पृ०
लतीफ़ अनवर :	१७०
सपने में क्यों आते हो ?	१७२
'क्रमर' जलालाबादी :	१७२
ओ मेरे बचपन की कश्ती	१७२
खज़ानचंद 'वसीम' :	१७३
चंदा मामू	१७३
फूल फूल ऐ सरसों फूल !	१७३
बिहारीलाल 'साबिर' :	१७४
हठीले भँवरे	१७४

प्रवेश

वर्तमान उर्दू काव्य पर हिंदी का प्रभाव कैसे पड़ा, क्यों पड़ा और कब से पड़ना आरंभ हुआ और इस का इतिहास क्या है ? मुझे इन बातों से कुछ मतलब नहीं । मैं तो केवल यह कहना चाहता हूँ कि उर्दू कविता की वर्तमान धारा पर हिंदी का प्रभाव पड़ा है, और खूब पड़ा है । 'ज़माना' कानपुर के किसी अंक में स्वर्गीय मुंशी प्रेमचंद जी ने भारत की साझी भाषा के संबंध में एक लेख लिखा था, जिस में दूसरी बातों के अतिरिक्त उन्होंने ने यह भी कहा था, कि उर्दूवाले हिंदी शब्दों के साथ लुआछूत का बर्ताव करते हैं । इस का उत्तर देते हुए उर्दू के प्रख्यात गल्प लेखक मौ० ल० अहमद ने पंजाब के प्रसिद्ध मासिक पत्र 'नैरंगे-खयाल' के एक अंक में लिखा था—“हालाँकि मैं समझता हूँ कि उर्दूवाले हिंदी की ओर स्वभावतया अधिक झुकाव रखते हैं । उर्दू के साहित्यिक सदैव हिंदी शब्दों के प्रयोग की कोशिश में व्यस्त दिखाई देते हैं, और उर्दू कवि अपनी कविताओं में न केवल हिंदी शब्द ही अधिक रखते हैं, बल्कि हिंदी भावों और हिंदी विचारों का भी अपनाने से परहेज़ नहीं करते ।” और यह है भी सत्य । जो भी कोई उर्दू काव्य का तनिक बारीकी से अध्ययन करेगा, उसे मौ० ल० अहमद के कथन की सत्यता का पता चल जायगा, उसे आधुनिक उर्दू कविता में हिंदी का प्रभाव साफ़ दिखाई देगा ।

पंजाब के प्रसिद्ध व्यंग्य-लेखक हज़रत 'पाग़ल' ने (जिन का पाग़लपन इसी से जाहिर है कि वे अपने को पाग़ल न लिख कर ब्याकरण की बेड़ियों का मज़ाक उड़ाते हुए 'पाग़ल' लिखा करते हैं) एक जगह लिखा है :—

जेब में पैसा नहीं और रोटियों में तंग है,
लोग कहते हैं कि पाग़ल गाँधी टोपीपोश है ।

अर्थात्—'लोग पागल को गाँधी टोपी और खादी से सुसज्जित देख कर समझते हैं कि पागल गाँधी का चेला हो गया है। उन्हें क्या मालूम कि उस के पास दूसरे मूल्यवान वस्त्र खरीदने का पैसा ही नहीं ?'

मैं भी जब यह कहता हूँ कि उर्दू काव्य पर हिंदी का प्रभाव पड़ा है, तो मैं ऐसे विवश लोगों की कविताओं को देख कर ऐसा नहीं कहता, जो न हिंदी में कविता कर सकते हैं न उर्दू में, और इस लिए गंगा-जमनी भाषा में अपने कविता के शौक को पूरा किया करते हैं। मैं यह दावा उर्दू के उन महारथियों की उच्च कोटि की कविताओं को देख कर करता हूँ, जिन्होंने 'बाँगे-दरा', 'शाहनामाए-इस्लाम', 'आहंगेर-ज़म', 'दर्दे-जिदगी' और 'नैंगे-फितरत' जैसे उर्दू साहित्य में अपना सानी न रखनेवाले ग्रंथ लिखे हैं। मेरा इशारा महाकवि 'इक़बाल', अब्बुल असर 'हफ़ीज़', 'वकार' अंबालवी, अहसान 'दानिश', पंडित इंद्रजीत शर्मा और अख़्तर शेरानी तथा दूसरे समर्थ कवियों की ओर है।

आधुनिक उर्दू काव्य की उस धारा को, जिस पर हिंदी का प्रभाव पड़ा है, मैं तीन श्रेणियों में विभक्त करता हूँ—गज़लें^१, नज़्में^२ और गीत^३। यद्यपि यह प्रभाव पूर्णतया तो गीतों की सूरत में ही प्रस्फुटित हुआ है, तो भी गज़लों और नज़्मों पर हिंदी का जो प्रभाव पड़ा है, उस का ज़िक्र अत्यावश्यक है, क्योंकि इन्हीं दो रंगों के बाद गीतों का रंग शुरू होता है।

गज़लें

(क) गीतों तक पहुँचने के लिए उर्दू कविताएं प्रायः एक दो मरहलों से

^१ गज़ल वह कविता है, जिस में कई शेर होते हैं। उन में काफ़िया और रदाफ़ (साधारणतया प्रत्येक शेर के पिछले दो शब्द) आपस में मिलते हैं; परंतु एक शेर विषय में दूसरे से सर्वथा विभिन्न होता है।

^२ नज़्म में विषय एक ही होता है और छंद विभिन्न होते हैं।

^३ गीत प्रायः हिंदी गीतों जैसे ही होते हैं।

अवश्य गुज़रती हैं। मैं ने ऐसा नहीं देखा कि कोई उर्दू कवि एकदम ही सरल सीधे गीत लिखने लगा हो। प्रारंभ उन की गज़लों और नज़्मों में सरल भाषा के प्रयोग से ही होता है। आधुनिक कविताओं का अध्ययन करने से ज्ञात होगा कि प्रवृत्ति कठिन और क्लिष्ट शब्दों को छोड़ कर सीधी-सादी उर्दू में लिखने की ओर अधिक है।

प्रसिद्ध कवि श्री 'जिगर' मुरादाबादी के तीन शेर हैं; देखिए भाषा कितनी सरल है :—

उदासी तबीयत पै छा जायगी, उन्हें जब मेरी याद आ जायगी।
मेरे बाद हूँटोगे मेरी वफ़ा, मेरे साथ मेरी वफ़ा जायगी।
मुझ उस के दर पर हूँ मरना ज़रूर, मेरी यह अदा उस को भा जायगी।

पंडित हरिचंद्र 'अख़्तर', पृ० ६०, उर्दू के प्रसिद्ध कवि हैं। प्रायः उन की भाषा कठिन और भावों की उड़ान ऊँची होती है; परंतु हाल ही में उन की जा गज़लों छपी हैं, उन में क्लिष्टता नाम को भी नहीं और फिर भावों की उत्कृष्टता भी वैसी ही है। देखिए कितने सरल शेर हैं और फिर ऊँचे भावों से कितने परिपूर्ण :—

आप का इंतज़ार^१ कौन करे ? और फिर बार-बार कौन करे ?
खुदफ़रेवी^२ की भी कोई हद है, नित नया एतवार^३ कौन करे ?
दिल में शिकवे^४ तो हैं बहुत लेकिन, अब उन्हें शरमसार^५ कौन करे ?

और फिर दो शेर हैं :—

मैं अपने दिल का मालिक हूँ, मेरा दिल एक बस्ती है,
कभी आवाद करता हूँ, कभी बर्वाद करता हूँ।
मुलाक़ातें भी होती हैं, मुलाक़ातो के बाद अकसर,
वे मुझ को भूल जाते हैं, मैं उन को याद करता हूँ।
इन शेरों में यद्यपि हिंदी शब्द नहीं हैं; लेकिन उर्दू इतनी आसान है

^१ प्रीति । ^२ अपने आप को धोका देना । ^३ विश्वास । ^४ उलाहने । ^५ लज्जित ।

कि हिंदी-भाषी भी इन्हें भली-भाँति समझ सकते हैं ।

हज़रत 'बहज़ाद' लखनवी की एक ग़ज़ल अपनी सरलता के कारण बड़ी प्रसिद्ध हुई है । चंद शेर देता हूँ :—

दीवाना बनाना है तो दीवाना बना दे,
ऐसा न हो तकदीर तमाशा न बना दे ।
मैं ढूँढ़ रहा हूँ वह मेरी शम्श्र^१ किधर है,
जो बज़्म^२ की हर चीज़ को परवाना बना दे ।
ऐ देखनेवालो मुझे हँस-हँस के न देखो,
यह इश्क़ कहीं तुम को भी मुझ सा न बना दे ।
आखिर कोई सूरत भी तो हो खानए-दिल^३ की,
कान्ना^४ नहीं बनता है तो बुतखाना^५ बना दे ।

अब्दुल असर 'हफीज़' जालंधरी की ग़ज़लों में भी आप को यही रंग मिलेगा । एक ग़ज़ल देता हूँ :—

दिल अभी तक जवान है प्यारें, किस मुसीबत में जान है प्यारें !
तू मेरे हाल का खयाल न कर, इस में भी एक शान है प्यारें !
तल्ख़^६ कर दी है जिदगी जिस ने, कितनी मीठी ज़बान है प्यारें !
खैर फ़रियाद^७ बे असर ही सही, जिदगी का निशान है प्यारें !
और फिर अपनी इस सरल भाषा के संबंध में स्वयं ही लिखते हैं :—
जंग छिड़ जाय हम अगर कह दें, वह हमारी ज़बान है प्यारें !

(ख) दूसरा रंग उर्दू ग़ज़लों का वह है, जिस में सरल उर्दू के साथ हिंदी के शब्दों का प्रयोग किया जाता है । यहां मैं एक बात कह दूँ । जब हिंदी शब्द उर्दू में आते हैं, तो उन की सूरत कुछ बदल जाती है, और इसी लिए उन के उच्चारण में भी परिवर्तन आ जाता है । इसी बदले हुए

^१ दीपक । ^२ सभा । ^३ दिल का घर । ^४ खुदा का घर । ^५ बुतों की जगह ।
उर्दू शाबरी में बुत माशूक को कहते हैं । ^६ कड़वी । ^७ जुल्म की शिकायत ।

उच्चारण से ये हिंदी शब्द प्रयोग में लाए जाते हैं। परंतु मेरा विषय चूंकि उर्दू काव्य पर हिंदी के प्रभाव तक ही परिमित है, इस लिए मैं इन शब्दों के उच्चारण इत्यादि के प्रश्न को न छेड़ूंगा।

इस रंग की गज़लों भी उर्दू में काफ़ी लिखी गई हैं। दूसरे कवियों की बात दूर रही, स्वयं महाकवि स्वर्गीय 'इक़बाल' अपनी गज़लों में हिंदी शब्दों के प्रयोग की लाजसा को नहीं छोड़ सके। वे अधिकतर फ़ारसी में लिखते थे और कदाचित् फ़ारसी में उन्हें उर्दू की अपेक्षा आनंद तथा सफलता भी अधिक मिली। परंतु हिंदी शब्दों की सरलता तथा माधुर्य ने उन से भी अनायास लिखवा लिया है :—

'इक़बाल' बड़ा उपदेशक है, मन बातों में मोह लेता है, गुफ़्तार^१ का यह गाज़ी^२ तो बना, किरदार^३ का गाज़ी बन न सका। और फिर 'नया शिवाला' में, जो आज भी स्कूल और कालेज के छात्रों, दूकानदारों और दफ़्तर के क्लर्कों, मतलब यह कि जनसाधारण को ज़बानी याद है, महाकवि 'इक़बाल' लिखते हैं :—

सच कह दूं ऐ विरहमन गर तू बुरा न माने,
तेरे सनमकदों^४ के बुत हो गए पुराने।
अपनों से वैर करना तू ने बुतों से सीखा,
जंगो-जदल सिखाया वाइज^५ को भी खुदा ने^६।
तंग आके मैं ने आखिर दैरो-हरम को छोड़ा,
वाइज का वाज छोड़ा, छोड़े तेरे फिसाने^७।
पत्थर की मूरतों में समझा है तू खुदा है,
खाके-वतन^८ का मुझ को हर ज़र्रा^९ देवता है।
आ ग़ौरियत^{१०} के परदे इक बार फिर उठा दें,

^१बोल। ^२विजयी। ^३कर्म। ^४मंदिरों। ^५उपदेशक। ^६मंदिर-मसजिद।
^७क़त्लानिया। ^८देश की धूल। ^९कण। ^{१०}वैमनस्य।

नक्कशे दुई^१ मिटा दें, फ़स्ले बहार^२ ला दें !
 सूनी पड़ी हुई है मुद्दत से दिल की बस्ती ,
 आ इक नया शिवाला इस देश में बना दें !
 दुनिया के तीरथां से ऊँचा हो अपना तीरथ ,
 दामाने आसमां से उम का कलश मिला दें !
 हर सुबह उठ के गाएँ मंतर वह मीठे-मीठे ,
 सारे पुजारियों को मय^३ प्रीत की पिला दें !
 शक्ती भी शांती भी भक्तों के गीत में है ,
 धरती के वाभियों की मुक्ती भी प्रीत में है ।

जनाब 'सागर' निज़ामी उर्दू के प्रख्यात कवि हैं । आप की भाषा में रस है, मस्ती है और सुंदरता है । देखिए, उन की निम्न-लिखित गज़ल में उर्दू-हिंदी का कितना सम्मिश्रण है । लिखते हैं :—

यह महफ़िल में किस ने मधुर गीत गाया ?
 संभालो संभालो मुझे वज्द^४ आया !
 सियह्स्वानए दिल में यह कौन आया ?
 जर्मीं मुसकराई फ़लक^५ जगमगाया !
 बड़ी भूल की हुस्न से दिल लगाया ,
 दीवाने यह है एक सपने की माया ।
 मुद्दव्यत में सूटो-जयां^६ की न पृछो ,
 बहुत हम ने खोया, बहुत हम ने पाया ।
 न वह हैं न मैं हूँ न दीन और दुनिया ,
 जनूने-मुद्दव्यत^७ कहा खींच लाया ।

^१भेद-भाव का नाम । ^२वसंत ऋतु । ^३मदिरा । ^४बेहोशी की कद तक पहुँचनेवाली तन्मयता । ^५आस्मान । ^६हानि-लाभ । ^७प्रेम का उन्माद ।

गज़ल मेरी 'सागर' वह नगमा^१ है जिस को,
जवानी ने लिखवा मुहब्बत ने गाया।

(ग) 'क़ैस' जालंधरी उर्दू संसार में खूब चमके हैं। आप का कलाम फ़ारसी में भी मिलता है। मैं आप की एक गज़ल 'माया' देता हूँ, जिस में यह रंग पूरे यौवन पर है, और यदि इसे हिंदी गज़ल ही कह दिया जाय, तो अनुचित न होगा :—

माया पर मत भूल रे प्राणी, माया तो है आनी-जानी।
जीवन है आयू का झोका, या नदिया का बहता पानी।
यौवन रूप जवानी क्या है? क्या है यौवन रूप जवानी?
प्रेम से सब की सेवा कर तू, सेवा में है किम की हानी?
त्याग बुरे पुरुषों की संगत, सुन दरदम संतों की वानी।
ज्ञान की खाली बातें क्या हैं? कर ले कुछ जग में ऐ ज्ञानी!
यह जग तो है रेन-बसेरा, किम बिरते पर तत्ता पानी?
'क़ैस' प्रभु में प्रेम लगा ले, दुनिया तो है आनी-जानी।

नज़्में

(क) नज़्मों को गज़लों और गीतों की दरम्यानी कड़ी समझ लीजिए। पहले-पहल उर्दू कविता गज़लों, मसनवियों और मरसियों तक ही परिमित थी। 'शालिब', 'ज़ौक', 'दाग़', 'मीर', 'सौदा' आदि पुराने कवियों के दीवान आप को अधिकतर गज़लों तथा मसनवियों आदि में ही मिलेंगे। नज़्में काफ़ी देर बाद लिखी जाने लगी हैं, और आधुनिक युग का देन हैं। ये नज़्में भी पहले मुश्किल उर्दू में लिखी जाती रहीं। बाद को जब मरल उर्दू में लिखी जाने के कारण अधिक रोचक प्रतीत होने लगीं, तो गज़लों का दौर ख़ूबसत हो गया। आधुनिक युग के कवियों के दीवानों में आप का इन्हीं नज़्मों का आधिक्य दिखाई देगा। इस के बाद वह युग भी आया,

जब इन्हीं नज़्मों में हिंदी के शब्दों का प्रयोग होने लगा, और फिर हिंदी शब्दों के सम्मिश्रण ने कवियों को इतना मोह लिया कि वे नज़्मों लिखते-लिखते हिंदी गीत लिखने लगे। इस रंग की नज़्मों भी एक हद तक हिंदी गीत बन गई हैं।

नए युग की खालिस उर्दू नज़्म का नमूना देखिए। शीर्षक है 'आए न वह बहार में, बीत चली बहार भी'। 'वकार' साहब लिखते हैं : -

दिलकशो^१ दिलफ़रेब^२ हैं, दस्त^३ भी राहगुज़ार^४ भी,
बाग भी हैं ग्विले हुए फूलों पे है निखार भी,
क्या करूं मैं बहार को, दिल पै हो इख्तियार भी,
रुखसते सैर^५ दे मुझे, सदमए^६ इंतज़ार भा

आए न वह बहार में, बीत चली बहार भी !
दिल की कली न खिल सकी, मेरे लिए बहार क्या ?
नज़्महते^७ लालाज़ार क्या, निकहते^८ मुश्कवार क्या ?
उन के बग़ैर आ सके दिल को मेरे करार^९ क्या ?
कहती हैं सच सहेलियां, मर्द का एतवार क्या ?

आए न वह बहार में, बीत चली बहार भी !
मौत पै बस नहीं मेरा, दिल नहीं इख्तियार में,
यह न खबर थी दुख मुझे, सहने पड़ेंगे प्यार में,
ऐशान्तरब^{१०} के थे ये दिन, खो दिए इंतज़ार में,
हसरतें दिल में रह गईं, आए न वह बहार में,

आए न वह बहार में, बीत चली बहार भी !

यही नज़्मों सरलता और सुंदरता की किस हद तक पहुँची हैं, यह मियाँ बशीर अहमद बैरिस्टर, मालिक तथा संपादक 'हुमायूँ' की आधुनिक नज़्मों

^१ आकर्षक । ^२ दिल लुभानेवाला । ^३ मरुस्थल । ^४ मार्ग । ^५ सैर की आज्ञा ।
^६ दुख । ^७ विव्रता । ^८ सुगंधि । ^९ चैन । ^{१०} सुख-आराम ।

का पढ़ कर ही ज्ञात होगा । 'मेरे फूल' शीर्षक नज़्म में मियां बशीर अहमद लिखते हैं :—

मेरे घर में तुझ से नूर ,
मेरा टीला तुझ से तूर^१ ,
मेरी जन्नत^२ की तू हूर^३ ,
तेरी खुशी मुझे मंज़ूर ,
फूलों में ऐ मेरे फूल !
गाने गा और भूला भूल ।
तेरी बातों में है रस ,
विजली सा है तेरा मस^४ ,
उम्र है तेरी चार बरस ,
अल्लाह बस बाकी है हवस ,
फूलों में ऐ मेरे फूल !
गाने गा और भूला भूल ।

मियां साहब की 'संगतरे' शीर्षक कविता में सरलता अपनी चरम-सीमा को पहुँच गई है :—

संगतरे, रंगतरे , खुशनुमा,^१ रस भरे ,
पाँच-छः लीजिए ! इन का रस पीजिए !
ज़िंदगी आगही^२ , बार है, आग है !
जब तलक, रस न हो ! जब तलक, बस न हो !
काम सब छोड़ के , बाग़ में शाख़ से ,
संगतरे तोड़ के , उन का रस पीजिए !
ऐश यूँ कीजिए ।

^१तूर वह पहाड़ था, जहाँ हज़रत मूसा को खुदा ने अपना तन्वा दिखाया था, और जो उस ज्योति की तपिश से जल कर राख़ हो गया था । ^२स्वर्ग ।
^३अप्सरा । ^४स्पर्श । ^५मुंदर । ^६ज्ञान ।

(ख) और फिर, जैसा मैं ने कहा, इन सरल नज़्मों में कहीं-कहीं हिंदी के शब्द भरे जाने लगे। इस से इनकी सुंदरता और माधुर्य में जो वृद्धि हुई, वह निम्नलिखित नज़्मों से साफ़ प्रकट है। डाक्टर मुहम्मद दीन 'तासीर', एम० ए०, प्रिंसिपल, एम० ए० ओ० कालेज अमृतसर की एक नज़्म है :—

मान भी जाओ, जाने भी दो, छोड़ो भी अब पिछली बातें !
ऐसे दिन आते हैं कब-कब, कब आती हैं ऐसी रातें ?

मान भी जाओ, जाने भी दो !

देख लो वह पूरव की जानिव^१, नूर ने दामन^२ फैलाया है।
रात की खलअत^३ दूर हुई है, सूरज वापस लौट आया है।

मान भी जाओ, जाने भी दो !

जल-जल कर मर जानेवाले, परवानों^४ का डेर लगा है।
यह भी लेकिन देखा तुम ने, शम्श^५ का क्या अंजाम हुआ है ?

मान भी जाओ, जाने भी दो !

सैयद जुल्फ़कार अली बुखारी, स्टेशन डारेक्टर, आल इंडिया रेडियों, बंबई, की नज़्म 'जोगी' करण-रस के साथ-साथ मिठास से कितनी भरी हुई है :—

यह उस से जाकर पूछो, जिस का मजहब दुनियादारी है,
यह दुनिया कितनी अच्छी है, यह दुनिया कितनी प्यारी है ?
हा, वीत गए वह दिन, जब था हंगामा हाथों-हूँ^६ वरपा^७,
अब दिल की बस्ती सूनी है, इक हूँ का आलम^८ तारी^९ है !
इस रोने पर, इस हँसने पर, हैरान न हो, इतना तो समझ,
यह जीने की तैयारी थी, यह मरने की तैयारी है !

^१तरफ। ^२आँचल। ^३पोशाक। ^४पसंगी। ^५दीपक। ^६हाथ-वर्ग का भार।

^७नारी। ^८निस्तब्धता। ^९छाया।

इक और भी दुनिया बसती है, हम क्रोध की दुनिया के बाहर,
उस दुनिया में सुख मिलता है, यह दुनिया सब दुखियारी है।
ऐ मायावालो, अरनों माया इस कुटिया से ले जाओ !
यह साधू प्रेम-पुजारी हैं। यह साधू प्रीत-भिखारी हैं।

(ग) उन नज़्मों में जहां उर्दू के मुश्किल शब्दों के साथ-साथ हिंदी के शब्द भी मौजूद हैं और नज़्म की सुंदरता को घटाने के बदले बढ़ाते हैं, मैं हज़रत अहसान 'दानिश' और 'निशात' जायवी को दो नज़्मों देता हूँ। अहसान साहब की नज़्म है—'बरसात के अंतिम दिन':—

बरसात है ख़त्म इस महीने, क़ीने^१ से धुले हुए हैं सीने।
बदली जो बरस के थम गई है, गुलशन^२ पे^३ बहार जम गई है।
नाले हैं कि राग गा रहे हैं, जंगल हैं कि मनसना रहे हैं।
संसार का रुंह सा धुल गया है, हर चीज़ का रंग खुल गया है।
नहरें-सी बनी हुई हैं गहं, पेड़ों की लचक रही हैं बाहें !
अहमान हूँ किम हाल में न पूछो, हूँ किम के ख़याल में न पूछो !

'निशात' जायवी की नज़्म है, 'चाँद की बस्ती'। लिखते हैं :—

दिलक़श औ^४ नूरानी^३ दुनिया, मदमार्ता मस्तानी दुनिया।
दुनिया है मतवारी सारी, मतवारी है वादे-बहारी^५।
फ़ितरत^६ प्यारी भूम रही है, दुनिया सारी भूम रही है।
नाला अंबर रौशन तार, नन्हे नन्हे प्यारे प्यारे।
बस्ती में हर सू^६ है मस्ती, यह बस्ती है चाँद की बस्ती।

(घ) और फिर उर्दू नज़्मों में हिंदी का यह संमिश्रण इस हद तक बढ़ा कि नज़्मों गीत बन कर रह गईं। इस के बाद ही गीतों का बह युग आया, जो एक बार उर्दू संसार पर छाकर रह गया और अपनी व्यापकता में नज़्मों को भी मात कर गया। उर्दू के प्रसिद्ध मस्त कवि 'अख़्तर'

^१ द्वेष । ^२ बाटिका । ^३ ज्योतिर्भय । ^४ मधुक्रतु की हवा । ^५ प्रकृति । ^६ तरफ़ ।

शेरानी की नज़्म 'ऐ इश्क़ कहीं ले चल' इस रंग का उत्तम उदाहरण है। सरलता और मीठेपन में यह नज़्म गीत ही बन गई है और इस की लोक-प्रियता का यह आलम है कि बीसियों बार छप जाने के पश्चात् आज तक बराबर छप रही है। उच्च कोटि की नज़्मों में जितनी यह गाई गई है, शायद ही कोई दूसरी नज़्म गाई गई हो। सीधी सरल भाषा है, मीठे-मीठे हिंदी के शब्द हैं और दुनियादारों की स्वार्थ-प्रियता से तंग आया हुआ कवि का हृदय है। लिखते हैं :—

ऐ इश्क़ कहां ले चल इम पाप की बस्ती से ,
नफ़रतगहे^१ आलम में, मानतगहे^२ हस्ती^३ से ,
इन नफ़स - परस्तो^४ से, इम नफ़स - परस्ती से ,

दूर और कहां ले चल , ऐ इश्क़ कहीं ले चल !
हम प्रेम - पुजारी हैं, तू प्रेम-कन्हैया है ,
तू प्रेम - कन्हैया है, यह प्रेम का नैया है ,
यह प्रेम की नैया है, तू इस का खेवैया है ,

कुछ फ़िक्र नहीं, ले चल , ऐ इश्क़, कहीं ले चल !
बैरहम ज़माने को, अब लड़ा रहे हैं हम ,
बेदर्द अज़ीज़ो^५ से मुंह मोड़ रहे हैं हम ,
जो आस कि थी वह भी बस तोड़ रहे हैं हम ,

अब ताब^६ नहीं ले चल, ऐ इश्क़, कहीं ले चल !
आपस में लल आ' धोके संसार की रीतें हैं ,
इस पाप की नगरी में उजड़ी हुई प्रीतें हैं ,
यां न्याय की हारें हैं, अन्याय की जीतें हैं ,

सुख-चैन नहीं, ले चल , ऐ इश्क़, कहीं ले चल !

^१उपेक्षा की जगह । ^२निंदा की जगह । ^३अस्तित्व । ^४कामियों ।

^५प्रियजनों । ^६संतोष ।

संसार के उस पार इक इस तरह की बस्ती हो ,
 जो सदियों से इसा^१ की सूरत को तरमती हो ,
 औ' जिस के मनाज़र^२ पर तनहाई^३ बरमती हो ,
 यूँ हो तो वहाँ ले चल , ऐ इश्क़, कहीं ले चल !
 वह तीर हो सागर का, रुत छाई हो फागन की ,
 फूलों से महकती हो पुरवाई घने बन की ,
 और आठ पहर जिस में भड़ बदली हो मावन की ,
 जी बस में नहीं ले चल , ऐ इश्क़ कहां ले चल !
 पच्छिम की हवाओं से आवाज़ सी आती है ,
 औ' हम को समुंदर के उस पार बुलाती है ,
 शायद कोई तनहाई का देस बताती है ,
 चल, उम के करी^४ ले चल , ऐ इश्क़ कहीं ले चल !
 बरसात की मतवाली घनघोर घटाओं में ,
 कुहमार^५ के दामन की मस्ताना हवाओं में ,
 या चाँदनी रातों की शफ़फ़ाक़^६ फ़िज़ाओं^७ में ,
 दिल चाहे वहाँ ले चल ! ऐ इश्क़ कहीं ले चल !

(६) इस से पहले कि मैं तीसरे रंग का—गीतों का—ज़िक्र करूं, मैं यहाँ उन नज़्मों का ज़िक्र भी कर देना चाहता हूँ, जिन में हिंदी के शब्द चाहे इतने न हों, पर हिंदी भाव कूट-कूट कर भरे हुए हैं। मैं इस संबंध में एक कविता देता हूँ, जिस का उर्दू शीर्षक भी कवि ने 'मेघदूत' ही रक्खा है। इस के रचयिता जनाब 'मंज़र' सिद्दीकी अकबराबादी हैं। एक फुरक़न—वियोग—का मारा घटाओं के द्वारा अपनी प्रेमिका को अतीत की याद दिब्बाता हुआ अपने दुख की कहानी कहता है :—

^१मनुष्य । ^२दृश्य । ^३एकांत । ^४समीप । ^५पहाड़ । ^६उज्ज्वल । ^७वातावरण ।

यह काफ़िर घटाएं, यह काफ़िर घटाएं,
 नज़र में समाएं तो क्यौंकर समाएं ?
 कहीं और बरसें, कहीं और जाए,
 मुनासिब यही है, न हम को मताएं ।
 घटाएं जो हमदर्द हैं तो खुदा रा,
 यह पैग़ामे^१ ग़म उन को मेरा मुनाएं,
 कि ऐ कायनाते^२ मुहब्बत की देवी,
 तेरे हिज़्र^३ का बार कब तक उठाए ?
 खुदा मेहरबां है न तू मेहरबा है,
 कहानी यह अपनी कहा जा मुनाए ?
 मगर हा त्रिसे तू ने बिमरा दिया है,
 तुझे याद वह^४ दौरे-माज़ी^५ दिलाए !
 वह अक्सर तेरा रूठ कर मुझ से कहना,
 हमें तुम मनाओ, तुम्हें हम मनाए !
 जुदा था ज़माने से दुनिया हमारी,
 प्रेमी हवाएं, अल्लूती हवाए !
 मगर आह, ऐ इनक़लावे^६ ज़माना,
 कि अब हैं वफ़ाओ के बदले जफ़ाए !
 वफ़रं ग़मोरज से घुल रहे हैं,
 यह है आगज़ अपनी हस्ती मिटाए ।

एक नज़्म और है । रचयिता का नाम तो मालूम नहीं, परंतु नज़्म
 भाषा की सरलता के साथ हिंदी भावों और हिंदी के माधुर्य से कितनी
 ओतप्रोत है । इस का अनुमान केवल इसे पढ़ कर ही किया जा सकता है ।
 यह नज़्म उर्दू के प्रसिद्ध मासिक पत्र 'नैरंगे ख़याल' में प्रकाशित हुई थी

^१सदेश । ^२दुनिया । ^३वियोग । ^४पुराना समय । ^५परिवर्तन ।

कोई साहब बिरहिन के हृदय में उठनेवाले भावों का चित्र इस कुशलता से खींचते हैं कि कलम चूम लेने को जी चाहता है। वर्षा ऋतु है और प्रिय-तम परदेश में और—

उमग इक जी में उठ रही है, घटाए विर-विर के छा रही हैं;
पड़ोसिने भूलने को भूला, घने-घने वन में जा रही हैं।
कहीं पे बादल बरस रहे हैं, कहीं पे चिजली चमक रही हैं;
हरी-हरी डालियों पे चिड़िया, जगद-जगद चहचहा रही हैं।
लगा है सावन घिरा है बादल, पड़ा है भूला, लगी हैं लड़िया:
बड़े-बड़े पींग चल रहे हैं, पड़ोसिन गीत गा रही हैं।
उधर पपीहे की 'पी कहा', छेड़ती है घैटे-विटाए मुझ को:
उधर निगाड़ी यह कोयले और भी मेरा जी जला रही हैं।
जहां-जहां पड़ चुका है पानी, भरी हुई हैं बटा की भालों:
और उस में जाकर मुहागनें सब की सब भूपाभूष नहा रही हैं।
मुझे नहीं चैन विन तुम्हारे, अकेले घर में उलझ रही हैं:
पहाड़ से दिन मता रहे हैं, मुहानी राते कला रहा है।
हो तुम तो परदेश में ऐ साजन, मैं कैसे काटूंगी इन दिनों को ?
ऐ मेरे प्यारे तुम्हारी वाते, बहुत कलेजा दुखा रही हैं।

(च) इसी संबंध में यह अन्याय होगा. यदि मैं उर्दू के युग-प्रवर्तक कवि स्वर्गीय अजमतुल्ला का जिक्र न करूं। श्री अफ़्तर हुसेन रायपुरी ने उन के विषय में सुदर्शन जी के दिवंगत मासिक पत्र 'चंदन' में एक सुंदर लेख भी लिखा था। उर्दू में हिंदी शब्द तथा भाव लाने और क्लिष्ट भाषा को सरल बनाने में स्वर्गीय अजमतुल्ला का हाथ कुछ कम नहीं। आप ने उर्दू के दक्खियानूसी अरूज (पिंगल) और उर्दू के क्लिष्ट और दुरूह शब्दों के विरुद्ध एक भारी विद्रोह किया, और उर्दू में हिंदी भाव तथा हिंदी शब्द लाने पर ही बस नहीं की, बल्कि अरबी और हिंदी छंदों को मिला कर नई बहरें (छंद) बनाईं और उन में सुंदर कविताएं कीं।

नए छंदों में उन की कविता का नमूना देखिए। शीर्षक है, 'बरसात की रात'। लिखते हैं :—

वर्षा रुत है, घटा है छाई,
बालों को खोले रात है आई,
अधियारी में है गहराई,
झड़ी लगी है हलकी-हलकी।

ज्ञानवरों ने लिया बसेरा,
तारीकी ने जग को घेरा,
छाया घटाटोप अघेरा,
हां, कभी हंम पड़ती है बिजली।

नींद जो आई वक्त से पहले,
फूल से बालक पँखुड़िया मूदे,
सोए बेमुघ औंधे-सीधे।

जल्दी-जल्दी घर का बखेड़ा।

सुंदर चित्रा ने निबटाया,
हर एक बिल्लौना बिल्लवाया,
पान बनाया, खाया मिलाया,
ज़ोर का आया मेंह का तरेड़ा।

होने लगी फिर घर की बातें,
बच्चों की दिन-भर की बातें,
बे-सिर की बे-पर की बातें,

औ' कुल्ल इधर-उधर की बातें।

कितना सुंदर चित्र है और भाषा कितनी सरल ! न शब्दों का गोरख-धंधा है, न रूपों का इंद्रजाल !!

उर्दू में हिंदी-भाव लाने के लिए श्री अजमतुल्ला ने जो कुछ किया है, उस का पता केवल आप की नज़्म 'मुझे प्रीत का यां कोई फल न मिला'

से ही लग सकेगा । वास्तव में यह नज़्म नहीं, एक कहानी है — विहाग में गार्द और करुणा रस में डूबी हुई । कथानक चाहे मुसलमान संस्कृति से ही संबंध रखता है; परंतु भाव वही हैं, जिन से हिंदी कविता ओतप्रोत है, और छंद भी सर्वथा नए हैं ।

एक मुसलमान युवती बचपन से अपने चचेरे भाई के साथ रही है । दोनों साथ इकट्ठे खेले-कूदे और पढ़े हैं । यौवन का देवता आता है और चुपके से दोनों के दिलों में प्रेम का संचार कर देता है । एक-दूसरे से प्रेम करने लगते हैं । उन की माताएं यह देख कर उन के विवाह की बात पकी कर देती हैं । लड़का उसे स्वयं पढ़ाता है, और फिर शिक्षा-प्राप्ति के लिए विलायत चला जाता है । वहां से वापस आकर एक ऊंचे सरकारी पद पर नियुक्त हो जाता है । लड़के का पिता अपने निर्धन भाई के यहां संपन्न पुत्र का विवाह नहीं करना चाहता, और उस की सगाई किसी रईस के घर कर देता है । उस की प्रेयसी दिल पर पत्थर रख कर उस के विवाह की तैयारी शुरू कर देती है । इस के बाद उस की सगाई भी कहीं हो जाती है और उस के विवाह की तैयारियां भी आरंभ हो जाती हैं; परंतु उसे इन तैयारियों से क्या मतलब ? वह तो मृत्युशय्या पर पड़ जाती है । इस स्थल पर उस दुखियारी विरह की मारी की रामकहानी उस की अपनी ज़बानी सुनिए :—

मैं नन्हों-सी जान गरीब बड़ी, कभी भूल के दुख न किसी को दिया !
न तो रूठी कभी न किसी से लड़ी, मेरी बातों ने घर को है मोह लिया !
मेरे सर में तुम्हारा ही ध्यान बसा, मेरी चाह के राज - दुलारे बने !
तुम्हें देवता जान के मन में रखा, मेरी भोली-सी आँखों के तारे बने !

शैली ने कहा है — 'कविता हृदय के भावों की प्रतिच्छाया मात्र है ।' दिल के दर्पण का इस से सुंदर चित्र और कौन उतार सकता है ? निराशा की मारी मृत्यु की बाट जोहती है, और तड़प-तड़प कर कहती है :—

मुझे प्रीत का यां कोई फल न मिला, मेरे तन को यह आग जला ही गई !
 मुझे चैन यहां कोई पल न मिला, मेरे मन को यह आग जला ही गई !
 मेरा एक जगह जो पयाम^१ लगा, मेरे दिल से तड़प के यह निकली दुआ,
 नहीं चाह ही दिल में तो ब्याह है क्या, तू खुदाया मुझे यूंही जग से उठा !
 मुझे चाह ने खालिया घुन की तरह, मेरी जान की कल ही बिगड़-सी गई !
 मेरा जिस्म भी बन गया बन की तरह, योही बिस्तरे मर्ग^२ पै पड़-सी गई !
 मुझे जीते-जी प्रीत का फल न मिला, मेरे तन को यह आग जला ही गई !
 मुझे प्रीत की रीत का फल न मिला, मेरे मन को यह आग जला ही गई !

निराशा और निराशाजनक भावों तथा उद्गारों का चित्र-चित्रण तो बहुतों ने किया होगा; परंतु निराशा की दबी हुई आहों का नक्शा जिस प्रकार अजमतुल्ला ने खींचा है, उस की नज़ीर बहुत कम मिलती है।

गीत

पिछले पृष्ठों का पढ़ने के बाद इस बात का पता चल जाएगा कि उर्दू कविता में एक नए युग का आविर्भाव हुआ है। एक नए रंग की कविता लिखी जाने लगी है। जिस प्रकार हिंदी कविता नायिका-भेद और राजा-महाराजाओं की स्तुति तथा विलास-भावनाओं के संकुचित युग से निकल कर मुक्ति के महान आकाश में चिड़ियों की भाँति विविध स्वरों से चहकने लगी है, उसी प्रकार उर्दू शायरी भी शमा-परवाने, गुलो-बुलबुल, महबूबो-माशूक के जाल से निकल कर नई भावनाओं के साथ जगत में प्रवेश कर रही है।

एक ही तरह की राजलों का दौर खत्म हुए भी देर हो चुकी। अब तो कवि नज़्मों की दुनिया से भी आगे निकल कर, कविता के एक नए संसार की सृष्टि कर रहे हैं। बड़े-बड़े शायर छोटे-छोटे सीधे और सरल गीतों में

^१ विवाह-संबंध । ^२ मृत्यु-शय्या ।

हृदय के कोमलतम उद्गारों को व्यक्त कर के साहित्य में नई गंगा बहा रहे हैं। यह गीत पंजाब में सर्वसाधारण की ज़बान पर चढ़े हुए हैं और कुछ ताँ इतने लोकप्रिय हुए हैं कि गले में अमृत रखने वाले अपने मीठे, मादक स्वरों से गाते हुए इन से पंजाब की महफ़िलों को गुँजा देते हैं।

सुंदरता के जादू से दिलों का मोह लेने वाले इन गीतों को जन्म देने का श्रेय जालंधर की नररत्न-प्रभु भूमि में जन्म लेने वाले मौलाना अबुल असर 'हफ़ीज़' का है। अपने इस रंग के विषय में वह स्वयं ही लिखते हैं—

किया पाबदे नै नाले का मैं ने,

यह तज़ें वास है ईजाद मेरी।^१

और है भी ठीक। उन्होंने न वे गीत लिखे हैं जिन में नाले गान बन गए हैं और आहें तानें। 'मन है पराए बस में' शीर्षक से उन का गान मेरे इस कथन का प्रमाण है।

साहित्य में भी क्रांति का पैग़ाम लाने वाले की क्रूर पहले कठिनाई से ही होती है। उन्होंने अपना इस प्रकार का पहला गीत 'कान्ह की बंसरी' लिख कर जब लाहौर के एक प्रसिद्ध साप्ताहिक में भेजा, ताँ उस के संपादक ने, नाँ 'हफ़ीज़' साहब के घनिष्ट मित्र थे, उन का 'इस बेगार टालने' पर बहुत उलाहना दिया, और गीत का आकर्षक स्थान न देकर एक कोने में छाप दिया। किंतु जादू वह जो सर पर चढ़ कर बोले। दूसरे ही दिन जब 'हफ़ीज़' साहब ने वही गीत अपनी जादू भरी आवाज़ में गाकर सुनाया ताँ महफ़िल फ़ूम गई। उक्त संपादक महोदय भी वहीं बैठे थे। उन्होंने ने अपनी ग़लती को महसूस किया और जाना कि इस प्रकार के छोटे-छोटे गीतों की ईजाद एकदम फ़ज़ूल नहीं और साहित्य के खज़ाने को और भी समृद्ध करने वाली है। दूसरे अंक में उन्होंने ने इस गीत को दोबारा, संपादकीय नोट में उस की विशेष प्रशंसा करते हुए छपा, और महीनों वह गीत

^१ मैं ने नालों को लय में बंद कर दिया है, और यह नई तज़ें मेरी अपनी ईजाद है।

जोगों की ज़बान पर रहा ।

‘शाहनामा इस्ताम’ के लेखक, श्री ‘हफ़ोज’ इस रंग में लिखते हैं:—

बंसरी बजाए जा ! m/v

कान्ह मुरली वाले नंद के लाले ,

बंसरी बजाए जा !

प्रीत में बसी हुई अदाओं^१ से ,

गीत में बसी हुई सदाओं^२ से ,

ब्रजवासियों के भोंपड़े बसाए जा ,

सुनाए जा, सुनाए जा !

कान्ह मुरली वाले नंद के लाले ,

बंसरी बजाए जा !

बंसरी की लय नहीं है आग है ,

और कोई शय^३ नहीं है आग है ,

प्रेम की यह आग चार सू लगाए जा !

सुनाए जा, सुनाए जा !

कान्ह मुरली वाले नंद के लाले ,

बंसरी बजाए जा !

इस के बाद गीतों में पंजाब का कवि-समाज बह चला, और बरबस बह चला । इस गीत का प्रभाव अभी तक इतना बाकी है कि ‘दर्दे ज़िंदगी’ और ‘हदीस-अदब’ के रचयिता हज़रत अहसान ‘दानिश’ ने हाल ही में लिखा है—

ब्रजवासियों में शाम, बंसरी बजाए जा ।

मस्तियां उबल पड़े, मदभरी सदाओं से ;

प्रेम-रस बरस पड़े, मनचली हवाओं से ;

^१भावभंगियों । ^२आवाज़ों । ^३वस्तु ।

मुसकरा रही है शाम, श्याम मुसकराए जा ।
 ब्रजवासियों में शाम, बंसरी बजाए जा ।
 गोपियों को सुध नहीं, मस्तियों में जोश है ;
 रागरंग में है गङ्गा^१, रंग मयफ़रोश^२ है ।
 भूमती है कायनात^३ भूम कर झुमाए जा ।
 ब्रजवासियों में शाम, बंसरी बजाए जा ।

कृष्ण के गीत *M*

‘हफ़ीज़’ साहब के इस गीत के बाद गोकुल के इस प्रेमावतार ने, कविता के संसार को चिर जाग्रत रखनेवाले बंसरीवाले ने राग की दुनिया में अगणित गीतों का निर्माण कराया, और सांप्रदायिकता के गढ़ पंजाब के उर्दू कवियों से कराया । सच है शायरों का कोई मजहब नहीं, यदि कोई धर्म है तो प्रेम । आज यदि कवियों के हाथ में विश्व के संचालन का भार और अधिकार हों तो देश और धर्म की तंग दीवारें खड़ी न रह पाएँ और दुनिया की चप्पा-चप्पा ज़मीन भाई-भाई के खून से तर न हो ।

मौलवी मक़बूल हुसेन अहमदपुरी, जो उर्दू में अपने मीठ-मीठ गानों के कारण प्रसिद्ध हैं, और जिन की कविता पर ब्रजभाषा का रंग गालिब ‘हुमायूँ’ में लिखते हैं—

बंसीधर महराज हमारे,
 हृदय-कुंज में बसी बजाओ !
 सब भक्तों के राजा हो तुम,
 प्रेम-गीत से मन को रिझाओ,
 तुम सब प्यारों के प्यारे हो,
 आओ प्रीत की रीत सिखाओ,

^१ डूब गया । ^२ मदिरा बेचने वाला । ^३ सृष्टि ।

उदूँ काव्य की एक नई धारा

राधा-स्वामी, अंतर्दामी,
परमानंद की राह सुभाओ !
बंसीधर महाराज हमारे,
हृदय-कुंज में बंसी बजाओ !

और 'अदबे-लतोफ़' पत्रिका के एक दूसरे गीत में आप विह्वल होकर पुकार उठे हैं—

अब तो श्याम से उलझे नैन !
कोई बुलाए हरि के घर से,
बंसी बजाए प्रेम-नगर से,
दिल रूठा अब दुनिया भर से,
मन की डोर लगी ईश्वर से,
क्या जानूं आई है रैन !
अब तो श्याम से उलझे नैन !

भक्तों की इस भक्ति से परे, जिस का प्रदर्शन ऊपर के गीतों में किया गया है, भगवान् कृष्ण से संबंधित कविता का एक और रूप भी है। इस में जुदाई के गीत लिखे गए हैं। जब कृष्ण गोकुल को छोड़ कर मथुरा जा बसे तो उन के विरह में गोपियां जिस प्रकार तड़पती थीं, उस का पता केवल इस एक पद से लग जाता है, जब ऊधव के आने पर कोई गोपी रो कर, सिहर कर, कह उठती है—

ऊधव ब्रज की दसा निहारो !

और इसी विरह की उदासी में—जब मथुरा मे कोई संदेसा नहीं आता और तड़प-तड़प कर सवेरा करने वाली गोपी फिर संध्या के आने पर विह्वल हो उठती है। उस का चित्र 'नशतर' जालंधरी ने एक गीत में खींचा है—

तड़प-तड़प कर भर हुई थी, ना आया पैगाम !

कन्हैया, उजड़ चला मन-ग्राम !

बादल गरजे बिजली चमके, उठी घटाएं शाम !

कन्हैया, उजड़ चला मन-ग्राम !

आँख में आँसू, कसक हृदय में, फिर आई है शाम !

कन्हैया, उजड़ चला मन-ग्राम !

पंजाबी भाषा के प्रख्यात कवि लाला धनीराम जी ने भी 'आह्वान' शीर्षक एक कविता में श्याम का आवाहन करते हुए लिखा है:—

आजा, शाम बिहारी आजा !

शाम घटा लाइयां घनघोरा ,

बाग उठा लये सरते मोरां ,

हुन तां शामां तेरियां लोड़ां ,

बुझं दिला बिच जोत जगाजा !

आजा, शाम बिहारी आजा^१ !

और हिंदी भाषा में तो मीराबाई, सूरदास आदि के गीतों में न जाने कितने आवाहन, कितनी मनुहारों और कितने अभिसार भरे पड़े हैं। उर्दू में भी बीसियों ऐसे गीत लिखे गए हैं जिन में घनघोर घटाओं, पुरशोर हवाओं और उन्मत्त मोरों को देख कर कोई गोपी अपने चित्तचोर श्याम का पुकार उठती है। उन गीतों में से मैं किसी युवक रामप्रसाद 'नसीम' का एक गीत देता हूँ। कितना दर्दभरा और मर्म-स्पर्शी है !

घटाएं बिर आईं घन घोर ,

हवाएं चलती हैं पुर शोर !

मस्त पपीहा ,

वेसुध कोयल ,

और पागल है मोर !

१ ऐ मेरे श्यामबिहारी तू आजा ! ऐ श्याम, घनघोर घटाएं छाईं है मोरों ने अपनी भंकार से बागो को सर पर उठा लिया है। ऐ श्याम, अब तो तेरा अभाव ही अखरता है। आजा, और बुझे हुए दिलों में आग लगा दे !

उर्दू काव्य की एक नई धारा

घटाएं घिर आईं घनघोर !
 बिजली चमके ,
 बादल बरसे ;
 आन मिलो चित चोर !
 घटाएं घिर आईं घनघोर ;
 हवाएं चलती हैं पुरशोर !

वसंत के गीत

चलने लगा विल्लूर का सागर किनारे जू,
 पत्थर में जान फूँक दी बादे-बहार ने ।^१
 (कैस जालंधरी)

उस वसंत ऋतु को आते देख कर, जिस के आगमन पर पत्थरों तक
 में भी जान आ जाती है, उर्दू का एक कवि अपने गम को भूल जाना
 चाहता है और निश्चित हो कर कहता है:—

छलकता हुआ कैफ^२ का जाम ले कर ,
 नसीमे बहारी^३ का पैगाम ले कर ,
 बसंत आ रहा है, बसंत आ रहा है !

जलाएगा अब क्या भला सोज^४ हम को ,
 भुलाएंगे रंजो मुहन^५ और गम को ,

^१ विल्लूर (शीशे) का प्याला नदी के किनारे चलने लगा है—अर्थात् वसंत के समीरण से मतवाले होकर मयखवार नदी के किनारे जाकर मदिरा-पान कर रहे हैं, और मदिरा का पात्र इस हाथ से उस हाथ में चल रहा है । कवि कहता है कि वसंत की बयार में वह जादू है कि पत्थर अर्थात् जड़ पदार्थों में भी इस ने जान फूँक दी है ।

^२मस्ती । ^३वसंत का समीरण । ^४दर्द । ^५दुख ।

बसंत आ रहा है, बसंत आ रहा है !

अपने गीत 'पुरानी बसंत' में अब्बुल असर 'हफीज' भी इसी भाव से प्रेरित होकर कहते हैं—

उम्र घट गई तो क्या, डोर कट गई तो क्या ?

यह हवाए तुंदो-तेज, रुख पलट गई तो क्या ?

आ गई बसंत रुत

और इक पतंग दे !

रंग दे, रंग दे कदीम रंग !

और पंडित इंद्रजीत शर्मा, जिन्होंने उर्दू में अपनी पुस्तक 'नैरंगेफितरत' लिखने के बाद इस रंग को भी अपने गीतों से काफी समृद्ध बनाया है 'बसंत' शीर्षक गीत में लिखते हैं—

आओ सखी री चलें कुंज में लड़ाई है हरियाली,

फूलों की भरमार है ऐसी लदी है डाली-डाली,

गंदा और गुलाब खड़े हैं लिए हाथ में प्याली,

आँख खोल कर ताक-भाँक में नरगिस है मतवाली !

इसी उल्लास के रंग में एक और भी गीत है। लिखने वाले कोई 'वनवासी' हैं :—

सजनि, आओ बसंत मनाए !

प्रीत के ही वे रंग जमाए !

सुंदर निर्मल, हो फुलवार !

और जहां हो,

फूलों की महकार !

भवरो की गुजार !

ऐसे में फिर खुशी मनाएं !

सजनि, आओ बसंत मनाएं !

परंतु दुनिया में सुख ही सुख हो यह बात तो नहीं। सुख की छाया में :

दुख है, हर्ष के दामन में व्यथा है, उल्लास की गोद में विषाद है। वसत में सब ही उल्लास और हर्ष से विभोर हो उठते हों, इस दुखी संसार में यह कहां ! 'गालिब' ही कहते हैं :—

उग रहा है दरो दीवार से मञ्जा गालिब ।

हम बयाबां में हैं और घर में बहार आई है ॥

अब्बुल असर 'हफ्तीज़' भी जहां सरसों के फूलने का, सखियों के भूलने का, तरुणों के गीत गाने का, मनचलों के पतंग उड़ाने का जिक्र करते हैं, वहां उस युवती को भी नहीं भूलते, जिस ने वसंत के आने पर फूलों के पीले गहने तो पहन लिए हैं परंतु प्रियतम परदेस में हैं इस लिए—

है नगर उदाम

नहीं पी के पास

गमो रंजो यास^१

दिल को पड़े हैं सहने

उसी विरहिन के हार्दिक मर्म को पंजाब के तरुण कवि, जनाबे 'क़ैस' जिन्होंने ने उर्दू गज़लों से काफ़ी अरसे तक पंजाब में सिक्का जमा कर इस रंग में लिखना आरंभ किया है, एक सरल गीत में व्यक्त करते हैं—

फूली फुलवारी-फुलवारी ;

फूल-फूल फूले लहराए ;

भूम-भूम कर भँवरा गाए ;

महकी क्यारी-क्यारी !

फूली फुलवारी-फुलवारी !

सखियां भूलें और भुलाएं ,

रल-मिल कर सब मंगल गाएं ,

मैं पापिन दुखियारी !

फूली फुलवारी-फुलवारी !

और फिर वसंत के दिनों में यौवन-मदमाती दुलहिन किस प्रकार
सहर कर मिन्नत से अपनी सखी से कहती है यह 'प्रीतम' ज़याई के गीत
में देखिए :—

सजनि, लिख भेजो कोई पाती !
आई वसत पिया नहीं आए ,
किस बिघ चैन दुखी मन पाए !
आग बिरह की जिया जलाए ,
बात कही नहीं जाती !
सजनि, लिख भेजो कोई पाती !

और ताना देते हुए लिखो, कि—

वा रसिया भूले बिरहन को ,
खो वैठी मैं जीवन-धन को ,
चैन नहीं है पापी मन को ,
नाम जपूं दिन-राती !
सजनि, लिख भेजो कोई पाती !

लिखो कि—

घर को आओ भिखारन के धन !
मदके^१ तुम पर जीवन यौवन ,
लौट आओ परदेमी साजन ,
फ़ितरत^२ है मदमाती !
सजनि, लिख भेजो कोई पाती !

और फिर वसंत के दिन मालिन का सरसों के फूल लाते देख कर
विरहिन दुखित हो जाती है, और चिढ़ कर उस से कहती है

^१निध्दावर । ^२प्रकृति ।

ऐ मालिन इन फूलों को तू, जा ले जा मेरे सामने से;
 यह लहू रुलाती है मुझ को, सूत मतवाली सरसों की।
 यह ज़र्दी इन की लाली है, पीलापन है गहना इन का;
 मैं जन्म-जली दुख की मारी, लूँ छीन न लाली सरसों की।
 जब आए बसंत मेरे मन का, तो लाख बसंत मनाऊँ मैं;
 सरसों के हार पिरोऊँ मैं, और गीत बसंत के गाऊँ मैं।

होली के गीत

होली और वसंत का चोली-दामन का-सा साथ है। एक की याद आते ही दूसरे का चित्र आँखों के सम्मुख खिंच जाता है। उन दिनों की स्मृति भी जागृत हो उठती है जब वसंतोत्सव मनाए जाते थे, और होली खेली जाती थी; जब भारत खुशहाल था, संपन्न था और देश का कोना-कोना ब्रज बन जाता था; नाचता, गाता और फाग मनाता था। फिर यह कैसे संभव था कि भगवान् कृष्ण और वसंत के गीत तो गाए जाते पर होली का विस्मृति के गर्त में फँक दिया जाता?

इस रंग में होली के गीत भी गाए गए हैं, और खूब गाए गए हैं, परंतु उन में उल्लास नहीं है, हर्ष नहीं है। जब ब्रज वह ब्रज नहीं रहा तो होली फिर वह होली कहां रहती! आज कल जो होली खेली जाती है वह होली कहां है। होली का स्वाँग मात्र है। 'वक्रार' साहब ने इसी वर्तमान दशा का चित्र खींचा है। एक दुखिया अपनी सखी से कहती है:—

होली खेलें किस के सँग आली ?

ब्रज में अब वह बात नहीं है, कान्हा वाली घात नहीं है।
 जीवन का वह रंग नहीं है, प्रेम का पहला संग नहीं है ॥
 नगर-नगर से प्रीत उठी है, डगर-डगर से रीत उठी है।
 खेल कहां? इस खेल में चूके, सखियां भूकों बालक भूके ॥
 कौन से रँग में चोली रंगाऊँ, कौन से मुँह से फाग सुनाऊँ ?
 बस में नहीं है मन साजन का, राग रंग रूप है मन का ॥

मुरली मूक, टूटा मृदंग आली ।

होली खेलें किस के संग आली ?

और फिर मज़दूर की होली में भावों की तीव्रता देखिए—

कष्ट उठाए औ' दुख भेले ,

मैं ने कितने पापड़ बेले ,

मेरे रक्त से होली खेले ,

सरमाया^१ चालाक !

नगा रह कर सर्दी काटी ,

भूका रह कर स्वाक भी चाटी ,

नीचे माटी ऊपर माटी ,

मेरी होली स्वाक !

और अपनी दीन दशा से दुखी होकर अछूत पुकार उठता है : —

होली आई कैसे खेलूं ?

मेरा रंग है फीका-फीका ,

कबरूती बदहाली-सी का ,

हाल बुरा है मेरे जी का ,

होली आई कैसे खेलूं ?

हिंदू कुछ बेरंग हैं मुझ से ,

आमादाये-जंग^२ हैं मुझ से ,

मेरा मी दिल तंग है मुझ से ,

होली आई कैसे खेलूं ?

लेकिन फिर भी होली के दिन रंग उड़ाया जाता है । स्वाँग ही सही, पर त्योहार निभाया जाता है । सखी उदास है वह होली न खेले, अछूत और श्रमी दुखी हैं, वे होली न खेलें, और कवि भी इन दुखियों के दुख से

^१ पूँजीवाद । ^२ लड़ने को तैयार ।

दुखी हो कर होखी न खेले, परंतु दूसरे तो खेलेंगे । उस सूरत में शायर का कर्तव्य केवल नसीहत करना रह जाता है, यदि होखी खेलना ही है तो ऐसी होखी खेल जिस से—

बिछुड़े हैं जो वह मिल जाएं,
मन की कलियां फिर खिल जाएं,
वैरी देखें औ' दिल जाएं,
तेरे घर का मेल !
ऐसी होली खेल !

एकता के गीत १

कृष्ण के संबंध में गीत लिखने के बाद मौलाना 'हफ़ीज़' ने एक प्रीत का गीत लिखा, जिस में सांप्रदायिकता को मिटा कर एकता का राज्य स्थापित करने की अपील उन्होंने ने की । गीत लंबा है, यहां पूरा नहीं दिया जा सकता फिर भी एक दो बंद देखिए:—

अपने मन में प्रीत बसा ले,
अपने मन में प्रीत !
मन-मंदिर में प्रीत बसा ले, औ मूरख, औ भोले-भाले !
दिल की दुनिया कर ले रौशन, अपने घर में जोत जगा ले !
प्रीत है तेरी रीत पुरानी, भूल गया औ भारत वाले !
भूल गया औ भारत वाले,
प्रीत है तेरी रीत !
बसा ले, अपने मन में प्रीत !
क्रोध-कपट का उतरा डेरा, छाया चारों खूट अँधेरा,
शैख बरहमन दोनों रहज़न^१, एक से बढ़ कर एक लुटेरा ;

^१ डाकू ।

जाहरदारों^१ की संगत में, कोई नहीं है संगी तेरा,
कोई नहीं है सगी तेरा,
मन है तेरा मीत !

बसा ले, अपने मन में प्रीत !

भारत माता है दुखियारी, दुखियारे हैं सब नर-नारी,
तू ही उठा ले सुंदर मुसली, तू ही बन जा श्याम मुरारी,
तू जागें तो दुनिया जागे, जाग उठें सब प्रेम पुजारी,
जाग उठें सब प्रेम पुजारी,
गाएं तरे गीत !

बसा ले, अपने मन में प्रीत !

पंजाब सांप्रदायिकता के लिए बदनाम है और पंजाब के मुसलमान सांप्रदायिकता के कट्टर अनुयायी कहे जाते हैं। उसी पंजाब के मुसलमान कवि के मुँह से सांप्रदायिकता के विरुद्ध ऐसी बात निकलना क्या गौरव का विषय नहीं है, और क्या यह नवयुग की प्रतिनिधि हिंदी भाषा के प्रभाव का स्पष्ट प्रमाण नहीं ?

दूसरा गीत में मौलवी मक़बूल हुसेन अहमदपुरी का देता हूँ जिस के एक-एक शब्द से एकता का भाव टपका पड़ता है। गीत का शीर्षक है— 'प्रेमपुजारी'। प्रेम का अर्थ यहां एकता से है—

हम तो प्रेम-पुजारी !

धर्म प्रेम का सब से अच्छा, प्रेम की शोभा सारी ;

कोई माने या ना माने, हम तो प्रेम-पुजारी !

आशा है यह अपने मन की, प्रेम कन्हैया आएँ !

साँस-साँस को अपना कर लें, हिरदय में रम जाएँ !

बिपदा कटे हमारी।

हम तो प्रेम-पुजारी !

^१ जो भीतर बाहर से एक नहीं।

उर्दू काव्य की एक नई धारा

गाएं भजन बंसी वाले के, ख्वाजा^१ की जय बोलें ;
 बड़े पीर^२ की आसा ले कर मन की घुंड़ी खोलें !
 नाव चले मँझधारी ।
 हम तो प्रेम-पुजारी !
 दास बनें कमलीवाले के, रामचंद्र के दरवारी !
 कहें मगन हों 'अहमदपुरी'^३ सब से हमारी यारी !
 सब से लाज हमारी ।
 हम तो प्रेम-पुजारी !

मौलाना 'वक्कार' ने भी वर्तमान फूट के विरुद्ध आवाज़ उठाई है और
 कहा है:—

जगत में घर की फूट बुरी !
 फूट ने रघुवर घर से निकाले पापन फूट बुरी ,
 रावन से बलवान पिछाड़े जल गई लंकपुरी ,
 जगत में घर की फूट बुरी !
 फूट पड़ी तो करबल^४ जाकर हुए हुसेन^५ शहीद^६ ,
 मान हो जिन का सारे जग में मारे उन्हें यज़ीद^७ ,
 जगत में घर की फूट बुरी !
 फूट ने अपना देश बिगाड़ा खो दी सब की लाज ,
 बना हुआ है देश अखाड़ा फूट बुरी महाराज ,
 जगत में घर की फूट बुरी !
 तन से कपड़ा, पेट से रोटी फूट ने ली हथियाय ,
 धन बल मान सभी कुछ अपना हम ने दिया गँवाय ,
 जगत में घर की फूट बुरी !

^१ख्वाजा मुऐयन दीन चिश्ती । ^२ख्वाजा ग़ौस समदानी जिन को भारत में
 'बड़ा पीर' भी कहा जाता है । ^३मौलवी मक़बूल हुसेन अहमदपुर के रहने वाले
 हैं । ^४करबला । ^५हज़रत हुसेन । ^६बलिदान । ^७हज़रत हुसेन का घातक ।

देश के गीत

पंजाबी भाषा में तो आप को सैकड़ों देश के गीत मिलेंगे, परंतु उर्दू में सब से पहले शायद महाकवि 'इक़बाल' ने ही देश का गीत लिखा । देश के बच्चे तथा युवक उसे लय और तन्मयता से गाते हैं --

मारं जहा से अच्छा हिंदोस्ता हमारा ।
 हम बुलबुलें हैं उस की, वह गुलिस्ता^१ हमारा ॥
 गुरबत^२ में हो अगर हम, रहता है दिल वतन में ।
 ममभो हमें वदा ही, दिल हो जहां हमारा ॥
 परबत वह सब से ऊंचा, हममाया^३ आममा का ।
 वह संतरी हमारा, वह पामवा^४ हमारा ॥
 गोदी में खेलती है जिम की हज़ारों नदिया ।
 गुलशन है जिम के दम से रूके जना^५ हमारा ॥
 मजदब नहीं सिखाता आपस में वैर रखना ।
 हिंदी है, हम वतन है हिंदोस्तां हमारा ॥

इसी दौर में उन्होंने ने भारतीय बच्चों का राष्ट्रीय गीत 'मेरा वतन वही है, मेरा वतन वही है' और 'नया शिवाला' लिखे थे । अपने अंतिम दिनों में वह यह मय पीना छोड़ चुके थे, परंतु प्याला आज भी दूसरों के हाथों में ब्रूम रहा है । कवि 'अख्तर' शेरानी गाते हैं --

भारत, सब की आँख का तारा भारत ,
 भारत है जन्नत का नज़ारा भारत ,
 सब से अच्छा सब से न्यारा भारत ,
 दुख-सुख में दुख-सुख का सहारा भारत ,
 प्यारा-प्यारा देश हमारा भारत !

^१उपवन । ^२निर्वासन । ^३पड़ोसों । ^४रक्तक । ^५वह जिस पर स्वर्ग को भी ईर्ष्या हो ।

उर्दू काव्य की एक नई धारा

शाही शानो-शौकत वाली बस्ती ,
 इज्जत वाली अजमत^१ वाली बस्ती ,
 सदियों की जिंदा शोहरत^२ वाली बस्ती ,
 तारीखों^३ की आंगव का तारा भारत ,
 प्यारा-प्यारा देश हमारा भारत !

कैमी भीनी-भानी हवाएं इस की ,
 कैमी नीली-नीली घटाएं इस की ,
 कैसी उजली-उजली फिजाएँ इस की ,
 दुनिया में जन्नत का नज़ाग भारत ,
 प्यारा-प्यारा देश हमारा भारत !

यह गीत गाने के लिए लिखा गया है । सब मिल कर एक साथ इस पद को गाते हैं—‘प्यारा-प्यारा देश हमारा भारत’ और फिर दो व्यक्ति मिल कर अन्य पद गाते हैं । फिर सब वही पद गाते हैं ।

भारतवर्ष और महात्मा गांधी एक नाम होकर रह गए हैं, जैसे गोकुल और कृष्ण, फिर यह कैसे संभव था कि देश के गीत गाए जाते और महात्मा गांधी का गीत न गाया जाता ! इस नए युग में यह गीत भी गाया गया है और इस के गानेवाले हैं प्रसिद्ध सुसलमान राष्ट्रीय कवि ‘सागर’ निज़ामी । ‘महात्मा गांधी’ शीर्षक गीत में वे लिखते हैं—

कैसा संत हमारा
 गांधी

कैसा संत हमारा !

दुनिया गो थी बैरी उस की दुश्मन था जग सारा ,
 आँखिर में जब देखा साधू वह जाता जग हारा ,
 कैसा संत हमारा

^१ प्रतिष्ठा । ^२ ख्याति । ^३ इतिहासों ।

गांधी

कैसा मंत हमारा !

सच्चाई के नूर^१ में हम के मन में है उजियारा ,
वातिन^२ में शक्ति ही शक्ति ज़ाहर^३ में बेचारा ,
कैसा मंत हमारा

गांधी

कैसा सत हमारा !

बूढ़ा है या नए जन्म में यमी का मतवारा ,
मोहन नाम सही पर साधू रूप वही है सारा ,
कैसा संत हमारा

गांधी

कैसा सत हमारा !

भारत के आकाश पै है वह एक चमकता तारा ,
सचमुच ज्ञानी सचमुच मोहन सचमुच प्यारा-प्यारा ,
कैसा मंत हमारा

गांधी

कैसा संत हमारा !

यह गीत 'कोरस' में गाने वाले हैं। इन की लय और तान भी वैसी ही है। इन को पढ़ते समय प्रतीत भी ऐसा ही होता है जैसे देश-प्रेमियों का जलूस-स्वदेश प्रेम से विभोर होकर यह गीत गाते-गाते जा रहा है।

वैसे तो देश और उस की विभिन्न समस्याओं के संबंध में इतने गीत लिखे गए हैं कि केवल देश के गीतों से ही एक पुस्तक तैयार हो सकती है। 'हुमायूं' के १९३८ के वार्षिक अंक में श्री हामिद अल्लाह 'अफ़सर' मेरठी का एक सुंदर गीत 'भारत प्यारा देश हमारा, सब देशों से न्यारा

१ ज्योति । २ अंदर से । ३ प्रकट में ।

है' उद्धृत हुआ है, जो आगामी पृष्ठों में दिया गया है, यहां मैं मौलवी मुहम्मद फ़ैज़ लुधियानवी, मुंशी फ़ाज़िल के गीत का एक बंद देना चाहता हूँ। सांए हुए देश-वासियों को शक्रलत की नींद से जगाने के लिए ही यह गीत लिखा गया है—

आन पड़ी है मुश्किल भारी ,
लेकिन तुम पर नींद है तारी^१ ,
जाग उठी है खलक़त^२ मारी ,
मुन कर वेदारी^३ का राग ,
ऐ हिंदी, तू अब तो जाग !

माया के गीत

अतीत काल से संतजन माया को कोसते आए हैं। कबीर ने लिखा है—

माया महा ठगनी हम जानी ।

निरगुन फाँस लिए कर डोले, बाले मधुरी बानी ।

केशव के कमला हूँ बैठी, शिव के भवन भवानी ।

माया के विषय में इस युग के प्रायः सभी कवियों ने गीत लिखे हैं। मैं यहां एक-दो गीत दूँगा। माया के संबंध में अधिक लोकप्रिय होनेवाला गीत जो बहुत-सी पत्र-पत्रिकाओं में उद्धृत होने के बाद जन-साधारण की ज़बान पर चढ़ गया है वह कवि मनोहरलाल 'राहत' का गीत है। यह सब से पहले सुदर्शन जी की मासिक पत्रिका 'चंदन' में निकला था। कवि लिखता है:—

बाबा, सुन लो मेरा गीत !

दुखिया मन है दुखिया काया ,

छूट गया है अपना पराया ,

दुनिया क्या है ? माया, माया !

^१ बहाने । ^२ सृष्टि । ^३ जागरण ।

माया के सब मीत हैं लेकिन ,
 माया किस की मीत ?
 बाबा, सुन लो मेरा गीत !

माया वाले लीम के बंदे ,
 तन के उजले मन के गंदे ,
 भूठी दुनिया भूठे धंदे ,
 कोई नहीं है संगी-साथी ,
 सब की भूठी प्रीत !
 बाबा, सुन लो मेरा गीत !

माया ही से प्यार है सारा ,
 भूडा यह संसार है सारा ,
 खोटा कारोबार है सारा ,
 रीत का कोई खरा नहीं है ,
 सब की खोटी रीत !
 बाबा, सुन लो मेरा गीत !

इसी सिलसिले में स्वर्गीय अब्दुल रहमान बिजनौरी का एक गीत 'जांगी की सदा' भी काफ़ी मर्मस्पर्शी है। मैं इस के दो बंद नीचे देता हूँ—

यह निथरी-निथरी आँखें ,
 यह लंबी-लंबी पलकें ,
 यह तीखी-तीखी चितवन ,
 यह सुंदर-सुंदर दर्शन ,
 माया है, सब माया है !

यह गोरे-गोरे गाल ,
 यह लंबे-लंबे बाल ,
 यह प्यारी-प्यारा गरदन ,
 यह उभरा-उभरा यौवन ,

माया है, सब माया है !

माया की भदिरा पीकर गहरी नींद में सोने वालों को जगाने के लिए श्री अमरचंद्र 'क़ैस' ने भी एक सुंदर गीत लिखा है—

उठ निद्रा से जाग ऐ प्यार, उठ आलस का त्याग ऐ प्यार !
तेरे जागे जाग उठेंगे, तेरे सोए भाग, ऐ प्यार !
इस धन से क्यों खेल रहा है, यह धन तो है नाग, ऐ प्यार !
मन चंचल है, थामे रखना, चंचल मन की बाग, ऐ प्यार !
आशा तृष्णा जाल सुनहरी, इन दोनों से भाग, ऐ प्यार !
माया एक मनोहर लूल है, इस माया को त्याग, ऐ प्यार !
'वकार' साहब का यह गीत भी काफ़ी शिष्टाप्रद है—

रंग रूप रस सब माया है !

इस माया की चाल से बचना, इस माया के जाल से बचना ;
इसने बहुओं का मन भरमाया है ।

रंग-रूप-रस सब माया है !

राग की लहरें जाल की तारे, मन-पंछी उलझा कर मारे ;
इस में फँस कर मन पछताया है !

रंग-रूप रस सब माया है !

रग है क्या, इक नीभ^१ का धोका, रूप है क्या, इक रीभ का धोका ;
रस क्या ? ढलती फिरती छाया है !

पंडित इंद्रजीत शर्मा के एक-दो चौपदे भी देखिए:—

माया आनी - जानी है ,

माया बहता पानी है ,

माया रूप कहानी है ,

त्याग रे मूरख, माया त्याग !

^१दृष्टि—यह शब्द पंजाबी भाषा का है ।

माया को तू मीत न जान ,
 इस बैरन की प्रीत न जान ,
 सीधी इसकी रीत न जान ,
 त्याग रे मूरख, माया त्याग !

जान पाप का मूल इसे ,
 जान दुखों का भूल^१ इसे ,
 याद न कर अब भूल इसे ,
 त्याग रे मूरख, माया त्याग !

संसार

कवियों ने संसार को कई पहलुओं से देखा है, और ऐसा ज्ञात होता है कि उन के हाथ भ्रांति के सिवा कुछ नहीं आया। पंजाब के प्रसिद्ध सूफ़ी कवि साईं बुल्हेसाह ने इसे भीतर से देखने का उपदेश दिया है :—

इस दुनिया विच अंधेरा है ,
 इह तिलकन चाजी वेहड़ा है ,
 वड़ अंदर देखो केहड़ा है ,
 बाहर खफतन पड़े दुहंदीऐ^२ !

वे सूफ़ी थे फ़कीर थे, कदाचित् उन्हीं ने ऐसा किया हां, परंतु जन-साधारण तो ऐसा नहीं कर सकते और जन-साधारण के दुखों से दुखी कवि इस के भीतरी रूप को देख कर कब शांत हो कर संताप से बैठ सकते हैं ? अबुल असर 'हफ़ीज' संसार को दुखी देखते हैं और एक गीत में कहते हैं:—

^१ चाला । ^२ साईं बुल्हेसाह कहते हैं कि इस दुनिया में चहुँदिस अंधेरा ही अंधेरा है, यह तो एक फिसलते आंगन की नाईं है। जो आता है फिसल जाता है। ऐ बावरी, तू इसे भीतर से देख। पागल, बाहर ही क्यों सर पटक रही है ?

दुखिया सब संसार ,

प्यारे, दुखिया सब संसार !

मोह का दरिया, लोभ की नैया, कामी खेवनहार ,

मौज के बल पर चल निकले थे, आन फँसे मँझधार ,

प्यारे, दुखिया सब संसार !

और इन दुनिया वालों की दुनियादारी से भी कवि दुखी है:—

तन के उजले, मन के मैले, धन की धुन असवार ,

ऊपर - ऊपर राह बतावे, भीतर से बटमार ,

प्यारे, दुखिया सब संसार !

‘अहसान’ साहब ने भी ‘संसार’ पर एक गीत लिखा है और इसे सपना कहा है:—

सीस नवा कर भरना रोए, छोड़ के उत्तम देस ।

उस की चिंता राम ही जाने, जिस का पी परदेस ॥

सावन औ फिर काली बदली, बूँदनियो के तार ।

रीत जगत की प्रीत से खाली, सपना है संसार ॥

इंद्रजीत शर्मा इसे ‘भूठ’ समझते हैं । समझते हैं संसार में सत्य कुछ नहीं, नित्य कुछ नहीं. सब भूठ है । इस लिए कहते हैं:

भूठी है यह दुनियादारी, भूठा है बोहार ,

प्रेम है भूठा, प्रीत है भूठी, भूठा है सब प्यार ,

प्यारे भूठा सब संसार !

रिश्ते-नाते भूठ के बंधन, हैं जी का जंजाल ,

भूठ का चारों ओर जगत में फैल रहा है जाल ,

प्यारे भूठा सब संसार !

भूठे ज्ञानी, भूठी बानी, भूठा दीन उपदेश ,

भूठी रीत जगत की बाबा, देश हो चाहे बिदेश ,

प्यारे भूठा सब संसार !

भूठी नैया, भूठा खेवट, भूठे हैं पतवार,
भवसागर में आन फँसे हैं, कैसे हो उद्धार ?
प्यारे भूठा सब संसार !

पंडित बिहारीलाल 'साबिर' को जग में प्रेम दिखाई देता है और वे लिखते हैं:—

यह जग प्रेम-पुजारी है बाबा !
बिरहन का मन प्रेम का मंदिर,
प्रियतम इस मंदिर के अदर,
ईश्वर प्रेम, प्रेम है ईश्वर,
इस का गत न्यारी है बाबा !
यह जग प्रेम-पुजारी है बाबा !

और इतनी भिन्न बातों को देख कर कोई क्या निर्णय कर सके ? वास्तव में न संसार सपना है, न भूठ है, न प्रेम-पुजारी है, कुछ है तो अपने मन का प्रतिबिंब है। जैसा किसी का मन हाता है वैसा ही उसे संसार लगता है।

जीवन

जीवन क्या, जग में भाँकी है !
भंकार कौन वीणा की है ?
है चमक मेघ की, विजली की,
यह फुदकन है किस तितली की ?
डोरी यह किस के है कर में,
जो उड़ा रहा दुनिया भर में ?

यह उलझन कैसी बाँकी है !

श्री उदयशंकर भट्ट ने अपनी 'जीवन' शीर्षक कविता में कुछ ऐसे ही प्रश्न किए हैं। हां, यह उलझन ही है।

जीवन माया है अथवा माया ही जीवन है, इस का कोई पता नहीं

चलता । वास्तव में माया, संसार और जीवन तीनों ही रहस्य हैं । जहां कवि माया और संसार की गुत्थी को नहीं सुलझा सके, वहां जीवन की गुत्थी उन से क्या सुलझती !

उर्दू के इस दौर में जीवन पर भी गीत लिखे गए हैं । मैं एक गीत देता हूँ, जिस में जीवन, संसार, और माया तीनों पर ही प्रकाश डाला गया है । कवि लिखता है:—

जीवन दुख की पोट है प्यारे ,

जीवन दुख की पोट !

जीवन का अभिमान भी झूठा, ख्याति और सम्मान भी झूठा ,
झूठा इस की चोट ऐ प्यारे, झूठी इस की चोट !

जीवन दुख की पोट है प्यारे ,

जीवन दुख की पोट !

जन्म पै मूरख, क्यों मुसकाए ? मरन पै क्यों कोई नीर वहाए ?
काल के मन में खोट ऐ प्यारे , काल के मन में खोट !

जीवन दुख की पोट है प्यारे ,

जीवन दुख की पोट !

झूठा है संसार का सपना, झूठा झूठे प्यार का सपना ,
माया की यह ओट है प्यारे, माया की यह ओट !

जीवन दुख की पोट है प्यारे ,

जीवन दुख की पोट !

‘वक्कार’ साहब ने लिखा है—

मोह चंचल की नदिया पर है, माया-रूपी घाट ,
आशा नैया, काम खेवैया, लोभ हैं इस के पाट ,
जीवन है इक रैन आँधेरी, साँस दुखों की बाट !
सम्मुख कजली-वन है भयानक, चिंता मन का रोग ,
टेढ़ा मारग, लगी हुई है बाघ के मुँह को चाट ,

जीवन है इक रैन अंधेरी, साँस दुखों की बाट !

रहस्यवादी गीत

हिंदी में आजकल छायावाद की बड़ी धूम है। रहस्यवाद का ही दूसरा नाम छायावाद है। हिंदी का सब से पहला रहस्यवादी कवि कबीर हुआ है। आजकल तो हिंदी में रहस्यवाद की बड़ी सुंदर कविता हो रही है। उर्दू साहित्य भी हिंदी की इस धारा से प्रभावित हुआ है। मौलाना 'वक्कार' ने 'उस पार' शीर्षक कविता में लिखा है—

मुझ पै चला है मंतर किस का ? धरती किस की अंबर किस का ?

सूरज किस का सागर किस का ? कौन बसत उस पार ?

सजनी, कौन बसत उस पार ?

नीला अंबर सुंदर तारे, यह सागर वे मोती सारे,
चाँद की नैया धारे-धारे, किरणों की पतवार !

सजनी, कौन बसत उस पार ?

बन के ऊँचे वृक्ष घनेरे, चीते शर औ' लाल बघेरे,
फिरते हैं दौड़े शाम-सबेरे, मोरो की भ्रकार !

सजनी, कौन बसत उस पार ?

हिंदी के छायावादी कवियों के सम्मुख यह चीज कदाचित् बहुत फीकी जान पड़ेगी, किंतु इस से यह तो ज्ञात हो ही जायगा कि हिंदी भाषा ही नहीं, उस के भावों का भी उर्दू की इस नई धारा पर प्रभाव पड़ा है।

श्री हरिकृष्ण 'प्रेमी' अपने काव्य 'अनंत के पथ पर' में ऐसी ही अनंत के पथ पर चलनेवाली का चित्र खींचते हैं जो सृष्टि और इस की अद्भुत चीजों का देख कर आश्चर्यान्वित रह जाती है और उस के हृदय में ऐसे ही प्रश्न उठते हैं। वह भी पूछती है: —

इस रत्न-जटित अंबर को, किस ने वसुधा पर छाया ?

करुणा की किरणों चमका, क्यों अपना आप छिपाया ?

नभ के परदे के पीछे, करता है कौन इशारे ?
सहसा किस ने जीवन के, खोले हैं बंधन सारे ?

इसी 'किस' की तलाश में वह अपनी कुटिया से चल देती है । 'वक्रार' साहब लिखते हैं—

पीत का किस की रोग लिया है ? ऐश को छोड़ा सोग लिया है ,
याद में किस की जोग लिया है ? त्याग दिया घर-वार ,
सजनी, कौन बसत उस पार ?

जोत जगी है किस की मन में ? वीत रही है किस की लगन में ?
ढूँढ रही हूँ किस को बन में ? किस के हूँ बलिहार ?
सजनी, कौन बसत उस पार ?

ज्ञान का सागर लहरे मारे , ध्यान की नैया धारे-धारे ,
साँस हैं नैया खेवन द्वारे , कठिन बड़ी मँभधार !
सजनी, कौन बसत उस पार ?

'प्रेमी' जी की 'अनंत के पथ पर' चल निकलने वाली भी ऐसा ही कहती है: —

किस का अभाव मानस में , सहसा शशि-सा आ चमका ?
है क्या रहस्य, बतला दे, कोई इस अंतर-तम का ?
इम सरल-तरल नयनों में, किस की उज्ज्वल छवि छाई ?
किस ने मेरे प्राणों में, अपनी तस्वीर बनाई ?
अब पथ भूली उम सुख का, पाया यह कंटक-कानन ,
किस ओर बहा जाता है, अब मेरा आकुल जीवन ?

इन दोनों कविताओं को देने से मेरा तात्पर्य कदापि यह दर्शाना नहीं कि 'वक्रार' साहब ने प्रेमी जी की कविता को देख कर अपनी कविता लिखी है । कहना केवल यह है कि उर्दू में भी, हिंदी जैसी, हिंदी के भावों से आंत-प्रोत कविताएं लिखी जा रही हैं ।

यों तो उर्दू के कवियों पर रहस्यवाद का प्रभाव खूब रहा है ।

नक़्श फ़रियादी है किस की शोखिए तहरीर का ।

कागज़ी है पैरहन हर पैकरे तस्वीर का ॥

‘ग़ालिब’ का यह शेर रहस्यवादी कविता का उत्तम उदाहरण है । उर्दू ग़ज़लों में बीसियों ऐसे शेर मिल जायँगे और प्राचीन ढंग की ग़ज़लों कहनेवाले आजकल के उर्दू कवियों में भी यह रहस्यवाद किसी न किसी अंश में पाया जाता है । ‘बक़्त’ का एक सरल पर रहस्यवादी शेर है:—

मौ बार यहा हम आएँ भी , यह बात न लेकिन जान सके ;

यह आना-जाना कैसा है , क्यों आते-जाते रहते हैं ?

परंतु इस विषय के जो गीत उर्दू के कवि आजकल लिख रहे हैं उन में हिंदी से जो भाव तथा भाषा-साम्य है, मेरा अभिप्राय उस की ओर पाठकों का ध्यान आकर्षित करने से ही है ।

विरहिन के गीत

संसार का साहित्य वियोग की करुण भावनाओं से भरा हुआ है । श्रीयुत पंत लिखते हैं :—

वियोगी होगा पहला कवि , (
 आह से उपजा होगा गान ।)

उर्दू में भी हिज़्रा-फ़िराक़ सदैव से कवियों के आकुल मन में उथल-पुथल मचाते रहे हैं । वियोग चाहे किसी का हो हृदय को विकल कर देता है, रुला देता है । कौन जाने इस संसार में दिन-रात वियोग की अग्नि में कितने हृदय जल कर भस्म हो रहे हैं ! भावुक पंजाब के प्राणों पर तो वियोग का साम्राज्य ही है । अपने माता-पिता की जुदाई के ख़याल से ही पंजाबी बहन सिहर उठती है और जी में रो कर गा उठती है—

साडा चिड़ियाँ दा चबा वे, बाबल असा उड़ जाना ।^१

^१ये पिता, हम सहेजियों का गुट तो चिड़ियों के चंबे (भुंड) जैसा है, हमें तो एक न एक दिन विभिन्न दिशाओं में उड़ जाना है ।

और फिर—

खेडन दे दिन चार नी माए बरजत नाहीं ।^१

पंजाबी युवती फुरकत की मारी बैठी है । कौवा मुंडेर पर आकर काँय-काँय करता है परंतु निराशा इस हद तक बढ़ गई है कि काँवे के बालने से भी आशा नहीं बँधती । जल कर उसे कहती है—

तेरी काँ काँ कागा अड़िया, मेरे जी नू साड़े ।

आह न आए, अखा पक गइया, बीत कई दिहाड़े ।

चगा है जल-जल बुझ जाइये, मुकन सगर पुआड़े ।

दोस भला की तेरा कागा, कर्म असाड़े माड़े ।^२

उर्दू कविता में विरहिन के गीत हिंदी के प्रभाव के बाद ही लिखे गए हैं । उर्दू का हिज्रान-फिराक़ प्रेमी को ही तड़पाता रहा, प्रेमिका को नहीं, परंतु जहां हिंदी ने अन्य बातों में पंजाब की उर्दू कविता पर प्रभाव डाला है, वहां हिंदी की कविता के करुण स्रोत ने भी उर्दू शायरों को मोहित किया है ।

विरहिन के गीतों का आरंभ कैसे हुआ, इस विषय पर मैं कुछ नहीं कह सकता । इतना ही कहना काफी है कि इस शीर्षक से अनगिनत गीत

^१ चार दिन ही नां खेलने के हैं ऐ मा, मुझे मत रोक !—इस एक ही वाक्य में माता-पिता के जुदाई के खयाल और सुसराल के व्यस्त जीवन की झलक और उस से उत्पन्न होनेवाली कैसी हसरत मौजूद है, इस का पाठक भली भाँति अनुमान कर सकते हैं ।

^२ ऐ काग, तेरी काँय-काँय मेरे जी को जलाती है । प्रतीक्षा करते-करते मेरी आँखें पक गईं, दिन पर दिन बीत गए, पर वे नहीं आए (तेरे बोलने से आशा बँधे तो कैसे बँधे ?) विरह का आग में तिल-तिल जलने से तो अच्छा है कि शीघ्र ही जल कर सदैव के लिए बुझ जायँ । (फिर दूसरे क्षण जब निराशा चरम सीमा तक पहुँच जाती है तो, विरहिन कहती है) 'ऐ कौवे भला इस में तेरा क्या दोष है, हमारे ही भाग्य मंद हैं ।'

लिखे गए हैं। मुझे याद है आठ-नौ साल पहले जब पंजाब में ऐसे गीत नज़र न आते थे, मैं ने स्वयं एक गीत 'विरहिन का बसंत' शीर्षक से लिखा था, जो गवर्नमेंट कालिज हांशियारपूर के हिंदी कवि-सम्मेलन में पढ़ा गया था। श्री 'हफ़ीज़' हांशियारपुरी^१ ने भी, जो उस समय उस कालेज के छात्र थे, एक गीत लिखा था और मुसलमान होते हुए भी हिंदी में अच्छा गीत लिखने पर उन की विशेष प्रशंसा भी हुई थी।

मौलाना, 'वक्कार,' पंडित बिहारी लाल, पंडित इंद्रजीत शर्मा, श्री 'कैस' और दूसरों ने विरह भावनाओं का प्रदर्शित करने वाले बीसियों गीत लिखे हैं। हाल ही में उर्दू के प्रख्यात कवि मौलाना 'फ़ाख़िर' हरियानवी, जिन्होंने 'वहां ले चल मेरा चरखा जहां चलते हैं हल तेरे,' 'जफ़रवाल' आदि नज़्में लिख कर उर्दू में काफ़ी ख्याति प्राप्त की है, 'विरहिन का गीत' शीर्षक से एक गीत लिखा है:—

घर है सूना रात उदास ?

दीरघ दिन अधियारी राते, कैसे गुज़रगा बरसाते !

भूठी थीं सब उन की बातें, रहता है अब यह विश्वास !

घर है सूना रात उदास !

मैं दुखियारी पीत की मारी, पड़ गई मुझ पर विपता भारी,

मन में सुलग रही अगियारी, कौन बुझाए दिल की प्यास ?

घर है सूना रात उदास !

छाई हैं घनघोर घटाएं, चलती हैं पुरशोर हवाएं,

मन के भीत अग्रर आ जाए, तो पूरी हो मन की आस।

घर है सूना रात उदास !

इसी संबंध में श्री 'हफ़ीज़' हांशियारपुरी का एक गीत देने का लोभ मैं संवरण नहीं कर सकता। कोई विरह की मारी बैठी है, प्रतीक्षा करते

^१'हफ़ीज़' जालंधरी और 'हफ़ीज़' हांशियारपुरी, एम० ए०, दो भिन्न कवि हैं।

करते संध्या हो जाती है, परंतु उस का प्रियतम नहीं आता, जल कर कह उठती है:—

आग लगे इस मन को आग !

लो फिर रात विरह की आई , चारों ओर उदासी छाई ,
जान मेरी तन में घबराई , अपनी किस्मत अपने भाग ।

आग लगे इस मन को आग !

काली और बरमती रैन , उस विन नींद को तरसे नैन ,
जिस के साथ गया सुग्व चैन , उस की याद कहे, अब जाग ।

आग लगे इस मन में आग !

जिस दिन से वह पास नहीं है , कोई मुश्का भी रास नहीं है ,
जीने तक की आस नहीं है , जान को है अब तन से लाग !

आग लगे इस मन में आग !

कौन जिए औ' किस के सहारे , माठे-माठे बोल सिधारे ,
गीत कहा वे प्यारे-प्यारे ? अब न तान न अब वह राग !

आग लगे इस मन में आग !

और फिर जल कर ताना देते हुए कहती है:—

दरस दिखा कर जा छिप जाए , कौन ऐसे मे प्रीत लगाए ?
क्यों अपनी कोई दमा मुनाए , छोड़ मुहब्बत का खटराग ?

आग लगे इस मन में आग !

श्री अमरचंद्र 'क़ैस' का गीत 'पी दर्शन की प्यास' भी काफ़ी लोकप्रिय हुआ है । लिखते हैं: -

फुलवाड़ी में फूल हैं फूले ,
सखियों ने डाले हैं भूले ,
वह अपना दासी को भूले ,

होकर किस के दास ?

लगी है पी-दर्शन की प्यास ।

सुख को मतलब बेचैनों से ?
 काम है सारा दिन बँनों से ,
 कितने दूर हैं वह नैनों से—
 जो ये हर दम पास ?
 लगी है पी-दर्शन की प्यास !
 बरसों बीते अगँव लगाए ,
 इक जां पर सौ-सौ दुख पाए ,
 ये दिन आए उन ना आए—
 टूट चली है आस !
 लगी है पी-दर्शन की प्यास !

मैं मानता हूँ कि इन गीतों में 'सखी, वे मुझ से कह कर जाते', 'मधुर-मधुर मेरे दीपक जल', 'तुम दुख बन इस पथ से आना', और ऐसे ही दूसरे उच्च कांठि के हिंदी गीतों की उड़ान नहीं, परंतु इतना मैं कहूँगा कि इन सब में दिल है, दिल की कसक और दिल के उद्गार भी हैं और भाषा के अत्यंत सरल होने के कारण यह दिल में घर भी कम नहीं करते !

स्मृति के गीत

स्मृति के गीत भी वास्तव में विरह के गीत ही हैं, परंतु गत शीर्षक में मैं ने उन गीतों में से कुछ दिए हैं जो 'विरहिन' के नाम से लिखे गए हैं और यह शीर्षक तनिक व्यापक है। इस बात के अतिरिक्त मैं वर्तमान शीर्षक में यह भी दिखाना चाहता हूँ कि किस भाँति विभिन्न कवियों ने एक ही भाव से प्रेरित होकर गीत लिखे हैं। कविता वास्तव में भावों का चित्र हांती है और चूँकि इस संसार में एक-जैसी परिस्थितियों में फँसे हुए मनुष्यों के दिलों में एक-जैसे उद्गार उठ सकते हैं, इस लिए उन भावों को जिस भाषा का चोला पहनाया जाता है, वह भी एक-जैसी हो सकती है। अच्छी कविता है भी वही जिसे पढ़ कर उस परिस्थिति से दो-चार होनेवाले उस में अपने ही हृदय की प्रतिच्छाया देखें।

दिलवाले लोगों के जीवन में स्मृति भी काफ़ी दर्द पैदा किया करती है। श्रीमती महादेवी वर्मा की एक कविता में विरहिन का सारा जीवन बरसात की रात बन कर रह गया है, क्योंकि जीवन-आकाश पर कोई सुधि बन कर, स्मृति बन कर छा रहा है। लिखा है :--

बाहर धन तम, भीतर दुख तम, नभ में विद्युत् तुभ में प्रियतम,
जीवन पावस रात बनाने, सुधि बन छाया कौन ?
हां तो वर्षा ऋतु में, वर्षा ही क्यों, शीत, ग्रीष्म, पतझड़, वसंत, सब ऋतुओं
में ही कौन जाने किस की सुधि किस के दिल को तड़पाती रहती है !

पंजाबी भाषा के कवि नंदकिशोर 'तेरी याद' नामक कविता में लिखते हैं:—

जिस वेले पत्तिया दे पकखे, हस हस पौन हिलांदी ए,
जिस दम कुदरत धरती उत्ते पल्ले नवें बिछांदी ए,
फुलां दे जद मुख्खां उत्ते ओस आँसू टपकांदी ए,
अग मुहब्बत दी दिल जिस दम बुलबुल दा गरमांदी ए,
तेरी याद दिलां दे जानी क्यों उस वेले आंदी ए ?^१

श्री अख़तर हुसेन रायपुरी के भाई श्री मुज़फ़्फ़र हुसेन 'शमीम' ने, जो अपनी कविताओं में सरल हिंदी शब्द भर कर उन्हें संगीतमय बना देते हैं, एक गीत लिखा है। वह ऐसे ही भावों से परिपूर्ण है।

जब पिछले पहर की कोयल उठ कर प्रात के गीत सुनाती है,
जब शय के महल से सुबह की दुल्हन आखें मलते आती है,
जब सर्द हवा हर पगडडी पर लहराती बल खाती है,

^१ जिस समय बयार हँस हँस कर पत्तों के पंखों को हिलाती हैं, जिस समय प्रकृति धरती पर नए पल्लव बिछा देती है, जब फूलों के मुखों पर ओस अपने आँसू टपकाती है, और जब बुलबुल के हृदय में प्रेम की आग धक्क उठती है; ऐ हृदयों के ध्यारे उस समय मुझे तेरा स्मृति क्यों नूतन बन बन आती है ?

जब बात सबा से करने में एक-एक कली शरमाती है,
जब पहली किरण सूरज की उठ कर सैरे चमन को जाती है,
आकाश से ले पाताल तक इक मस्ती सी छा जाती है,
तब क्या जाने कंबलत सबा चुपके से क्या कह जाती हैं ?
फिर दर्द-सा दिल में होता है, फिर याद तुम्हारी आती है !

पंजाब के तरुण उर्दू कवि रणवीर सिंह 'अमर' ने भी अपनी एक कविता में बिल्कुल एक ऐसा ही चित्र खींचा है। लिखते हैं :—

जब नीले-नीले अंबर पर घनघोर घटा छा जाती है,
औं सावन का मखमूर^१ हवा जब रिंदो^२ को बहकाती है,
खामोश अंधेरी रातों में, जब बिजली दिल दहलाती है,
औं काली-काली बदली जब नयनों से नीर बहाती है,
उस वक्त मेरे प्रीतम मुझ पर मदहोशा-सी छा जाती है,
इक दर्द-सा दिल में उठता है और याद तुम्हारी आती है।

श्री फ़िदा पटियालवा का गीत ('तब याद सताती है तेरी') ऐसे ही भावों से आतप्रोत है।

प्रेम के गीत

प्रेम के बिना दुनिया में कुछ नहीं। यही स्वर्ग है; नरक भी यही है। कहीं यह अपनी प्रशंसनीय सूरत में मौजूद है और कहीं अपने निन्दनीय रूप में।

एक आत्मा एक बार एक फ़रिश्ते से दो-चार हुई और उस से पूछने लगी—'स्वर्ग का सब से निकटवर्ती मार्ग कौन-सा है, ज्ञान का या प्रेम का ?' फ़रिश्ते ने आश्चर्य से आत्मा को ताकते हुए कहा, 'क्या ये दो पृथक् मार्ग हैं ?'

विख्यात कवि हज़रत 'आज़र' जालंधरी ने भी लिखा है :—

^१मस्त । ^२मतवाली ।

जो दिल कि मुहब्बत का गुनहगार नहीं,
जो दिल कि मुहब्बत का सजावार नहीं,
पत्थर है उसे दिल न कहो ऐ 'आज़र',
जिस दिल को मुहब्बत से सरोकार नहीं ।

फिर आप जानते हैं कवि और सब कुछ होते होंगे, पत्थर-दिल नहीं होते और वह भी पंजाब के कवि—जहां प्रेम का शाश्वत दरिया 'हीर-राँभा,' 'सस्सी-पुन्नू', 'सोहनी-महींवाल', जैसे प्रेमियों के अमर अफ़सानों की सूरत में बहता है; जहां रिंद और सूफ़ी एक ही समय इस चरम से स्फूर्ति प्राप्त करते हैं ! अपनी प्रेमिका की संग-दिली को देख कर पंजाब का सच्चा प्रेमी पुकार उठता है :—

हीरे नी मुन मेरीये हीरे आसां वांग राभन मर वहना ।^१

और पंजाब के देहात की प्रेमिका साफ़ शब्दों में कह देती है:—

राँभा जोगी त मैं जागियानी, उस दी खातिर भरसां पानी ।

तो फिर यह कैसे संभव था कि पंजाब में कविता का कोई युग आता और उस में प्रेम के गीत न लिखे जाते ? इस युग के प्रे़क कवि ने प्रेम के गीत लिखे हैं । मैं इन में से केवल दो यहाँ देना चाहता हूँ । एक उर्दू के प्रसिद्ध कवि और लेखक डाक्टर महम्मद दीन 'तासीर', प्रिंसिपल, इस्लामिया कालेज, अमृतसर का और दूसरा फ़ार्मन क्रिश्चियन कालेज के किसी मुसलमान छात्र सिराजुद्दीन 'ज़फ़र' का । पहला गीत इस प्रकार है:—

तुम भी प्रीत करो तो जानो , हम दुखियों की फ़रियादों को ।

दिल से टीस उठे तो दिल से , तुम भूलो सब वेदादों^२ को !

प्रीत करो तो जानो !

प्रीत करो अपने जैसे से , सुंदर सूरत पत्थर दिल से ,

^१ये मेरी हीर जैसी प्रेमिका, मुन मैं तो तेरे कारण राँभे की भाँति मर जाऊँगा—पंजाब का हर प्रेमी राँभा है, और हर प्रेमिका हीर । ^२अत्याचार

दर दर सर टकराओ जैसे , दीवानी मौजें साहिल से !

प्रीत करो तो जानो !

प्रीत के शोले^१ ऐसे लपकें , जल-बुझ जाएं सब गुन-औगुन !

ना कोई अपना ना कोई दूजा , ना कोई बैरी ना कोई साजन !

प्रीत करो तो जानो !

‘जफर’ का गीत है:—

रोग लगा बैठा — कर के तुझ से प्रीत !

मेरी ठडी साँसों आग ,

मेरी आँहें दीपक राग ,

मेरे नगमे दुख के गीत ,

रोग लगा बैठा — कर के तुझ से प्रीत !

मेरी आँखें वर्षा रैन ,

मेरा हर आँसू बेचैन ,

रोते रहना मेरी रीत !

रोग लगा बैठा — कर के तुझ से प्रीत !

प्रकृति के गीत

मैं वसंत के संबंध में लिखे गए गीतों का पहले उल्लेख कर चुका हूँ । वे भी एक तरह प्रकृति से ही संबंध रखते हैं । परंतु सर्दी-गर्मी, बाग-बाटिकाओं, पहाड़ों और वनों के संबंध में भी इस दौर में गीत लिखे गए हैं ।

मौलाना मक़बूल अहमद ने सर्दी को लेकर एक गीत लिखा है । मौलाना ने सर्दी के साथ ही एक देहाती कुटुंब का जो वर्णन किया है वह सुंदर तो है ही पर साथ ही यथार्थ भी कितना है, इस का पाठक स्वयं अनुमान कर सकेंगे । लिखते हैं:—

आया है जाड़े का मौसम, मन सन चले हवा पिछवाई ।

^१ज्वालाय' ।

शाम हुई सूरज है पीला, धूप में हलकी ज़रदी छाई ।
 गिरे कबूतर, कौवे लौटे, काँव-काँव कर धूम मचाई ।
 आया है जाड़े का मौसम, सन सन चले हवा पिछ्छवाई ॥
 मातादीन, बिहारी, बीरा, हैं ये तीनों भाई-भाई ।
 नंबरदार के खेत में मिल के, करते हैं तीनों नरवाई ।
 आया है जाड़े का मौसम, सन सन चले हवा पिछ्छवाई ॥
 घाम का गट्टा सिर पर रखे, नदी पार से तीनों भाई ।
 आए और बहन ने जल्दी, कड़वा^१ डाल चिलम सुलगाई ।
 आया है जाड़े का मौसम, सन सन चले हवा पिछ्छवाई ॥
 आग ताप के बैठे तीनों, जब तन में कुछ गर्मी आई ।
 ढाल उठा कर बिरहे छेड़े, कबित पढ़े, गाई चौपाई ।
 आया है जाड़े का मौसम, सन सन चले हवा पिछ्छवाई ॥
 और फिर सर्दियों की रात का वर्णन करते हुए लिखते हैं—
 पंख पखेरू कोई न डाले, सार्य-सार्य दे कान सुनाई ।
 हवा बजाए सीटी बन में, काली रात अँधेरी छाई ।
 खाते-पीते कुनबे का ज़िक्र करने के बाद फ़ाक़ामस्तों की बाबत लिखते हैं:—

ऐसी रात में ऐ परमेश्वर राम आई कब कड़ी कमाई ।
 मेहनत करने वाले ने जब, पूरे पेट न रांटी खाई ॥
 भारत के सुप्रसिद्ध उर्दू कवि मौलाना 'सीमाब' अकबराबादी के सुपुत्र
 श्री एजाज़ सिद्दीक़ी ने तुहिन-कण और तारों पर एक सुंदर गीत लिखा है—
 ऐ सुंदर ऐ अचपल तारो , ऐ रब के ज्ञानी सय्यारो^२ ,
 साँभ भई और लगे चमकने, काले बदरा बीच दमकने ,
 जग को मीधी बात बताते, ईश्वर का उपदेश सुनाते ,

^१तमाख़ । ^२धूमने वाला सितारा ।

दूर भई जग की अधियारी, सोवन लागी दुनिया सारी ।
 आस पड़ी मोती बरसाए, फूल औ' पात के मुँह धुलवाए,
 दूब पै अपना रंग जमाया, सब्जे को पुखराज बनाया,
 भर दी आस से डाली-डाली, सगरी रात करी रखवाली,
 मोर भई तो माँद पड़े तुम ! पापी जग से रूठ गए तुम !

लोरियां

हर देश में और देश की हर भाषा में लोरियां हैं। लिखने में यह बहुत कम आती हैं, पर हर देश, हर नगर और हर गाँव में स्त्रियां अपनी सीधी सरल ज़बान में लोरियां गाती हैं। कवि भी कभी-कभी लोरियां लिखते हैं और उन की लिखी हुई लोरियों में सरलता के साथ-साथ कविता भी होती है।

'यशोधरा' में श्री मैथिलीशरण जी गुप्त ने एक बहुत सुंदर लोरी लिखी है। लोरी का यह निम्नलिखित पद दुःखिनी यशोधरा के हृदय में प्रति-पल जलने वाली अग्नि का द्योतक है:—

रहे मंद ही दीपक माला,
 तुझे कौन भय कष्ट कसाला ?
 जाग रही है मेरी ज्वाला,
 सो मेरे आश्वासन सो !

उर्दू कविता के इस रंग में भी लोरियां लिखी गई हैं। पंडित सोहन लाल 'साहिर,' बी० ए० ने भी एक लोरी लिखी है। लोरी देनेवाली मां यहां भी यशोधरा जैसी परिस्थिति में है, और भाव इस में गुप्त जी की लोरी जैसे ही हैं। लड़के का पिता उस की मां को छोड़ गया है। मां बच्चे को सुलाती और अपने दुःख की कहानी कहती है। एक बंद देखिए—

सो जा मेरे राजदुलारे,
 तेरी मां ने ग़म का गहना,
 बच्चे तेरी त्वातिर पहना !
 मैं न रहुँगी तब तू रहना,
 जब वह आएँ तब यह कहना—

रो-रो के अम्मा बेचारी , तक-तक कर थक-थक कर हारी ,
गिन-गिन कर रातों के तारे ! सो जा मेरे राजदुलारे !
एक मुसलमान मां की लोरी है—

सो जा मेरे प्यारे, सो जा !

मेरे राजदुलारे, सो जा !

नोंद की परियों आआ आओ, मीठी-मीठी लोरियां गाओ ;

मेरी जान है नन्हा प्यारा, मेरा मान है नन्हा प्यारा ,

ज्यों-ज्यों तू परवान^१ चढ़ेगा, जग में मेरा नाम बढ़ेगा ,

सो जा मेरे प्यारे सो जा !

मेरे राजदुलारे सो जा !

हिम्मत अज़मत^२ चाकर तेरी , हशमत^३ शौकत चाकर तेरी ,

तख़्त भी तेरा ताज भी तेरा , बख़्त भी तेरा बाज^४ भी तेरा ,

कैसे-कैसे काम करेगा , पैदा जग में नाम करेगा ,

सो जा मेरे प्यारे सो जा !

मेरे राजदुलारे सो जा !

धूम से तेरा ब्याह रचाऊ , गोरी चिट्ठी बेगम लाऊं ,

धन औ' दौलत तुझ पर वारूं , राज को तेरे मदके^५ वारूं ,

गोद खिलाऊं तेरे बच्चे , सो जा सो जा मेरे बच्चे ,

सो जा मेरे प्यारे सो जा !

मेरे राजदुलारे सो जा !

एक दूसरी लोरी सुनिए । देहात की मुसलमान मां लारी दे रही हैं—

चमगादड़ ने धूम मचाई, धुमसा छाया राम दोहाई ,

^१जवान होगा । ^२प्रतिष्ठा । ^३शान-शौकत । ^४कर जो छोटे राजा बड़े राजाओं को देते हैं । ^५निश्चावर ।

आई रात अँधेरी छाई, हरयाली^१ ने लोरी-गाई,
अगला भूले बगला भूले,
सावन मास करेला फूले^२।

प्यारी नींद का प्यारा आना, भारी पलकों से पहचाना,
लो हम गाएं प्रेम का गाना, अल्लाह आमीं^३, तुम सो जाना—

अगला भूले बगला भूले,
सावन मास करेला फूले।

हामिद, सरवर, नैयर सोया, मोहन अपने घर पर सोया।
जो था बाहर भीतर सोया, सोजा, सो जा, मच घर सोया!

अगला भूले, बगला भूले,
सावन मास करेला फूले।

बच्चे को नींद से जगाने के लिए भी लारियां गाई जाती हैं। पंजाब की मां अपने 'कान्ह' को जगाने के लिए पल भर में यशोदा बन जाती है और बच्चे को प्यार से जगाती हुई कहती है:—

वामी रोटी सजरा मक्खन, नाल देनिया दहीं,
जागिये गोपाललाल, जागदा क्यों नहीं^४?

गीतों के इस रंग में भी बच्चे को जगाने समय गाई जाने वाली लारी के दो बंद देता हूं:—

जागो मेरे प्यारे जागो!

दिल में बसने वालो जागो, मनमाहन मतवाले जागो,
घर भर के उजियाले जागो, गुल्शने-दिल के लाले जागो,

^१लोरी देने वाली का नाम। ^२एक देहाती लोरी का पहला बंद जिस का लोरी से कोई संबंध नहीं होता। ^३आमीन का संक्षिप्त रूप। ^४वासी रोटी और ताज़ा मक्खन तेरे लिए तैयार है, मैं तुम्हें साथ में दही भी दे रही हूँ, ये मेरे गोपाल, जाग! तू जागता क्यों नहीं?

उर्दू काव्य की एक नई धारा

मादकता के प्याले जागो ,
जागो मेरे प्यारे जागो !

तुतली बोली बोल मुनाओ, उछा, दौड़ा, गोद में आओ ,
लस्सी पीओ माखन खाओ, गुड़िया लेकर उसे नचाओ ,
घर भर में इक राम रचाओ ,
जागो मेरे प्यारे जागो !

मज़ाक और व्यंग्य के गीत

मैं ने गीतों के विभिन्न रूप केवल यह दर्शाने के लिए दिए हैं कि उर्दू काव्य के इस रंग ने भी व्यापक सूरत प्राप्त की है। इस युग में काव्य के हर पहलू पर गीत लिखे गए हैं। इन में व्यथा है, विरह है, प्रेम है, अग्नि है, प्रकृति-सौंदर्य है, रहस्यवाद या छायावाद है, और भी प्रायः सब तरह के रस हैं। एक रस है जिस के संबंध में मैं अभी तक कुछ नहीं कह पाया, और वह है हास्यरस। परंतु यदि इस युग की कविताओं की छानबीन की जाए तो आप को हास्यरस की कविताएं भी मिलेंगी। यह बात और है कि कहीं हम ज़ोर से हँस दें कहीं मुसकरा कर रह जाएं और कहीं हमारी हँसी दिल की चारदीवारी तक ही परिमित रह जाय। 'वज़ार' साहिब के 'मेरे फूट गए हैं भाग' नामी गीत का ही लीजिए। देखिए पंजाब के अनपढ़ कुटुंब के द्वंद्वमय गृह-जीवन के चित्र के साथ ही गीत में व्यंग्य की कितनी अधिक पुट है। सास बहू की नालायकियों का रोना रोती है, उसे गालियाँ देती है और साथ वावला भी किए जाती है:—

चरखे तार न चूल्हे आग , मेरे फूट गए हैं भाग !

बहू अभागिन जब से आई ,

रहती है हर रोज़ लड़ाई ,

पीने खाने में चतुराई ,

काम को कहती है खटराग ! मेरे फूट गए हैं भाग !

इधर-उधर की बातें कर ले ,

स्वाँग हज़ारों दिन में भर ले ,
 नाम जो चाहो, लाखों धर ले ,
 मुँहफट, बोले जैसे काग ! मेरे फूट गए हैं भाग !
 चटक-मटक में सब से न्यारी ,
 गुन जो देखो औगुनहारी ,
 कुल-खोनी यह चंचल नारी ,
 इस को डस ले काला नाग ! मेरे फूट गए हैं भाग !

मि० 'मुज़फ़्फ़र' अहसानो ने शिखित बेकारों की दशा का कैसा व्यंग्यात्मक चित्र खींचा है ! लिखते हैं:—

भूक लगी है भूक ! मुज़फ़्फ़र , भूक लगी है भूक !
 बी० ए० कर के बेकारी है ,
 जीने तक से लाचारी है ,
 नादारी ही नादारी है ,
 हूक उठती है हूक ! मुज़फ़्फ़र , भूक लगी है भूक !
 नादारी में प्रीत लगाई ,
 प्रीत लगा कर मुहँ की खाई ,
 बिन पैसे का बाप न भाई ,
 चूक गया मैं चूक ! मुज़फ़्फ़र , भूक लगी है भूक !

'आज़र' जालंधरी ने लिखा है—

पैसे के हैं दुनिया में तलबगार बहुत ,
 बन जाते हैं पैमे से यहां यार बहुत ,
 पैसा हो अग्रर पास तो फिर ऐ 'आज़र' ,
 गमख़वार बहुत, मूनमो दिलदार बहुत ।

इसी पैसे के विषय में पंडित इंद्रजीत शर्मा ने एक गीत लिखा है—

पैसा है सरताज जगत में, पैसा है सरताज !
 पैसे ही की सरदारी है, पैसे ही का राज ।

पैसा है तो मान है प्यारे, पैसा है तो लाज ।
 पैसा है मरताज जगत में, पैसा है सरताज !
 जब तक पैसा रहे गाँठ में, कोई न विगड़े काज ।
 पैसा है तो सेठ कहावे, बिन पैसे मुहताज ।
 पैसा है सरताज जगत में, पैसा है सरताज !

‘ईंट को पत्थर’ शीर्षक कविता में ‘आतिश’ हरियानवी लिखते हैं—
 भेड़ ने बरसां ऊन कटाई, क्यों खाएँ पर तरम कसाई ।
 शेर की मूँछ से बाल जो तोड़े, किस ने इतनी हिम्मत पाई ?
 क्यों करता है उस को ‘जी, जी’, जिम ने तुझ पर ईंट उठाई ?
 जिम ने तुझ पर ईंट उठाई, उस को पत्थर मार ।

अंतिम शब्द

अंत में दो एक बातें इन गीतों और पुस्तक में दिए गए संकलन के बारे में कह कर इस लंबी भूमिका के लिए मैं पाठकों से क्षमा चाहूँगा ।

पहली बात तो यह है कि शायद उच्च कोटि की हिंदी कविता का रसास्वादन करनेवाले पाठकों को इन में हिंदी गीतों की सी उद्दान तथा उन के गूढ़ भाव न दिखाई दें और वे इन को देख कर आधुनिक उर्दू कविता के संबंध में ग़लत राय क़ायम कर लें । उन पाठकों से मैं केवल इतना कहना चाहता हूँ कि इन गीतों को समालोचना की कसौटी पर कसने समय यह बात भूल नहीं जानी चाहिए कि गीत उर्दू के शायरों के लिखे हुए हैं, जिन में से अकसर हिंदी लिपि तक से अपरिचित हैं, जिन के पास सुंदर तथा जँचे-तुले हिंदी शब्दों का इतना आधिक्य नहीं जितना हिंदी कवियों के पास है, और जिन्हें शब्दों की उपयुक्तता का भी इतना ज्ञान नहीं । उन को कठिनाइयों को हिंदी का वह कवि भली-भाँति समझ सकेगा जो उर्दू लिपि तक से अपरिचित हो और फिर भी उर्दू नज़्में तथा गज़लें अथवा उर्दू मसनवियाँ व रुबाइयाँ लिखने का प्रयास करे । फिर भी जैसा मैं ने पहले कहा था हिंदी और उर्दू के मिश्रण से पैदा होनेवाले इन गीतों

में बहुत कुछ है—व्यथा-वेदना, आशा-निराशा, हर्ष-उल्लास, उर्मंग-त्तरंग, विषाद-अवसाद के साथ-साथ इन में हृदय है और उस की कसक तथा उस के कामलतम उद्गार भी हैं। यदि सरलता और भाव-प्रधानता उत्तम काव्य की खूबियां हैं, तो यह गीत अवश्य ही काव्य के उत्तम उदाहरण हैं, और साहित्य में इन का अपना स्थान रहेगा, और मैं यह कह दूँ कि जन-साधारण को क्लिष्ट और दुरूह शब्दों से पुर, गूढ़ भावोंवाली कविताओं के मुकाबले में ये गीत अधिक अपने समीप जान पड़ेंगे और जनता इन्हें अधिक प्यार करेगी और अपनाएगी।

दूसरी बात मैं इन गीतों में प्रयुक्त हिंदी शब्दों तथा उन के उच्चारणों के बारे में कहना चाहता हूँ और वह, जैसा मैं पहले भी कह चुका हूँ, यह है कि इन गीतों में हिंदी शब्द कुछ तब्दीलियों के साथ प्रयोग किए गए हैं। इस के तीन कारण हैं। सब से बड़ा कारण इस परिवर्तन का यह है कि हिंदी के बहुत से शब्द उर्दू लिपि में शुद्ध लिखे नहीं जा सकते और चूँकि यह गीत उर्दू लिपि में लिखे गए हैं, उर्दू कवियों द्वारा लिखे गए हैं और उर्दू मासिक, साप्ताहिक तथा दैनिक पत्रों में छपे हैं, इस लिए जैसे ये शब्द उर्दू लिपि में आ सकते थे वैसे ही कवियों ने इन का प्रयोग किया है। उदाहरण के तौर पर 'शक्ति', 'शांति' आदि शब्दों का उर्दू में लिखते समय 'शक्ती' तथा तथा 'शांती' ही लिखा जायगा और इस लिए महाकवि इकबाल तथा दूसरे कवियों ने इन्हीं बदले हुए उच्चारणों से इन का प्रयोग किया है। जैसे: --

शक्ती भी शांती भी भक्तों के गीत में है।

दूसरा कारण इस तब्दीली का पंजाबी भाषा है। पंजाबी भाषा वास्तव में संस्कृत से ही निकली हुई है, परंतु शताब्दियों के हेरफेर से इस में बहुत अंतर आ गया है। उर्दू के इन गीतों में प्रयोग होनेवाले शब्दों में, बहुत से कवियों ने, वही उच्चारण हिंदी का उच्चारण समझ कर प्रयुक्त किया है। उदाहरण के तौर पर 'तत्व' को पंजाबी भाषा में 'तत' और

‘सत्य’ को ‘सत’ कहा जाता है। कवि इक़बाल ने पंजाबी होने के कारण इन संस्कृत शब्दों का वही उच्चारण लिया है जो पंजाब में प्रचलित है। उदाहरणतया :—

जान जाए हाथ से जाए न सत,
है यही इक बात हर मज़हब का तत।

मैं ने इस संग्रह में जो गीत दिए हैं उन में आप को ऐसे हिंदी शब्द भी मिलेंगे जो पंजाबी भाषा में बदलने के बाद उर्दू में लिए गए हैं।

तीसरा कारण यह है कि आधुनिक उर्दू काव्य पर हिंदी का जो प्रभाव पड़ा है, वह हिंदी की आधुनिक कविताओं का ही नहीं वरन् ब्रजभाषा से लेकर खड़ी बोली तक में लिखी जानेवाली सब कविताओं का है। इस लिए इन गीतों में आप को ब्रजभाषा के शब्दों का भी बाहुल्य मिलेगा। यह विषय अपने में ही काफी लंबा है और मैं इसे भाषा-संबंधी छान-बीन करनेवालों के लिए छोड़ कर संग्रह में दिए गए गीतों के संबंध में कुछ कहूँगा।

उर्दू काव्य के इस युग में इतने गीत लिखे गए हैं कि उन से कई संग्रह तैयार हो सकते हैं। इस छोटे से निबंध में सब गीत देना न तो ठीक है न संभव ही, इस लिए जहां तक मुझ से हो सका है मैं ने हर ‘स्कूल’ के कवियों के गीत देने का प्रयास किया है। फिर भी हो सकता है कुछ रह गए हों। साथ ही संग्रह में मैं ने वे नज़में व गज़लें भी दे दी हैं जो हिंदी के बहुत समीप हैं। उद्देश्य मेरा केवल हिंदी-भाषियों को उर्दू के इस युग की कविताओं से परिचित कराना है और साथ ही मैं इस अभियोग का उत्तर देना चाहता हूं जो पंजाब पर लगाया जाता है कि पंजाब हिंदी के लिए मरुभूमि है। इन गीतों में मैं ने कुछ कवियों को छोड़ कर अधिकतर गीत पंजाब के उर्दू कवियों के ही दिए हैं और उन में भी उर्दू के मुसलमान कवियों को अधिक स्थान दिया है। उर्दू कविता की वर्तमान धारा को देख कर कौन कह सकता है कि पंजाब हिंदी के लिए मरु-

भूमि है, और यहां हिंदी से लुआद्धत का बर्ताव किया जाता है ?

इन गीतों का संग्रह करने में मुझे तीन वर्ष से अधिक लग गए और यथासंभव मैं ने इसे १९३८ तक अप-टू-डेट बनाने का प्रयास किया है, पर फिर भी हो सकता है कि कुछ सुंदर गीत मेरी दृष्टि से न गुजरे हों। इस के लिए मुझे अपनी मुसीबतों और परेशानियों से शिकायत है, जिन के कारण मैं कुछ अर्से के लिए पत्र-पत्रिकाओं का भली-भाँति अध्ययन नहीं कर सका। कानून के अध्ययन और आर्थिक कठिनाइयों के अतिरिक्त मेरी पत्नी की लंबी बीमारी और मृत्यु इस काम में बड़ी बाधा बनी रही। मेरी न्यून-ताओं और त्रुटियों के अतिरिक्त इस बात का विचार करके कि उर्दू में इन गीतों को कोई छपो हुई पुस्तक नहीं, और संकलन के लिए मुझे अधिकतर पत्र-पत्रिकाओं का ही आश्रय लेना पड़ा है, पाठक यदि इस संग्रह में कोई खामी पाएं तो मुझे क्षमा कर दें।

अंत में यह कृतज्ञता होगी, यदि मैं उन कवियों को धन्यवाद न दू जिन्होंने मुझे अपनी कविताएं इस संग्रह में छापने की आज्ञा देने की कृपा की है। इस काम में सहायता देने के लिए जिन पत्र पत्रिकाओं के संपादकों ने मुझे सहायता दी उन का भी मैं बहुत आभारी हूँ।

उपेंद्रनाथ अशक

१८४, अनारकली, लाहौर

‘हफ़ीज़’ जालंधरी

‘शाहनामा-ए-इस्लाम’ ‘नग़माज़ार’ और ‘सोज़ोसाज़’ के रचयिता, युग-प्रवर्तक कवि श्री ‘हफ़ीज़’ जालंधरी के संबंध में, यहां मैं इस से अधिक कुछ न कहूँगा कि ‘हफ़ीज़’ आधुनिक युग के उन दो-तीन कवियों में से एक हैं जिन्होंने उर्दू कविता के रूख़ को पलट दिया है, जो उर्दू में एक नया रंग लेकर आए हैं, और जिन के इस रंग को जन-साधारण ने अपने दिलों में स्थान दिया है। दूसरी खूबियों के अतिरिक्त ‘हफ़ीज़’ के गीतों में नए छंद, मादक संगीत और स्थानीय रंग, ये तीन गुण उल्लेखनीय हैं। इन्हीं खूबियों के कारण, ‘हफ़ीज़’ अरब और फ़ारस के कवि न हों कर अपने देश के—अपने भारत के—कवि हैं।

परमात्मा के हज़ूर में

तू ही सब का पालन हार !

तू ने यह संसार बनाया, इतना सारा खेल रचाया।
मोती हीरे सोना रूपा, तेरी दौलत तेरी माया।
दिन के रूख़^१ पर तेरा परतव^२, रात के सिर पर तेरा साया।
फूलों से धरती को ढाँपा, तारों से आकाश सजाया।
आग हवा मिट्टी और पानी, सब में जाँदारों^३ को पाया।
तू ही पालनहार है सब का, सब तेरे बालक हैं खुदाया !

तू सब से रखता है प्यार !

तू ही सब का पालनहार !

^१मुख। ^२प्रतिबिंब। ^३चेतन, जिन में जान है।

ग़मो रंजो-यास ,
दिल को पड़े हैं सहने , इक नाज़नीं ने पहने
फूलों के ज़र्द गहने^१ ।

रखवाला लड़का ('तारों भरी रात' से)

रखवाला लड़का, खेतों का दूल्हा , बर्मा बजा कर, गाने का रसिया ,
मेड़ों के ऊपर, फिरता है तन्हा^२ , हाथों में बंमी, पैरों से नंगा ,
अलबेले पन में , असली फवन में ,
गोकुल के बन में , जैसे कन्हैया !
बंमी की लय में गुम हैं फिज़ाएं , फिरती हैं मदहोश^३ हर सू हवाएं !
जादू है क्या है ? या माजज़ा^४ है !
कोहो-बयाबां,^५ खेत और मैदां, बाहोश^६ बेहाश, सब खुद फ़रामोश !
क्यों ओ गलेबाज^७ ! तेरा यह अदाज ,
यह साज़^८ यह साज़^९ , तुझ को पता है ।
जादू है क्या है ? या मोज़ा है !

^१ हफ़ीज़ की बहार ईरान की बहार नहीं हिंदुस्तान की बहार है, जिसे भारत में बसंत कहते हैं। हफ़ीज़ के यहां बसंत में सरसों फूलती है; खेतों और वाटिकाओं में हिंदुस्तानी बहार आती है; लड़के डार और पतंग के लिए आपस में लड़ते हैं—कोई मार खाता है, कोई हँसता और कोई खिलखिलाता है। खून में जोश आता है, प्रेम और उन्माद में मस्ती पैदा होती है। दूसरी ओर घर में एक सती, पतिव्रता तरुणी है, जिस ने उत्सव को खातिर शकुन मनाने के लिए फूलों के पीले गहने तो पहन लिए हैं, परंतु चूंकि प्रियतम परदेस में हैं, इस लिए उदास है। यह है हफ़ीज़ का स्थानीय रंग जो उसे भारत का कवि बनाता है। ^२ अकेला। ^३ मदमत्त। ^४ अलौकिक। ^५ पहाड़ और मरुस्थल। ^६ होश वाले। ^७ मादक कंठवाले। ^८ दर्द। ^९ साज़ के अर्थ बोजे के होते हैं, रखवाले का साज उस की बंसरी ही है।

जाग सोज़े इश्क़ जाग 9/10

जाग सोज़े-इश्क़^१ जाग , जाग सोज़े-इश्क़ जाग !

जाग काम देवता , फ़ितना-हाए नौ^२ जगा ।

बुझ गया है दिल मेरा , फिर कोई लगन लगा ।

सर्द हो गई है आग । जाग सोज़े-इश्क़ जाग !

पड़ गई दिलों में फूट , क्या बजोग^३ पड़ गया ?

पिरध्वी पर चार कूँट एक सांग पड़ गया ।

सर निगू है शेषनाग । जाग सोज़े-इश्क़ जाग !

तू ने आँख बंद की , कायनात सो गई ।

हुस्ने खुद-पसंद^४ की , दिन से रात हो गई ।

जर्द पड़ गया सुहाग । जाग सोज़े-इश्क़ जाग !

तू जो चश्म वा करे^५ , हर उमंग जाग उठे ।

आहो-नाला^६ जाग उठे , राग रंग जाग उठे ।

जोग से मिले विहाग । जाग सोज़े-इश्क़ जाग !

फिर उसी उठान से , तीर उठे कमां^७ उठे ,

सब्र^८ की ज़बान से , शोरे-अल्लमां उठे !

जाग उठे दिलों के भाग । जाग सोज़े-इश्क़ जाग !

जाग ऐ नज़र-फ़रोज़^९ , जाग ऐ नज़र-नवाज़^{१०} ,

^१प्रेम की जलन । ^२नए फ़ितने-फ़साद । ^३वियोग का पंजाबी उच्चारण ।

^४आत्म-गर्व । ^५आँख खोले । ^६निःश्वास और क्रंदन । ^७कमान । ^८संतोष ।

^९नयनों को अच्छे लगने वाले । ^{१०}आँखों को ठंडक पहुँचाने वाले ।

जाग ऐ ज़माना-मोज़^१, जाग ऐ ज़माना-साज़^२ !
जाग नींद को त्याग ! जाग सोज़े-इश्क़ जाग !

मन है पराए बस में

पूरब में जागा है सबेरा, दूर हुआ दुनिया का अंधेरा,
लेकिन घर तारीक^३ है मेरा ।

पच्छिम में जागी हैं घटाएं, फिरती हैं सरमस्त हवाएं,
जाग उठो मैखाने^४ वालो, पीने और पिलाने वालो,
ज़हर मिलाओ रस में !
मन है पराए बस में !

बाग में बुलबुल बोल रही है, नरगिस^५ आँखें खोल रही है,
शबनम^६ मोती रोल रही है ।
आम पै कोकिल कूक उठी है, सीने में इक हूक उठी है,
बन जाऊं न कहीं सौदाई^७ ! जानवरों की राम-दुहाई,
चुभती है नल-नस में ।
मन है पराए बस में !

बीत गया दिन रात भी आई, तारों ने महफ़ल भी सजाई,
उस ने मगर सूरत न दिखाई ।
वहम^८ कई टाले हैं मैं ने, तारे गिन डाले हैं मैं ने,
वादे का तो किस को यक़ीं^९ है, आँख में लेकिन नींद नहीं है,
नींद ने खाली क़समें ।
मन है पराए बस में ।

^१दुनिया को जलाने वाले । ^२जमाने को देखे हुए चालाक । ^३अंधेरा । ^४मदि-
रालय । ^५पुष्प विशेष । ^६ओस । ^७पागल । ^८शंका । ^९विश्वास ।

लोगो छोड़ो दुनियादारी, जान गया उलफ़त^१ मैं तुम्हारी,
तह कर दो यह नसीहत^२ सारी ।

मुझ को तुम से काम ही क्या है ? मेरा नंगो-नाम^३ ही क्या है ?
इस दुनिया की प्रीत यही है, रस्म यही है रीत यही है,
टूट गईं सब रस्में !
मन है पराए बस में !

कौन बताए उलफ़त क्या है ? दिल क्या, दिल की हकीकत^४ क्या है ?
मर मिटने में लज्जत^५ क्या है ?

बेदर्द इस को क्या पहचाने ? जिस पर बीती हो वह जाने !
देख ऐ शानी, दुनिया है फ़ानी^६ ! हाय मुहब्बत, हाय जवानी !
आग लगी है इस में ।
मन है पराए बस में !

दोस्तो उस का नाम न पूछो, कुछ भी नहीं है, काम न पूछो,
उस के सिवा पैग़ाम^७ न पूछो—

मेरा भी तुम नाम न लेना, मिल जाए तो यों कह देना—
इक दीवाना^८ चुप रहता है, कहता है तो यह कहता है,
‘मन है पराए बस में !
मन है पराए बस में !’

एक अभिलाषा

(‘पुरानी बसंत’ से)

रंग दे, रंग दे क़दीम^९ रंग !

रंग दे क़दीम रंग, बेदरेग^{१०}, बेदरंग^{११},

^१प्रेम । ^२शिक्षा, उपदेश । ^३मान-प्रतिष्ठा । ^४वास्तविकता । ^५आनंद ।

^६नश्वर । ^७संदेश । ^८पागल । ^९पुराना । ^{१०}निस्संकोच । ^{११}निश्चित ।

उर्दू काव्य की एक नई धारा

जिस की ज़ौ^१ से मात हो, रंगबाजिणं फिरंग^२ ।
इश्क के लिबास को, रंग शोखो-शाग दे !
रंग दे, रंग दे क़दीम रंग !

रंग दे, रंग दे क़दीम रंग !
एक ही उमग दे, एक ही तरंग दे,
दीन धर्म मिट न जाय, पासे नामो-नंग^३ दे !
दामने दराज़^४ दे, या क़बाए तंग^५ दे,
रंग दे, रंग दे क़दीम रंग !

रंग दे, रंग दे क़दीम रंग !
उम्र घट गई तो क्या, डोर कट गई तो क्या ?
यह हवाए तंदो^६ तेज़, रुख़ पलट गई तो क्या ?
आ गई बसंत रुत, और इक पतंग दे !
रंग दे, रंग दे क़दीम रंग !

रंग दे, रंग दे क़दीम रंग !
सुलह हो कि जग हो, साथियों का संग हो ।
सब हमें पसंद है, खून हो कि रंग हो ।
खून हो कि रंग हो, एक रंग रंग दे !
रंग दे, रंग दे क़दीम रंग !

प्रेम-प्रदर्शन

मेरे दिल का बाग़, प्यारी, मेरे दिल का बाग़ ।

^१चमक । ^२विदेश की रंगबाज़ी । ^३नाम और इज़त का विचार । ^४खुला दामन । ^५तंग चोला । ^६मंद ।

मैं हूँ दिल के बाग़ का माली, लाया हूँ फूलों की डाली ।
नाज़ुक नाज़ुक फूल हैं जैसे, उजले औ’ बेदाग़^१,
ऐसे ही बेदाग़ है प्यारी, मेरे दिल का बाग़ ।
प्यारी, मेरे दिल का बाग़ !

उलफ़त^२ का इहसास^३, प्यारी, उलफ़त का इहसास—
उलफ़त है फूलों का गहना, खुशबूओं में रहना-सहना !
मद्धम, हलकी, भीनी-भीनी, इन फूलों की बास !
मीठा-मीठा दर्द हो जैसे, उलफ़त का इहसास ।
प्यारी, उलफ़त का इहसास !

उलफ़त का इज़हार^४, प्यारी, उलफ़त का इज़हार—
मेरी ठंडी-ठंडी आँहें, तेरी यह हैरान निगाहें,
इन फूलों की हर डाली है, इक गुलशन बेख़ार^५ !
इन फूलों की रंगत जैसे, उलफ़त का इज़हार !
प्यारी, उलफ़त का इज़हार !

अंधी जवानी

घटाएँ छाई हैं घनघोर ; घटाएँ छाई हैं घनघोर !
घटाएँ काली-काली, ख़ूब बरसने वाली,
मतवाली, पुरशोर ! घटाएँ छाई हैं घनघोर ।
गुलशन की गुलपोश अदाएँ, आभों की ख़ामोश फ़िज़ाएँ,
कोयल की मदहोश सदाएँ, बन में बोल रहे हैं मोर !
घटाएँ छाई हैं घनघोर !

जवानी ले आई बरसात ; जवानी ले आई बरसात !

^१ बिना दाग़ के (उज्वल) । ^२ प्रेम । ^३ अनुभूति । ^४ प्रदर्शन । ^५ अकंटक ।

जवानी, हाय, जवानी ! सरशोरी^१ नादानी^२,
 मस्तानी, बदज़ात ! जवानी ले आई बरसात ।
 बैठा हूँ अब मर्ग^३ किनारे, करता हूँ हूरों के नज़ारे,
 आह, निगाहें, आह, इशारे ! झाँई निगह^४ पर काली रात ।
 जवानी ले आई बरसात !

मुहब्बत आहों का तूफ़ान ; मुहब्बत आहों का तूफ़ान !
 मुहब्बत प्यारी-प्यारी, मीठी सी बीमारी,
 बेचारी, अनजान ! मुहब्बत आहों का तूफ़ान,
 इक कश्ती मल्लाह से ख़ाली, मैं ने उठा तूफ़ान में डाली,
 इस कश्ती का अल्लाह वाली, पार लगाएगा रहमान !
 मुहब्बत आहों का तूफ़ान !

^१उद्दता । ^२मूर्खता । ^३मृत्यु । ^४दृष्टि ।

‘सागर’ निज़ामी

यू० पी० के इस जादूगर का नाम किस ने नहीं सुना ? अपने कल-कंठ से निकले हुए मादक संगीत का आवरण अपने सरल गीतों और सुंदर नज़्मों को पहना कर श्रोताओं को उस ने बीसियों बार मुग्ध किया है । मुशायरों में उस के तराने गूँजते हैं, रेडियो पर उस के नगम सुनाई देते हैं । ‘सागर’ की भाषा सीधी-सादी हिंदुस्तानी है, और भावों में हिंदी की पुट है । अलंकार उस की उँगलियों पर खेलते हैं और जब वह अपनी जादू-भरी आवाज़ में गाता है तो फ़िज़ा का कण-कण मूम कर रह जाता है ।

तुम मुझ से क्यों रूठे ?

मेरे मन में प्रेम जो फूटा, तुम मुझ से क्यों रूठे ?
चंद्रमा^१ आकाश से फूटा, धरती से गुल-बूटे,
ताक-भाँक की धुन में सूरज चमका, तारे टूटे,
रात मिलन के कारन दिन से साँझ की नगरी छूटे,
तुम मुझ से क्यों रूठे ?

प्रीत की छाती से नही फूटी, शोर मचाती,
मौजों का सारग बजाती, मीठे नगमों गाती,
मीठे-मीठे नगमों गाती, मोती खूब लुटाती,
जिस ने देखे, उस ने पाए, जिस ने पाए, लूटे ।
तुम मुझ से क्यों रूठे ?

सीपी की गोदी में मोती, घुट-घुट कर रह जाए ,

^१चंद्रमा ।

चमक-दमक में से उस की सीपी काँपे औ' थरीए ,
 बरखा की इक बूद का बोसा^१ मोती को गरमाए ,
 मोती सीपी के पट खोले औ' घबरा कर फूटे ।
 तुम मुझ से क्यों रूठे ?

टहनी में कुछ कलियां फूटीं, कलियों में सौ रंग ,
 रंगों से इक खुशबू बरसा औ' खुशबू से उमंग ,
 कँवल-कँवल भँवरों ने छेड़ा ऋतू-राज का चंग^२ ,
 शयनम के सौ प्याले इक चुम्मे के दहन^३ में टूटे ।
 तुम मुझ से क्यों रूठे ?

पुजारन

ऐ मंदिर का राज्ञ^४ पुजारन, ऐ फ़ितरत^५ का साज़्ञ^६ पुजारन !
 प्रेम-नगर की रहने वाली, हर की बतियां कहने वाली ,
 सीधी-साधी भोली-भाज़ी, बात निराली गात निराली ,
 गर्दन में तुलसी की माला, दिल में इक ख़ामोश शिवाला ,
 ओंठों पर पैमाने^७ रक्सां^८, आँखों में मैख़ाने रक्सां ।

ऐ देवी का रूप पुजारन !

तेरा रूप अनप पुजारन !

भीनी-भीनी बू^९ सारी में, सारी मद में तू सारी में ,
 आँखों में जमुना की मौजे, बालों में गंगा की लहरें ,
 नूर तेरे रुख़मारे हसीं^{१०} पर, रंगी टीका पाक जबीं^{११} पर ,

^१चुंबन । ^२बाजा विशेष । ^३मुख । ^४रहस्य । ^५प्रकृति । ^६बाजा ।
^७मदिरा का प्याज़ा । ^८नृत्य करता हुआ । ^९सुगंधि । ^{१०}सुंदर कपोल । ^{११}
 पवित्र मस्तक ।

जैसे फ़लक^१ पर सुब्ह का तारा, रौशन रौशन प्यारा प्यारा,
शर्माली मासूम^२ निगाहें, गोरी-गोरी नाजूक बाहें।

ऐ देवी का रूप पुजारन !

तेरा रूप अनूप पुजारन !

फूलों की इक हाथ में थाली, मोहन^३, मदमाती, मतवाली,
नीची नज़रे तिरछी चितवन, मस्त पुजारन हरि की जोगन,
चाल है मस्तानी मतवाली, और कमर फूलों की डाली,
दिल तेरा नेकी की मंज़िल, लाखो बुतख़ानों का हासिल^४,
हस्ती तुझ में भूम रही है, मस्ती आँखें चूम रही है।

ऐ देवी का रूप पुजारन !

तेरा रूप अनूप पुजारन !

नूर के तड़के^५ घाट पै जाकर, गंगा का सम्मान बढ़ा कर,
फिर लेकर खुशबूएं सारी, चंदन, जल, और दूब सुपारी,
सुब्ह के जलवों को तड़पा कर, नज़ारों^६ से आँख बचा कर,
ऐ मंदिर में आनेवाली, प्रेम के फूल चढ़ाने वाली,
हस्ती भी है गुल्शन तुझ से, सूरज भी है रौशन तुझ से।

ऐ देवी का रूप पुजारन !

तेरा रूप अनूप पुजारन !

लौट चली तू करके पूजा, देख लिया ईश्वर का जल्वा,
ठहर-ठहर ऐ प्रेम-पुजारन, मैं भा कर लूं तेरे दर्शन !
देख इधर घूँघट को हटा कर, अपने पुजारी पर किरपा^७ कर।
सब की पूजा जुहदो-ताऊत^८, मेरी पूजा तेरी उलफ़त !
हरि का घर है तेरा पैकर^९, तू खुद है इक सुंदर मंदिर।

^१आकाश । ^२अकलुष । ^३सुंदर । ^४सार । ^५प्रातःकाल । ^६दृश्यों । ^७कृपा ।

^८नेकी । तपस्या । ^९मुख ।

ऐ देवी का रूप पुजारन !

तेरा रूप अनूप पुजारन !

आँख में मेरी है इक आँसू, जैसे हो नदी पै जुगनू,
माला में इस को शामिल कर, यह मोती है तेरे क़ाबिल^१ ।
ध्यान से अपने प्राण बचा कर, पाँव में तेरे आँख मिला कर,
प्रेम का अपने नीर बहा दू, सब कुछ तुझ पै भेंट चढ़ा दूँ ।
पापी दिल मेरा सुख पाए, मेरी पूजा क्यों रह जाए ?

ऐ देवी का रूप पुजारन !

तेरा रूप अनूप पुजारन !

आ तेरी सूरत को पूजूं, मैं जीवित मूरत को पूजूं !
तू देवी मैं तेरा पुजारी, नाम तेरा हर साँस से जारी ।
लाग की आग ने तन को भूना, फिर मंदिर है दिल का सूना ।
मन में तेरा रूप बसा लूँ, तुझ को मन का चैन बना लूँ !
छिप जा मेरे दिल के अंदर, हो जाए आबाद यह मंदिर !

ऐ देवी का रूप पुजारन !

तेरा रूप अनूप पुजारन !

तुझ को दिल के गीत सुनाऊँ, फिर चरनों में सीस नवाऊँ !
तीन लोक, आकाश भुका दूँ, धरती की शक्ती लचका दूँ !
तारे, चाँद और भूरे बादल, बाग़, नदी, दरिया और जंगल,
पर्वत, रुख और मसजिद मंदिर, साक़ी पैमाना और सागर,
दुनिया हो तेरे क़दमों पर, क़दमों के नीचे मेरा सर !

ऐ देवी का रूप पुजारन !

तेरा रूप अनूप पुजारन !

एक पुजारन एक पुजारी, प्रीत की रीतें कर दें जारी,

देश में प्रीत और प्यार को भर दें, प्रेम से कुल संसार को भर दें,
लोभ मोह के बुत को तोड़े, पाप, क्रोध का नाम न छोड़े,
प्रेम का रस दौड़े रग-रग में, हो इक प्रेम की पूजा जग में,
दोनों इस धुन में मर जाए, तीरथ एक अजीब^१ बनाए।

ऐ देवी का रूप पुजारन !

तेरा रूप अनूप पुजारन !

यह फूल भी उठा ले

जल्बं तेरे अनोखे, गुमज़े^२ तेरे निराले,
चितवन है सीधी-सादी, तंत्र हैं भोले-भाले,
कुहनी तक आस्तीन, आँचल कमर में डाले,
रुखसार^३ गोरे-गोरे, यह बाल काले-काले,

ओ फूल चुनने वाली !

इक हाथ टोकरी पर, इक हाथ है कमर पर,
ढलका हुआ दुपट्टा, ताजे-गुरुर^४ सर पर,
है इक नजर कदम पर, औ’ इक कदम नजर पर,
क्यों यह खराम^५ तेरा, पामाल कर^६ न डाले ?

ओ फूल चुनने वाली !

तू फूल चुन रही है, औ’ फूल भड़ रहे हैं,
बल तेरी त्योरियों में, रह-रह के पड़ रहे हैं,
क्या तेरी टोकरी में तारे से जड़ रहे हैं ?
हसरत^८ से बाग वाले फिरते हैं दिल सम्हाले !

ओ फूल चुनने वाली !

फूलों में मैं ने अपना दिल भी मिला दिया है ,

^१विचित्र । ^२अदाएं । ^३कपोल । ^४गवं का मुकुट । ^५चाल । ^६पददलित ।

फूलों में मिल मिला कर वह फूल बन गया है ।
 आएगा काम तेरे, यह तेरे काम का है ।
 ओ फूल चुनने वाली, यह फूल भी उठा ले !
 ओ फूल चुनने वाली !

भिखारन

देख के दिल भर आया मेरा, आ मैं भर दूँ कामा^१ तेरा ।
 लूट ले जितना लूटा जाए, माँग ले जो कुछ माँगा जाए ,
 दिल ले ले, ईमान भी ले ले, जी चाहे तो जान भी ले ले ।
 वह भी तेरा दिल भी तेरा, सामाने-महफ़िल^२ भी तेरा ,
 सागर तेरा साकी तेरा, तू मेरी, और बाकी तेरा ,
 आह भिखारन, वाह भिखारन !
 आह न भर लिह्लाह भिखारन !
 आ मैं तेरे बाल सँवारूँ, नज़ारों से गाल सँवारूँ ,
 रूह बना कर तन में रक्खूँ, आँखों की चितवन में रक्खूँ ,
 बन जा, बन जा, दिल की रानी, इस दुनिया में कर सुल्तानी !
 मैं तेरा जोगी बन जाऊँ, दर पर साथल बन कर आऊँ ,
 तुझ से माँगूँ भीख सकूँ^३ की, हो जाए तकमील जनुँ^४ की !
 आह भिखारन, वाह भिखारन !
 आह न कर लिह्लाह भिखारन !

भिखारी की सदा

बात न पूछे बाबा कोई !
 बात न पूछे कोई बाबा दर दर दी आवाज़ ,

^१प्याला । ^२सभा का सामान । ^३शांति । ^४उन्माद की पूर्णता ।

क्या बजता है अब भी पापी यह जीवन का सङ्ग ?
 तूफ़ां सर पर रात अँधेरी हरदम इक मँझधार ?
 मेरा प्याला नैया है और किस्मत खेवनहार !
 बात न पूछे बाबा कोई !

यह गढ़ तारों के हमसाये^१, यह ऊँचे अस्थान,
 यां माँगे पर भी मिलता है, कब भिच्छू का दान ?
 जिस को देखो दाता है औ' सब दाता है चोर,
 इस नगरी में सब कोई बाबा पक्का लाल कठोर,
 बात न पूछे बाबा कोई !

चाँद सितारे लानत भेजें, सूरज दे धत्कार,
 बैठे-बैठे ध्यान में मुझ को धक्के दे संसार ।
 माया बिन जीवन है जग में जीवन का अपमान ।
 माया ही जंजाल है बाबा, माया ही निर्बान !
 बात न पूछे बाबा कोई !

^१पड़ोसी ।

‘अखतर’ शेरानी

‘अखतर’ पंजाब का वह जवान शायर है जिस ने उर्दू में ‘रूमानी शायरी’ (‘रोमांटिक पोएट्री’) का सूत्रपात किया है। उस की कई कविताओं में आप अपने आप को चाँद सितारों की घाटियों में पाएँगे – जहाँ फूलों की सुगंधि से बयार उन्मत्त है, जहाँ संसार का कोलाहल चुप हो गया है, और जहाँ स्निग्ध ज्योत्स्ना की चादर ओढ़े ‘रीहाना’ ‘मरजाना’ या ‘सलमा’ कवि की थकी हुई रूह को शांति प्रदान करने आती है। ‘अखतर’ ने ठीक अर्थों में चाहे गीत न लिखे हों पर उस की अधिकांश नज़में गीतों की-सी मिठास रखती हैं, और पंजाब के नौजवान उन्हें गा-गा कर मूमा करते हैं।

बाँसुरी की धुन

बरसात का यह मौसम, यह नीलगूँ^१ घटाएँ,
 यह बागोवन का आलम, यह गुलफ़िशों फ़िज़ाएँ^२,
 यह रस भरी हवाएँ!
 यह रंगो बू के तूफ़ान, यह विरज के नज़ारे,
 यह जन्नती ख़याबा^३, जमना के यह किनारे,
 यह सीन प्यारे-प्यारे!
 यह कोयलों की कूकू, यह मोर की सदाएँ^४,
 यह नाज़नीने आहूँ^५, और यह ग़रीब गाएँ,
 यह नशशागूँ फ़िज़ाएँ!
 सब्ज़ा^६ निखर रहा है, वादी^७ महक रही है,

^१नीली। ^२फूल बरसाने वाला वातावरण। ^३स्वर्गीय क्यारियाँ ^४स्वर।

^५भृगुछौनी सी तरुणी। ^६हरियाली। ^७घाटी।

नशशा बिखर रहा है , बुलबुल चहक रही है ,
फ़ितरत^१ बहक रही है !

ठहरो मगर यह आवाज़ , देखो कहां से आई ?
यह निकहते-फ़सूँसाज^२ , किस गुलिस्तां से आई ?
किस आसमां से आई ?

इस बाँसुरी की लय में , अल्लाह क्या असर^३ है ?
इस उड़ने वाली मय में , क्या सेहर कारगर है^४ ?
जो है वह बेख़बर है !

यह कौन इस समय में , बसी बजा रहा है ?
इस दर्जा मस्त लय में , उलफ़त लुटा रहा है ?
नगमें बहा रहा है ।

देखो तो पास चल कर , शायद है कोई जोगी ,
या गाँव से निकल कर , आया है कोई भोगी ।
संसार का बरोगी^५ !

शायद कोई रिषा है , सन्यास की लगन में !
शायद कोई मुनी है , मसरूफ़^६ कीर्तन में !
तौहीद^७ के भजन में !

हां आओ पास चल कर , पूछें कि नाम क्या है ।
तलवों से आँखें मल कर , पूछे की काम क्या है ।
इस का पयाम^८ क्या है ?

ठहरो ज़रा , निगाहें पहचानता हैं इस को ,
फ़ितरत की जलवागहें^९ , सब जानती हैं इस को ,

^१ प्रकृति । ^२ मंत्रमुग्ध कर देनेवाली सुगंधि । ^३ प्रभाव । ^४ कौन सा भारी जादू किया है । ^५ वैरागी । ^६ निमग्न । ^७ परमात्मा के भजन में । ^८ संदेश । ^९ जहां प्रकृति अपने पूर्ण प्रकाश में रहती है ।

और मानती है इस को !

हां, हां यह बंसीवाला , चूकी नजर हमारी ,
यह बिरज का ग्वाला , है नंद का मुरारी ।

और आरजू^१ हमारी !

इक जोशे सरमदी^२ में , बसी बजा रहा है ,
दुनियाए बे खुदी^३ में , फितने उठा रहा है ,

महशर^४ जगा रहा है !

बंसी में से परेशा, नगमें मचल रहे हैं ।

या सैकड़ों गुलिस्तां, करवट बदल रहे हैं ।

और फूल उगल रहे हैं !

यह नगमे सुन के फितरत , खोई सां जा रही है ,

मौसीकिये मुहब्बत^५ के ज़रूम खा रही है ,

और मुसकरा रही है ।

एक देहाती गीत सुन कर

सुनो यह कैसी आवाज़ आ रही है ? कोई गाँवों की लड़की गा रही है ।
सहर^६ के धुँधले-धुँधले मंज़रों^७ को , शराबे नगमा^८ से नहला रही है ।
उठी है शायद आटा पीसने को , कि चक्की की सदा^९ भी आ रही है ।
गमों से चूर अपने नन्हे दिल को , तराना^{१०} छेड़ कर बहला रही है ।
फिज़ा^{११} पर, बस्तियों पर, जंगलों पर, धुआँधार एक बदली छा रही हैं ।
छुमाछुम मेह की बूँदें पड़ रही हैं , कि सावन की परी कुछ गा रही है ।
यह बादल हैं कि हैं सावन के सपने , हवा जिन को उड़ा कर ला रही है ।
यह बिजली है कि इक मरमर की नागिन, धुएँ के भौल पर लहरा रही है ।

^१आकाँचा । ^२मस्ती के जोश में । ^३निमग्नता के संसार में । ^४प्रलय । ^५प्रेम-संगीत । ^६प्रातःकाल । ^७दृश्यों । ^८संगीत की सुरा । ^९आवाज़ । ^{१०}संगीत ।

यह बूँदें हैं कि बिजली आसमां से, सितारे तोड़ कर बरसा रही है ।
 यह बादल की गरज, बिजली का कड़का, खुदाई सारी लरजी^१ जा रही है ।
 मगर वह गमजदा^२ मासूम^३ लड़की, बराबर गीत गाए जा रही है ।
 कुछ ऐसा नातवा^४ नगमा है गोया, कोई नन्ही कली मुरझा रही हैं ।
 घरों पर, खेतियों पर, क्यारियों पर, उदासी ही उदासी छा रही है ।
 यह घर सुसराल होगा शायद इस का, जभी मां बाप की याद आ रही है ।
 जभी मसरूफ^५ है आदोफुगां^६ में, जभी गमगीन लय में गा रही है ।

“यह बरखा रुत भा बीती जा रही है !

हवा जो गाँव को महका रही है, मेरे मैके से शायद आ रही है !
 घटा की ऊर्दी-ऊर्दी चुनरियों से, मेरी सखियों की बू-बास आ रही है ।
 मुझे लेने न आए अच्छे बावल, तुम्हारी याद आफ्रत ढा रही है ।
 मेरी अम्मा को हा इस की खबर बया, कि चंपा इस जगह घबरा रही है ।
 न ली भैया ने भी सुध-बुध हमारी, जहां से चाह उठती जा रही है ।
 भला क्यों कर थमें आँसू कि जी पर, उदासी की बदरिया छा रही है ।
 गया पीगें बढ़ाने का ज़माना, वह अमरथ्यो पै कोयिल गा रही है ।”
 योंही वह अपनी गमगीं रागनी से, दरो-दीवार को तड़पा रही है ।
 सियाही उड़ती जाती है उफ़क^७ से, अरूसे-मुब्ह^८ बढ़ती आ रही है ।
 शिवाले में गजर^९ भी जाग उट्टा, ठनाठन-ठन की आवाज़ आ रही है ।
 कोई चिड़िया निकल कर घोंसले से, घने जंगल में मंगल गा रही है ।
 कोई बकरी कहीं करती है में-में, कोई बछिया कहीं चिल्ला रही है ।
 मगर इन सब से बे परवा वह लड़की, बराबर गीत गाए जा रही है ।
 इसे सुन-सुन के कब तक सर धुनेगे ? वस ‘अखतर’ सोने दो, नींद आ रही है ।

^१काँपी । ^२दुखी । ^३सरल हृदय । ^४दुर्वल । ^५संलग्न । ^६शोकोद्गार ।
^७प्राची । ^८सुबह की दुलहन । ^९घंटा ।

परदेसी की प्रीत

परदेसी की प्रीत है भूठी, भूठी परदेसी की प्रीत !
हारे हुए कौ जौत है भूठी, दुनिया की यह रीत है भूठी ,
परदेसी की प्रीत है भूठी, भूठी परदेसी की प्रीत !

परदेसी से दिल का लगाना, बहते पानी में है नहाना !
कोई नहीं नदिया का ठिकाना, रमते जोगी किस के मीत ?
परदेसी की प्रीत है भूठी, भूठी परदेसी की प्रीत !

उड़ती चिड़िया गाती जाए , मीठा गीत मिठास बहाए ,
यूँ परदेसी मन को लुभाए , उड़ गई चिड़िया उड़ गया गीत !
परदेसी की प्रीत है भूठी , भूठी परदेसी की प्रीत !

मुझे तो कुछ इन्हीं बीमार कलियों से मुहब्बत है !

(‘कलियां’ से)

न फूलों की तमन्ना^१ है, न गुलदस्तों की हसरत है ,
मुझे तो कुछ इन्हीं बीमार कलियों से मुहब्बत है !

अभी उलटा नहीं बादे-बहारी^२ ने नक्काब^३ इन का,
अभी महफूज^४ है इक खिलवते रंगी^५ में ख्वाब इन का,
अभी सरमस्तियों में रात दिन सोने की आदत है ।
मुझे तो कुछ इन्हीं बीमार कलियों से मुहब्बत है !

अभी टूटा नहीं सूरज की किरनों से हिजाब^६ इन का,
अभी रुसवा^७ नहीं है गुलफरोशों^८ में शबाब^९ इन का,

^१आकांक्षा । ^२वसंत का समीरण । ^३घूँघट । ^४सुरक्षित । ^५रंगीन पंक्तियाँ
^६लज्जा । ^७बदनाम । ^८फूल बेचनेवालों । ^९जवानी ।

अभी छाई हुई दोशीज़गी^१ की सादा रंगत है ।
मुझे तो कुछ इन्हीं बीमार कलियों से मुहब्बत है !

बहारिस्तान के मंदिर की इन को देवियां कहिए,
जो गुल को कृष्ण कहिए, इन को उस को गोपियां कहिए,
कोई जाने मलाहत^२ है कोई काने सबाहत^३ है ।
मुझे तो कुछ इन्हीं बीमार कलियों से मुहब्बत है !

कोई छूले अगर इन को, तो यह कुम्हला के रह जाएं,
हया^४ में इस कदर डूबें कि बस मुरझा के रह जाएं,
अभी अल्हड़पने के दिन हैं, शरमाने की आदत है ।
मुझे तो कुछ इन्हीं बीमार कलियों से मुहब्बत है !

मेरा बस हो तो ‘अखतर’ मैं इन्हीं का रंग हो जाऊं !
हमेशा के लिए इन चंपई परदों में सो जाऊं !
मुझे इन की रसीली गोद में मरने की हसरत है ।
मुझे तो कुछ इन्हीं बीमार कलियों से मुहब्बत है !

ऐ इश्क हमें बर्बाद न कर

ऐ इश्क न छेड़ आ आ के हमें, हम भूले हुआँ को याद न कर,
पहले ही बहुत नाशाद^५ हैं हम, तू और हमें नाशाद न कर,
किस्मत का सितम^६ ही कम नहीं कुछ, यह ताजा सितम ईजाद^७ न कर,
यो जुल्म न कर बेदाद^८ न कर, ऐ इश्क हमें बरबाद न कर !

^१कौमार्य । ^२हलका रंग । ^३लाल और श्वेत रंग । ^४शर्म । ^५दुखी ।

^६अत्याचार । ^७आविष्कार । ^८जुल्म ।

अँगड़ाई का नक्शा बन-बन कर , सब माथेपै गागर धरती हैं ?
औ' अपने घरों को जाते हुए , हँसती हुई चुहलें करती हैं ?

ओ देस से आनेवाले बता !

बरसात के मौसम अब भी वहां , वैसे ही मुहाने हांते हैं ?
क्या अब भी वहां के बागों में , भूले औ' गाने होते हैं ?
औ' दूर कहीं कुछ देखते ही , नौ-उम्र दीवाने होते हैं ?

ओ देस से आनेवाले बता !

क्या अब भी पहाड़ी चोटियों पर , बरसात के बादल छाते हैं ?
क्या अब भी हवाए साहिल^१ के , वे रमभरे भोंके आते हैं ?
क्या रसिया^२ की ऊँची टेकरी पर , लोग अब भी रसिया^३ गाते हैं ?

ओ देस से आनेवाले बता !

क्या अब भी पहाड़ी घाटियों में , घनघोर घटाएं गूँजती हैं ?
साहिल के घनेरे पेड़ों में , वर्षा की हवाएं गूँजती हैं ?
भींगुर के तराने जागते हैं , मोगों की सदाएं गूँजती हैं ?

ओ देस से आनेवाले बता !

क्या शहर के गिर्द अब भी हैं रवां^४ , दरयाए हसीं^५ लहराए हुए ?
ज्यों गोद में अपनी मन के लिए , नागन के कोई थराए हुए ?
या नूर की हँसली हूर^६ की गरदन में हो अयां^७ बल खाए हुए ?

ओ देस से आनेवाले बता !

क्या शाम को अब भी जाते हैं , अहवाब^८ किनारे दरिया पर ?
वे पेड़ घनेरे होते हैं , शादाब^९ किनारे दरिया पर ?
औ' प्यार से आकर भाँकता है , महताब^{१०} किनारे दरिया पर ?

ओ देस से आनेवाले बता !

^१समुद्रतट की वायु । ^२स्थान विशेष । ^३एक गीत । ^४बहता हुआ ।

^५सुंदर नदी । ^६सुंदरी । ^७स्पष्ट । ^८मित्र । ^९लहरानेवाले । ^{१०}चाँद ।

क्या आम के ऊँचे पेड़ों पर, अब भी वह पपीहे बोलते हैं ?
शाखों के हरेरी^१ परदों में, नगमों के खजाने खोलते हैं ?
सावन के रसीले गीतों से, तालाब में अमरस^२ धोलते हैं ?

ओ देस से आनेवाले बता !

क्या अब भी गजरदम^३ चरवाहे, रेवड़ को चराने जाते हैं ?
और शाम के धुँधले सायों के हमराह^४ घरों को आते हैं ?
और अपनी रसीली बाँसरियों में, इश्क के नगमे गाते हैं ?

ओ देस से आनेवाले बता !

क्या ‘भाँची’ पै अब भी सावन में, वर्षा की बहारें छाती हैं ?
मासूम घरों से भोर भए, चक्री की सदाएं आती हैं ?
और याद में अपने मैके की, बिलुड़ी हुई सखियां गाती हैं ?

ओ देस से आनेवाले बता !

शादाबो शगुफ़ता^५ फूलों से, मामूर^६ हैं गुलज़ार^७ अब कि नहीं ?
बाज़ार में मालन लाती है, फूलों के गुँधे हार अब कि नहीं ?
और शौक से टूटे पड़ते हैं, नौख़ेज^८ खरीदार अब कि नहीं ?

ओ देस से आनेवाले बता !

क्या हम को वतन के बाग़ और मस्ताना फ़िज़ाएं भूल गईं ?
वर्षा की बहारें भूल गईं, सावन की घटाएं भूल गईं ?
दरया के किनारे भूल गए, जंगल की हवाएं भूल गईं ?

ओ देस से आनेवाले बता !

क्या अब भी किसी के सीने में, बाक़ी है हमारी चाह बता ?
क्या याद हमें भी करता है, यारों में कोई आह बता ?
ओ देस से आनेवाले बता, लिल्लाह बता लिल्लाह बता !

ओ देस से आनेवाले बता !

^१हरे । ^२अमृत । ^३सवेरे । ^४साथ । ^५ताज़ा और खिले हुए । ^६भरे हुए ।

^७बाग़ । ^८युवक ।

अमरचंद्र 'क़ैस'

क़ैस साहब ने वास्तव में गीत लिखे हैं। इस रंग में उन की कविताएं किसी न किसी राग अथवा रागिनी के आधार पर लिखी गई हैं और जोग, बिहाग, दरबारी कानड़ा, केदारा आदि किसी न किसी में गाई जा सकती हैं। संगीतमय होने के अतिरिक्त उन की कविता 'भाषा की कविता' है। शब्दों के चुनाव में विशेष चातुर्य से काम लिया गया है और प्रायः यमक आदि अलंकारों ने कविता में चमत्कार पैदा कर दिया है।

गंगा से

तू नदियों की रानी, गंगे ! तू नदियों की रानी ।

तेरे पानी के आगे है, अमृत पानी-पानी^१, गंगे !

तू नदियों की रानी ।

प्यारे-प्यारे गाने तेरे, मीठी-मीठी बानी, गंगे !

तू नदियों की रानी ।

भूम-भूम कर बहती है तू, तेरी चाल मुहानी, गंगे !

तू नदियों की रानी ।

^१पानी-पानी होना के अर्थ हैं—तजा जाना। साथे-साथे अर्थ में कवि कहत है कि 'ऐ गंगा तेरा पानी इतना हितकर है कि उस के आगे अमृत भी शर्मा कर रह जाता है।' पानी का अर्थ आव (यमक) भी होता है। पहले पद में पानी का अर्थ यमक लेने से भाव और भी सुंदर हो जाता है और फिर इस पानी के साथ पानों-पानी आ जाने से कितनी खूबी पैदा हो गई है—यही भाषा की कविता।

। क़ैस की कविता में भाषा की सुंदरता पग-पग पर मिलेगी, शब्दों का चुनाव ऐसा होगा कि अनायास दाद देने को जी चाहेगा।

मेरा जीवन

तू जीवन है मेरा, प्रियतम ! तू जीवन है मेरा ।

तुझ से चारों कूँट उजाला, तुझ बिन घोर अँधेरा ।
प्रियतम ! तू जीवन है मेरा ।

तुझ बिन दिन है, रैन भयानक, तुझ से साँझ, सबेरा ।
प्रियतम ! तू जीवन है मेरा ।

ज़हर हलाहल, तेरी दूरी, अमृत दर्शन तेरा ।
प्रियतम ! तू जीवन है मेरा ।

क्या उस दम साजन आएगा ?

जब कली-कली गिर जाएगी, औ’ फूल-फूल मुरझाएगा,
जब रूख-रूख सूना होगा, बूटा-बूटा कुम्हलाएगा,
जब पत्ता-पत्ता सूखेगा, भँवरा-भँवरा उड़ जाएगा,
क्या उस दम साजन आएगा ?

जब ठंडी-ठंडी वायू, आहें भर-भर कर सो जाएँगी,
जब नीली-नीली, काली-काली बदली गुम हो जाएगी,
जब रूखा-रूखा फीका-फीका समां जगत पर छाएगा,
क्या उस दम साजन आएगा ?

जब दुखिया पापी नैन मेरे, थक-थक जाएँगे रो-रो कर,
जब इक-इक दुख, इक-इक संकट छा जाएगा मेरे मन पर,
जब तड़प-तड़प औ’ कलप-कलप कर दम बाहर हो जाएगा,
क्या उस दम साजन आएगा ?

उन बिन

किस विध बीतेगी, उन बिन काली रात ?

बिजली पल-पल छिन-छिन तड़पे, बादल कड़-कड़, कड़-कड़ कड़के,
पानी रिम-भ्रिम रिम-भ्रिम बरसे, आई यौवन पर बरसात !

मैं भरती हूँ ठंडी आहें, मैं तकती हूँ उन की राहें।
वह, 'औ' मुझ पापिन को चाहें ? यह तो है अनहोनी बात !

क्या जाने क्या गुजरे मुझ पर ? जी घबराता है रह-रह कर !
ऐसा सूना है उन बिन घर, जैसे कौई रुख बिन पात !

पपीहा

बरछी तेरी पुकार, पपीहे, बरछी तेरी पुकार !

तेरी लय में तीर भरे हैं, तेरे गाने नशतर-से हैं,
तेरी कूक, कटार, पपीहे, बरछी तेरी पुकार !

बादल आए पी नहीं आए, बिजली-सी मन पर लहराए,
पी-पी बारंवार, पपीहे, बरछी तेरी पुकार !

रात अँधेरी पानी बरसे, धक-धक-धक धड़के जो डर से,
सूना है घर-चार, पपीहे, बरछी तेरी पुकार !

आ मिल गाएं गीत !

नीली-नीली बदली छाई, ठंडी-ठंडी वायू आई।।
हलकी-हलकी बूँदें बरसें, नैन तेरे दर्शन को तरसें।।
आ' मिल गाएं गीत ! साजन, प्रीत हमारी, रीत !

मंद-मंद कलियां मुसकाएं, भूम-भूम बेलें लहराएं !
तुझ बिन रह-रह जी घबराए, तू आए तो मन कल पाए ।
यह अग्नी हो शीत ! साजन, प्रीत हमारी रीत !

आ मिल-मिल कर भूला भूलें, जग के सारे संकट भूले,
सैर करैं हम प्रेम-नगर की. आ जा, बरखा की यह रुत भी,
जाय न यो ही बीत ! साजन, प्रीत हमारी रीत !

दर्शन-प्यासी

प्रियतम मुख दिखला !

मुझ से तू क्यों रूठ गया है, मेरा दोष बता ?

प्रियतम मुख दिखला !

मेरी जां^१ नयनों में आई, और न अब तड़पा ।

प्रियतम मुख दिखला ।

मैं हूँ तेरी, तेरी हूँ मैं, तू मेरा हो जा ।

प्रियतम मुख दिखला !

याद

सुंदर-सुंदर, कोमल-कोमल, प्यारे-प्यारे फूल खिले ।
पीले-पीले, लाल-लाल औ’ न्यारे-न्यारे फूल खिले ।
नन्ही-नन्ही कलियां रह-रह, मंद-मंद मुसकाती हैं ।
ठंडी-ठंडी हलकी-हलकी वायू से लहराती हैं ।

मन को हर-हर लेनेवाला, सब्ज-सब्ज, सब्जा लहका ।
क्यारी-क्यारी बाग-बाग, है सब वायू-मंडल महका ।

नर्म-नर्म, शाखें मस्ती में भूम-भूम लहराती हैं ।
हरी-हरी बेलें पेड़ों से लिपटी-लिपटी जाती हैं ।

उजले-उजले पंछी, खुश-खुश गाते-गाते उड़ते हैं ।
उड़ते-उड़ते गाते हैं और गाते-गाते मुड़ते हैं ।
कलियां खुश हो-होकर, हँस-हँस कर कुंजों में गाती हैं ।
भूला भूल-भूल कर मोठी-मीठी तान उड़ाती हैं ।

पर इक बेमुख पर जां दे-दे कर मैं जीवन खाती हू !
उस की याद में रह-रह कर मैं आँसू हार पिरंती हू !

अज़मत अल्लाह खां

श्री अख़तर हुसैन रायपुरी लिखते हैं—“स्वर्गीय अज़मत अल्लाह ने जब कविता शुरू की उस समय वे जवानी की चौखट पर खड़े थे, दूसरे नौजवानों की तरह उन के लिए भी दुनिया बाग़ों और बहारों के सिवा कुछ न थी। उन के दिल में भी रूप की प्यास थी। उन की कविता भी जवानी के रस में डूबी हुई है। लेकिन उस में एक दर्द है मीठा-मीठा, उस में एक कसक है आनंद देने वाली ! उसे पढ़ने के बाद ऐसा मालूम होता है जैसे कोई नशा उतर गया है; जैसे किसी ख़ूबसूरत चीज़ के पास से हम उठ कर चले आए हैं।”

उन के छंदों और उन की कविता में करुण-रस के संबंध में मैं पहले लिख चुका हूँ। यहां केवल इतना लिखना चाहता हूँ कि अज़मत अल्लाह दिल्ली के निवासी थे, वहीं से डिग्री ली और हैदराबाद के शिक्षा-विभाग में इन्सपेक्टर नियुक्त हुए। आप के जीवन का उद्देश्य उर्दू-हिंदी को एक ही लड़ी में पिरोना था। किंतु मृत्यु ने इस हानहार युवक को हम से छीन लिया। अभी आपने २६ बहारों भी न देखी थीं कि १९२८ में आप का देहांत हो गया।

तुम्हें याद हो कि न याद हो

ये पड़ोसी हम, पै यह हाल था कि घरों में खिड़की बनाई थी।
ये अज़ीज़^१ हम, यह खयाल था कोई शै^२ न हम में पराई थी।
तुम्हें याद हो कि न याद हो ?

^१प्रिय । ^२वस्तु ।

वह जो खेलते थे हँसी-हँसी, हमें खेल की सभी बात थी,
न बुरी-बुरी, न भली-भली, यही धुन थी दिन, यही रात थी,
तुम्हें याद हो कि न याद हो ?

वह लड़ाइयां भी कभी-कभी, कभी रूठना, कभी मन गए,
अभी कन्नियां तो मिलाप अभी, अभी चुटकियां, अभी कहकहे,
तुम्हे याद हो कि न याद हो ?

वह हमारी आँख-मचोलियां, वह छिपों को ढूँढ निकालना,
यूँ ही नाचना, यूँ ही तालियां, यूँ ही हाथ पैर उछालना,
तुम्हें याद हो कि न याद हो ?

वह तुम्हारी गुड़िया की शादियां, वह मेरा बरात का इंतज़ाम^१,
मेरा बाजा टीन का, सीटिया, बड़ा शोरो-गुल, बड़ी धूम-धाम,
तुम्हें याद हो कि न याद हो ?

मेरा बन के क्राज़ी वह बैठना, कि बयान इस का फ़ज़ूल है,
मेरा पूछना वह कड़क के—‘क्या मियां गुड्डे गुड़िया क़बूल है ?’
तुम्हें याद हो कि न याद हो ?

तुम्हें उन्स^२ था तो मुझी से था, था लड़कपना पै यह हाल था,
मेरी बात ने तुम्हें ख़ुश किया, मेरा अपना दिल भी निहाल था,
तुम्हें याद हो कि न याद हो ?

यों ही खेल-खेल के जब कभी, कोई दूल्हा बनता दुल्हन कोई,
मेरी तुम हमेशा बन्नी^३ बनी, बहुत इस पै उड़ती थी जो हँसी,
तुम्हें याद हो कि न याद हो ?

हमें क्या ख़बर थी बसंत की, गए दिन भी औ’ वह पड़ोस भी,
था पढ़ाई से न निश्चित^४ जी, पड़ी यादे-तिफ़ली^५ पै ओस-सी,
तुम्हें याद हो कि न याद हो ?

^१प्रबंध । ^२प्रेम । ^३नव-वधू । ^४निश्चित । ^५बचपन की स्मृति ।

मुझे दी पढ़ाई ने फिर निजात^१, लगी आने ब्याह की अक़ल भी,
 मुझे याद आई पराई बात, वह तुम्हारी भोली-सी शक़ भी,
 तुम्हें याद हो कि न याद हो ?
 हुआ याद से मुझे जोश भी, पै यह याद ख़्वाब की नक़ल थी,
 न था इन दिनों कोई होश भी, गए दिन दिनों की शक़ भी,
 तुम्हें याद हो कि न याद हो ?

बरसात

(मुक्त छंद में)

आए बादल काले-काले,
 झूमते हाथी मतवाले,
 उड़ते, फिरते, तुलते, झुकते,
 एक अँधेरी देकर छाए,
 डेरे चार तरफ़ डाले।
 पवन के घोड़े सहमे ठिठके,
 जिस ने दिल पर बोझ-सा रक्खा,
 गर्मी से दिल घबराया,
 एक ख़मोशी, सन्नाटा-सा।
 वह आकाश के बिगड़े तेवर,
 त्योरी पर बल-सा आया,
 बरसेगा औ' बरसाएगा।
 बिजली चमकी अंगारा-सी,
 आग की नागन लहराई,
 लहरिया काढ़ा, बेल बनाई,

^१मुक्ति।

भाप के दरिया में कुदरत^१ ने,
 नूर^२ की मछली तैराई,
 इधर-उधर तड़पी तड़पाई।
 बादल बिखरे, नीला अंबर,
 डूबते सूरज ने भाँका।
 किरण सुनहरी, तिरछी-तिरछी,
 बिखर हवा में, खुलती-खेलती,
 मेघ का सारा रंग लिया,
 आकाश पै इक आग लगाई।
 नीला अंबर, तनहा सूरज,
 रंग में डूबे हुए बादल,
 खुली फुनगों में हलकी धूप।
 धोई नहाई भूमी सुंदर,
 सर पै सुनहरा-सा आँचल,
 कुदरत का एक सुहाना रूप!

दिल न यहां लगाइए

दाम^३ में यां न आइए, दिल न यहां लगाइए,
 जान मिली है इस लिए दुख में उसे गँवाइए!
 उम्र हवा है कुछ नहीं, साँस में सब उड़ाइए,
 दाम में यां न आइए, दिल न यहां लगाइए!

इस का इलाज कुछ नहीं, दिल में अगर वफा^४ न हो,
 फूल में जैसे रंग हो, बास का कुछ पता न हो!

^१प्रकृति। ^२ज्योति। ^३जाल। ^४आसक्ति।

दुःख उठाइए मगर, आह न लव पै लाइए,
दाम में यां न आइए, दिल न यहां लगाइए !

गोरख-धंधा

एक खलश-सी, एक चुभन-सी जिस में मज़ा भी आता है,
जान की तह में बैठा है कुछ बेचैनी या खटका है ।
चुटकियां बैठा लेता कोई, एक खटकता-सा काँटा,
एक खलश-सी एक चुभन-सी जिस में मज़ा भी आता है ।

साँस के भोंकों से यह शगूफ़ा^१ जान का जब तक खिलता है,
सुख-दुख का है गोरख-धंधा दिल का लंगर हिलता है ।
कोई छिप कर दिल में इस वीणा के तार बजाता है,
एक खलश-सी, एक चुभन-सी जिस में मज़ा भी आता है ।

वह 'आज' हूँ जिस का 'कल' नहीं है

कोई शौ बुरी भली नहीं है, कोई बात यां अटल नहीं है,
यह है जिंदगी अजब पहेली, कोई इस का यां तो हल नहीं है ।
वह हूँ फूल, जिस का फल नहीं है ! वह हूँ 'आज', जिस का 'कल' नहीं है !
अभी कुछ न हुई थी सयानी, कि उठा बड़ों का सिर से साया,
तो ज़माने ने यह पलटा खाया, कि किसी को फिर न अपना पाया ।
न खबर ज़रा भी ली किसी ने, पड़े अपनी जान ही के लाले,
मेरे सामने खड़े थे फाँके^२, पड़ी क्या गरज़ किसी को, पाले ।
यह कड़े दिलों की तोताचश्मी^३, मेरे दिल में तीर-सी है बैठी,
गई मन के फूल की तरावत^४, उड़ी ओस की तरह से नेकी ।

^१बिनखिली कली । ^२उपवास । ^३आँखें फेर लेना । ^४ताज़गी ।

न रहा किसी पै कुछ भरोसा, न रहा कोई मेरा सहारा,
 न रही किसी की मैं ही प्यारी, न रहा कोई मेरा ही प्यारा !
 वह हूँ फूल, जिस का फल नहीं है ! वह हूँ 'आज', जिस का 'कल' नहीं है !
 जिसे देखो अपने दाँव में है, चला दाँव और वह पछाड़ा,
 कि यह ज़िंदगी है एक कश्ती, यह जहाँ है इक बड़ा अखाड़ा ।
 वह हूँ फूल जिस का फल नहीं है ! वह हूँ 'आज' जिस का 'कल' नहीं है !

मेरा वतन

मेरी जान हो कि मेरा बदन, तेरी जल्वागाह^१ है ऐ वतन^२,
 तेरी खाक उन का खमीर^३ है !

मेरे खून में है झलक तेरी, मेरी नब्ज़^४ में है चमक तेरी,
 मेरा साँस तेरा सफ़ीर है !

जिन्हें प्रीत है उन्हें जीत है, यही जग में जीत की रीत है,
 तेरे दिल जिगर भी है बेवफ़ा^५ !

हमें ग़ैरियत^६ यह मिटानी है, हमें जीत आप यह पानी है,
 कि हो भाई-भाई से आशना !

मेरी जान हो कि मेरा बदन, तेरी जल्वागाह है ऐ वतन,
 तेरी खाक उन का खमीर है ।

^१जल्वे का स्थान, अर्थात् मेरी जान और मेरे शरीर में ऐ देश तेरा ही रूप प्रकट है । ^२देश । ^३तेरी खाक से वे पैदा हुए हैं । ^४नाड़ी । ^५कृतघ्न, प्रेम-रहित ।

^६दुराव ।

डाक्टर मुहम्मद दीन 'तासीर'

एम० ए० आ० कालेज अमृतसर के प्रिंसिपल डाक्टर मुहम्मद दीन 'तासीर' का नाम उर्दू के साहित्यिकों में बड़े अदब से लिया जाता है। सीधी-सादी और सरल भाषा के साथ भावों की उड़ान दिखाने में आप को कमाल हासिल है। भाषा को आप व्याकरण और प्रथा की बेड़ियों में बाँधने को बजाय ध्वनि और संगीत की जंजीरों में बाँधना अधिक पसंद करते हैं, और इस के लिए हिंदी तो दूर यदि ठेठ पंजाबी भाषा का मुहावरा प्रयोग में लाना पड़े तो नहीं झिझकते। रस, मिठास, और संगीत में आप की कविताएं डूबी हांती हैं।

कव आओगे प्रीतम प्यारे ?

कव आओगे प्रीतम प्यारे ?

कव आओगे प्रीतम प्यारे ? कव आओगे प्रेम-द्वारे ?

रह गए पाओं चलते-चलते , थक गईं आँखें रस्ता तकते ,

कव आओगे प्रीतम प्यारे ?

एक किनारे महल तुम्हारा , एक तरफ़ हम पीत के मारे ,

बीच में नदिया, तुंद^१ हवाएं , कैसे आएँ, कैसे जाएँ ?

कव आओगे प्रीतम प्यारे ?

फूल खिले हैं बाग़ में हरसू^२, दुनिया में फैली है खुशबू ,

ऊँची-ऊँची हैं दीवारें , कव तक सिर दीवार से मारें ?

कव आओगे प्रीतम प्यारे ?

^१तेज़। ^२हर और।

खाना, पीना, सोना कैसा ? हँसना कैसा, रोना कैसा ?
 चार तरफ़ छाई है उदासी, घर में रह कर हैं बनबासी !
 कब आओगे प्रीतम प्यारे ?

देवदासी

बाल सँवारे माँग निकाले, दुहरा तेहरा अंचल डाले,
 नाक पै बिंदी कान में बाले, जग-मग जग-मग करनेवाले ।
 माथे पै चंदन का टीका, आँख में अंजन फीका-फीका ।
 शबगू^१ काली-काली आँखें, मदमाती, मतवाली आँखें,
 जीवन की रखवाली आँखें ।
 आँख भुकाए लट छिटकाए, जाने किम की लगन लगाए ?
 बिरह उदासी, दर्शन-प्यासी, देवादासी^२ नदी किनारे,
 प्रेम द्वारे, तन मन हारे,
 यों ही अपने आप खड़ी है ! बुत बन कर चुपचाप खड़ी है !

मान भी जाओ !

मान भी जाओ, जाने भी दो, छोड़ो भी अब पिछली बातें ।
 ऐसे दिन आते हैं कब-कब, कब आती हैं ऐसी रातें ?
 मान भी जाओ, जाने भी दो !
 देख लो वह पूरब की जानिब, नूर ने दामन फैलाया है ।
 शब की खिलअत^३ दूर हुई है, सूरज वापस लौट आया है ।
 मान भी जाओ, जाने भी दो !
 जल-जल कर मर जानेवाले, परवानों का ढेर लगा है ।

^१ रात की तरह काली । ^२ देवदासी । ^३ वह पोशाक जो सम्राट् की ओर से पुरस्कार में दी जाती है—यहां केवल वस्त्र से अभिप्राय है । दीप-शिखा ।

लेकिन यह भी देखा तुमने , शमअ्र का क्या अंजाम हुआ है ?
 मान भी जाओ, जाने भी दो !
 मान भी जाओ, तुम को क्रसम है, मेरे सर की, अपने सर की ।
 तुम को क्रसम है, मेरे दुश्मन , अपने उस मंज़ूर नज़र की ।
 मान भी जाओ जाने भी दो ।
 उस की क्रसम है, जिस की खातिर, यों तुम मुझ को भूल गए हो !
 भूल गए हो सारे वादे , कौलों क्रसम को भूल गए हो !
 मान भी जाओ, जाने भी दो !
 अच्छा तुम सच्चे, मैं भूटा , अच्छा तुम जीते, मैं हारा ।
 क्या दुश्मन औ' किस का दुश्मन, भूटा था यह सारा क़िस्सा ।
 मान भी जाओ, जाने भी दो !

कब तक उस को याद करोगे ?

मेरी वफ़ाएं याद करोगे , रोओगे फ़रयाद करोगे ।
 मुझ को तो बर्बाद किया है , और किसे बर्बाद करोगे ।
 हम भी हँसेगे तुम पर एक दिन , तुम भी कभी फ़रयाद करोगे ।
 महफ़िल की महफ़िल है ग़मगीं , किस-किस का दिल शाद^१ करोगे ?
 दुश्मन तक को भूल गए हो , मुझ को तुम क्या याद करोगे ?
 ख़त्म हुई दुश्नाम तराजी^२ , या कुज़ और इरशाद^३ करोगे ?
 जाकर भी नाशाद किया था , आकर भी नाशाद करोगे ।
 छोड़ो भी 'तासीर' की बातें , कब तक उस को याद करोगे ?

एकांत की आकांक्षा

मुझ को तन्हा^४ रहने दो तुम, अपने हाल में रहने दो !

^१प्रसन्न । ^२गाली निकालना । ^३कहना (फ़रमाना) । ^४एकाकी ।

खुश रहता हूँ अच्छा हूँ मैं, दुख सहता हूँ सहने दो !

मुझ को तन्हा रहने दो तुम, अपने हाल में रहने दो !
मेरे दिल की आग बुझा दी, आहें भरनेवालों ने ।
मेरी ठंढक खो दी है, इन उलफ़त करने वालों ने ।

मुझ को तन्हा रहने दो तुम, अपने हाल में रहने दो !
मुझ को मुझ से छीन लिया है, मेरे अपने प्यारों ने ।
टुकड़े-टुकड़े कर डाला है, प्रेमभरी तलवारों ने ।

मुझ को तन्हा रहने दो तुम, अपने हाल में रहने दो !
ढाँप लिया है मेरा तन-मन, नाजुक नाजुक^१ पर्दों में ।
छाँड़ दो मुझ को, दम बुटता है मेरा तुम हमदर्दों में ।

मुझ को तन्हा रहने दो तुम, अपने हाल में रहने दो !
कैद किया है तुम ने मुझ को उलफ़त के बुतखाने में ।
मह्व^२ हुआ जाता हूँ मैं अब आप अपने अफ़साने में ।

मुझ को तन्हा रहने दो तुम, अपने हाल में रहने दो !
चार तरफ़ से घेर लिया, मैं तुम में खोया जाता हूँ ।
अब मैं अपनी आँखों से भी ओभल होता जाता हूँ ।

मुझ को तन्हा रहने दो तुम, अपने हाल में रहने दो !
मेरी इक तस्वीर ख़याली^३ तुम ने आप बना ली है ।
मुझ को तुम से प्यार नहीं है, अपनी मूरत प्यारी है ।

मुझ को तन्हा रहने दो तुम, अपने हाल में रहने दो !

^१ कोमल-कोमल । ^२ मग्न । ^३ काल्पनिक ।

मक़वूल हुसैन अहमदपुरी

श्री मक़वूल हुसैन भक्ति-रस के कवि हैं। उन के हृदय में निरंतर एक स्निग्ध प्रेम, एक अपार भक्ति की नदी हिलोरें लेती रहती है। उर्दू के इस युग में यदि हम उन्हें 'भक्ति काल का कवि' कह दें तो बेजा नहीं। वही मिठास, वही श्रद्धा, तश्रुसुब से बहुत दूर मिलाप की वही भावना— उन के गीत भक्ति-रस का एक निरंतर यहने वाला साता है। इस के साथ ही प्रकृति का चित्र चित्रण करने में और देहात की सादा भावनाओं को ज़बान देने में भी श्री मक़वूल की कलम ने गीतों के मोती बखरे हैं। हिंदी के आप जितने समीप हैं उतने कम दूसरे उर्दू कवि हैं। आप की भाषा पर खड़ी बांगी की अपेक्षा ब्रजभाषा और स्थानीय भाषा का अधिक प्रभाव है।

पहले-पहल

पहले-पहल जब आँखों आँखों, तुम ने अपना दरस दिया था,
कैसे कोई बतावे स्वामी, मन को तुम ने मोह लिया था।
नई मुसीबत डाली तुम ने, हँस कर आँख छिपा ली तुम ने।
कोई जिए या मरे तुम्हें क्या ? अपनी बात बना ली तुम ने !

पहले-पहल जब बात-बात में, जादू अपना तुम ने किया था,
कैसे कहूँ तुम से मैं स्वामी, अपनी सुध-बुध भूल चुका था।
नोखी^१ दसा बनाई तुम ने, अपनी धज सिखलाई तुम ने।

^१ अनोखी । ^२ नौका ।

यह जी मिटे जले या झरसे , अब तो आग लगाई तुम ने ।

पहले-पहल जब इन आँखों से, मेंह का धारा फूट बहा था ,

प्रेम का सागर मेरे स्वामी , खूब भरा था खूब भरा था ।

सुख की नदी बहाई तुम ने , जीवन नाव चलाई तुम ने ।

यह अहसान भला क्यों भूलूँ ? कश्ती पार लगाई तुम ने !

पहले-पहल जब तुम ने स्वामी , सर पर मेरे हाथ रखा था ,

सुन लो, सुन लो भाग हमारा, सोते-सोते जाग उठा था ।

अपने पाँव गिराया तुम ने , मुक्त किया, अपनाया तुम ने ।

अब क्या चाहूँ सब कुछ पाया , ईश्वर रूप दिखाया तुम ने^१ ।

पूरम पार भरी है गंगा

पूरम पार भरी है गंगा, खेवनहारे हौले-हौले !

मेघ प्रेम का छाया मन में. प्रियतम बोल, पपीहा बोले ।

बर्षा रुत औ' रात अँधेरी, नाव प्रेम की खाय भूकेले ।

सँभल-सँभल रे प्रेम के जोगी, मन की गाँठ न कोई खोले ।

देख देख अनमोल समय है, अपने मन ही मन में रोले ।

नींद प्रेम की सब से प्यारी, दुख सह ले, फिर जी भर सोले ।

रीत यही है इस नगरी का, पहले मन की माया खोले ।

^१अब तक हिंदी के जिस रूप ने उर्दू पर प्रभाव डाला है वह अधिकतर ब्रज-भाषा है । आधुनिकतम हिंदी कविता को समझनेवाले हिंदी में बहुत कम मिलते हैं, फिर उर्दू की बात तो दूसरी है । मक़बूल साहब ने आवश्यकता अनुसार हिंदी से मिलते-जुलते ब्रजभाषा की तज़ के शब्द बना भी लिए हैं ।

पपीहा और प्रेमी

जी बेकल, सीने में घड़कन, उलभे सिर के केस,
पता नहीं शीशे में दिल के लगी किधर से ठेस ?
सुन रे पपीहे, प्रेम के पागल, प्रेमी का संदेस !

आप ही आप यह जी घबरावे, कहीं न आना-जाना,
अपने को भी भूल गए हम, जब से उन्हें पहचाना ।
हां रे पपीहे, प्रेम के पागल, गा दे प्रेम का गाना !

फूल खिले फ्रव्वारे छूटे, रंग-विरंगी क्यारी,
फिरती है आँखों में जैसे किसी की सूरत प्यारी ।
सँभल पपीहे, प्रेम के पागल, अब है तेरी बारी !

जब से दिल की दुनिया सूनी, सूना सारा देस,
खबर नहीं क्यो दिल ने आखिर लिया बेराग का भेस ?
सुन रे पपीहे, प्रेम के पागल, प्रेमी का संदेस !

मोहनी

देख मनोहर मुख मतवाला, भूला सब जादू बंगाला ।
भुके नैन औ' लबी पलकें, नेह की किरनें पलकों भलकें,
कान बचन को वाके तरसे, बातों बातों अमृत बरसे !
दाएं हाथ में थाल दया की, बाएं हाथ में धर्म की पोथी,
अगला पाँव बड़े सेवा को, पिछला पाँव उठे पूजा को—
बिन सोए कोई सपना देखे, सीने से उर खींच के फेंके ।
जग की शोभा उस का जीवन, औ' यह जीवन उस के कारन,
पाथर तज कोई वाको पूजे, नहीं नहीं ब्रह्मा को पूजे !
ब्रह्मा की सुंदरता है वह, नहीं मोहनी, ब्रह्मा है वह ।

कवि

रात अँधेरी शाम, साँवली, कब्वा देखो दूर से आता,
पंख जोड़ कर इमली ऊपर भरे गले से है चिल्लाता,
क्या जाने तब कौन मगन हो इस मेरे दिल में है गाता ?

रात चाँदनी, शाम सुनहरी, चाँद आए औ' सूरज जाए,
नदी किनारे घाट के ऊपर, दूर बाँसुरी कोई बजाए,
क्या जाने तब रूठे मन को मिन्नत करके कौन मनाए ?

रात अँधेरी औ' सन्नाटा, सन-सन चले हवा दक्खिन की,
पिछले पहर जब भील किनारे इक दम छेड़े राग तलहरी,
क्या जाने तब मेरे दिल में रह-रह लेवे कौन फरहरी ?

रात चाँदनी और सवेरा, पानी दरिया का मुसकाता,
कोमल कलियां खोल के आँखें देखें ऊषा का रथ आता,
क्या जाने तब मेरे दिल में कौन मगन होकर है गाता ?

पथिक से

मन की आँखें खोल, मुसाफिर, मन की आँखें खोल !
मन में बसे हैं दोनों आलम^१, देख न यह आलम हों बरहम^२,
यहां कभी है ऐश कभी गम, हँसता रह औ' रो भी कम-कम,
ऐश औ' गम की उठा तराजू, अक्ल की पूँजी तोल !
मुसाफिर, मन की आँखें खोल !

दिन गुजरा औ' निकले तारे, बजी बाँसुरी नदी किनारे,
फूट बहे अश्कों^३ के धारे, दहक उठे दिल के अंगारे,

^१जगत । ^२उलट न जाए । ^३आँसुओं ।

सँभल-सँभल औ' दिल को बचा ले, मन न हो ड़ाँवाडोल !

मुसाफ़िर, मन की आँखें खोल !

चीख रहे हैं लोग जहाँ के, खुल गए रस्ते यहाँ-वहाँ के,
गए वे दिन अब आहो-फुगाँके^१, उठ गए पर्दे कोनों-मकां के^२,
तू भी दिखा जीने के लच्छन, अब तो मुँह से बोल !

मुसाफ़िर, मन की आँखें खोल !

नसीहत

सुख की सुंदर सेज पै तुम ने, सीखा मस्त पड़े रह जाना,
खाना, सोना, हँसना, गाना, चैन मनाना, जी बहलाना,
चाल चली दुनिया अलबेली, कोसों आगे बढ़ा ज़माना !

बुरा समय आराम में भूले, सुस्ती में सीखा घबराना,
ग़ैरत^३ खोई, लाज गँवाई, रास न आया पलक लगाना,
चाल चली दुनिया अलबेली, कोसों आगे बढ़ा ज़माना !

कब तक आखिर लगा रहेगा, यों अपनी औकात^४ गवाना ?
दिन भर फिरना शाम को आना, खाना, पीना औ' सो जाना !
चाल चली दुनिया अलबेली, कोसों आगे बढ़ा ज़माना !

जहाँ ज़रा सी ज़िद पर जाकर, हो यों घर में आग लगाना,
ऐसे देस में ऐ 'मकबूल', भला जीते जी है मर जाना !
चाल चली दुनिया अलबेली, कोसों आगे बढ़ा ज़माना !

कोयल

सुंदर समय सुहाने दिन, आए वही पुराने दिन ,

^१निःश्वास और नाले । ^२संसार । ^३लज्जा । ^४हस्ती ।

बेली कोयल 'कू-हू-कू' !
 'कू-हू,' 'कू-हू' की मुरली, बन बस्ती में बाज रही ।
 कोयल, कोयल, सुन तो सही, ऐसी क्यों बेचैन हुई ?
 दिल में क्यों यह हूक उठी, किस के कारण कूक उठी ?
 कौन समाया है मन में ? हूँड रही किस को बन में ?
 क्यों तू ने यह सोग किया ? किस की झातिर जोग लिया ?
 'कू-हू' 'कू-हू,' 'कू-हू-कू' ,
 ऐ पागल, बेली कोयल, जीवन क्या जो आए कल ?
 तू सब कुछ, फिर भी नादान, जा अपना जीवन पहचान !
 'कू-हू, कू-हू, कू-हू कू' !

‘वक्रार’ अंबावली

वक्रार साहब के गीत इतने लोकप्रिय हुए हैं कि उन के बहुत से गीतों को कॉलंबिया रिकार्ड कंपनी ने अपने रिकार्डों में भर दिया है। फ़ारसी में गज़लें कहने, उर्दू में नज़्में लिखने और सरल भाषा में मर्मस्पर्शी गीत लिखने में श्री हकीज़ जालंधरी की भाँति वक्रार साहब का भी विशेष निपुणता प्राप्त है। दुर्भाग्य यही है कि उन्हें एक दैनिक पत्र में काम करना पड़ता है और अपनी आश्चर्यजनक प्रतिभा को हंगामी नज़्में और वर्ष में ३६५ अग्रलेख लिखने में लगाना पड़ता है। जितनी जल्दी वक्रार गज़ल या नज़्म लिखते हैं। वह प्रायः लोगों को आश्चर्य में डाल दिया करती है। आप के गीतों में करुण और वीर रस दोनों का सम्मिश्रण है।

जीवन

यह जीवन एक कहानी है, कुछ कहता जा कुछ सुनता जा !
इस का अत औ’ आद नहीं है, पूरी किसी का याद नहीं है।
आँसू औ’ मुसकान कहानी, कहते हैं सब अपनी वानी।
एक कहानी पाप औ’ पुन, हँस कर कह या रो कर सुन !
यह जीवन एक कहानी है, कुछ कहता जा कुछ सुनता जा !

कूक पपीहे, कूक !

कूक पपीहे, कूक !
बादल गरजे रैन अधेरी, सूनी-सूनी दुनिया मेरी,
जीना मेरा हा गया दूभर, आँख लगे ना भूक !
कूक पपीहे, कूक !

तू बनबासी खुल कर रोए, मेरा रोना मुझे डुबोए !
 तेरी तरह से नेह लगाया, चूक गई मैं चूक !
 कूक पपीहे, कूक !
 मैं भी अकेली, तू भी अकेला, मोह का सागर, दुख का रेला;
 तेरे गले में पी का फंदा, मेरे मन में हूक ।
 कूक पपीहे, कूक !

पिया बिन नागन काली रात !

पिया बिन नागन काली रात !

सेजें सूनी, रात अँधेरी, बालम है परदेस ,
 डर के मारे जिया निकसत है, कैसे हो परभात^१ ?
 सखियां भूमें, मंगल गाएं, और तलें पकवान ,
 मैं मन मारे बैठ रही हूं, धरे हात पर हात ।
 रैन अँधेरी, रूख भयानक, साएं साएं होत ,
 टहने उन के भूत बने हैं, नाग के फन हैं पात !
 पिया बिन नागन काली रात !

उस पार

आओ चलें उस पार , साजन, आओ चलें उस पार !
 जीवन-सागर लहरे मारे, वायू^२ चंचल, दूर किनारे ,
 मची है हाहाकार , साजन, आओ चलें उस पार !
 नाव के अपनी बनें खेवैया, दुख के भँवर से खेलें नैया ,
 काट चलें मँझधार , साजन, आओ चलें उस पार !

^१प्रभात । ^२वायु ।

सॉस का चप्पू कर दें घीमा, है समीप सागर की सीमा ,
जहां है सुख का द्वार , साजन, आओ चलें उस पार !

कौन बँधाए धीर ?

सखी, अब कौन बँधाए धीर ?

याद पिया की है कलपाती, नहीं रात भर निदिया आती ,
हाय वे अँखियां मदमाती, वह मुखड़ा गंभीर !

फूटी किस्मत पलटा पासा, उन का हुआ परदेस में बासा ,
टूट चली मेरे मन की आसा, नैनन बरसे नीर !

सावन आया पड़ गए भूले, टपका नीम, करेले फूले ,
आवें याद जो मुझ को भूले, लगे कलेजे तीर ?

छम-छम-छम-छम बादल बरसे, अँखियां रोएं औ’ जी तरसे ,
आग विरह की बरसे घर से, जल में जले शरीर !

सखी अब कौन बँधाए धीर ?

आज की रात

प्रीतम, रह जा आज की रात !

आज की रात जियरा घड़के, आज की रात आँख भी फड़के ,
जोड़ रही हूँ हात, प्रीतम, रह जा आज की रात !

बिजली कड़के बादल बरसे, आज की रात निकल नहीं घर से ,
देख भरी बरसात, प्रीतम, रह जा आज की रात !

आज की रात जिया बबराए, आज की रात गई कब आए ?
सुन जा मन की बात, प्रीतम, रह जा आज की रात !

जवानी के गीत

देर से गाना गानेवाले, दुनिया को भरमाने वाले !
दिल में चुटकी कब तक लेगा, दादे हसरत^१ कब तक देगा ?
तेरा जादू टूट चुका है, आँख से आँसू फूट चुका है !
छोड़ दे अब यह 'आएं-बाएं' ! आ मिल गीत जवानी के गाएं !

हार चुके हैं रोनेवाले, रो-रो कर जी खोनेवाले,
बीत चुकी है रात दुखों की, कौन सुने अब बात दुखों की ?
हुआ सवेरा, दुनिया जागी, सुख का राग अलाप ऐ रागी !
दुख इस दुनिया से मिट जाए ! आ मिल गीत जवानी के गाएं !

दुनिया औ' अक़्वा^२ के धंधे, कुफ़^३ और ईमान^४ के फंदे,
आ, औ' उन को तोड़ के रख दे, राम का मुक़द्दर^५ फोड़ के रख दें !
हूरो-सनम^६ की ज्ञात न पूछें, दैरो हरम^७ की बात न पूछें,
शोख जवानी को अपनाएं ! आ मिल गीत जवानी के गाएं !

मेहनत औ' सरमाये^८ का भगड़ा, अपने और पराये का भगड़ा,
यह आकाई^९ और गुलामी^{१०}, इंसानी तदबीर की खामी^{११},
गर्दिशे-दौरां^{१२} को बदले, आ तकदीरे-जहां^{१३} को बदलें !
दुनिया को आज़ाद कराएं ! आ मिल गीत जवानी के गाएं !

मदमाती मज़मूर^{१४} जवानी, चचल औ' मसरूर^{१५} जवानी,

^१आकांक्षा को प्रशंसा । ^२परलोक । ^३अधर्म । ^४धर्म । ^५भा-ग्य । ^६स्वर्ग में बसने वाले सुंदर युवक और युवतियां । ^७मंदिर और मसजिद । ^८पूँजी । ^९स्वा-मिर्त्व । ^{१०}दासता । ^{११}त्रुटि । ^{१२}संसार-चक्र । ^{१३}संसार का भाग्य । ^{१४}भस्त ।

सदमों^१ को ठुकराने वाली, गम को आग लगाने वाली,
बेखौफ़ औ^२ बेबाक^२ जवानी, हर इक दाग से पाक जवानी,
हक^३ है जिस के दाएं बाएं, आ मिल गीत जवानी के गाएं !

शक्ती से भरपूर जवानी, बल के नशे में चूर जवानी,
गोलों का बौछार में भूमें, तलवारों की धार को चूमें,
मौत से हँस कर लड़ने वाली, मौत के सिर पर चढ़नेवाली,
बरसाएं अमृत वर्षाएं ! आ मिल गीत जवानी के गाएं !

मस्त औ^४ तुंदो तेज़^४ जवानी, गर्म और आतश-खेज^५ जवानी,
आँधी औ^५ तूफ़ान जवानी, रण-चंडी का मान जवानी,
चाल में जिस की बिजली कड़के, खौफ़ से जिस के दुनिया धड़के,
आ इस को हैजान^६ में लाएं ! आ मिल गीत जवानी के गाएं !

तख़्त औ^७ ताज को जो ठुकरा दे, बख़्त^७ औ^८ वाज^८ को जो ठुकरा दे,
मन को खुदी की लाग लगा दे, दुनिया में इक आग लगा दे,
तोड़ दे हर जंजाल के फंदे, फूँक दे सारे गोरख-धंधे
उस के सुर से गला मिलाएं ! आ मिल गीत जवानी के गाएं !

बच्चे की मौत पर

तू बिछड़ कर जायगा मां से कहां ? ऐ नौनिहाल !
कौन पालेगा तुझे और कौन रखेगा खयाल ?
मीठी-मीठी लोरियां देगा तुझे रातों में कौन ?
हां लगाएगा तुझे मेरी तरह बातों में कौन ?
गोद में मचलेगा किस की किस से रूटेगा वहां ?

^१ दुःखों । ^२ निडर, उहड़ । ^३ न्याय । ^४ उग्र, प्रचंड । ^५ आग बरसानेवाली ।
^६ जोश । ^७ भाग्य । ^८ भाग्य-प्रदत्त धन ।

रोएगा सीने में किस के, ऐ मेरे दिल, मेरी जां ?
 तुझ को जन्नत की फ़िज़ाएं मेरे बिन क्या भाएंगी ?
 रोएगा, जब मां की मीठी लोरियां याद आएंगी !
 हूरो-गुलमां^१ में वहां माना कि अब्नाएं भी हैं ।
 जा रहा है जिस जगह तू, क्या वहां माएं भी हैं ?
 कोख-उजड़ी अपनी हम-चश्मो^२ में कहलाऊँगी मैं ?
 आह ! अब किस मुँह से मेरी जान, घर जाऊँगी मैं ?
 आ कि तुझ चिन बेकरारो, मुजतिरो-नाला हूँ^३ मैं ,
 आ, मेरा नन्हा है तू, आ आ कि तेरी मां हूँ मैं !

^१स्वर्ग में रहनेवाले कम उम्र के युवक और युवतियाँ । ^२बराबर बालियों ।

^३बेचैन, उद्विग्न और दुखी ।

पंडित इंद्रजीत शर्मा

पंडित इंद्रजीत शर्मा माछरा, जिला मेरठ के रहनेवाले हैं। आप बहुत दिनों से लिखते हैं। उर्दू गज़लों और नज़्मों में आपने काफ़ी नाम पाया है। 'नैरंगे-फ़ितरत' के नाम में आप की कविताओं का संग्रह भी छप चुका है। गीतों के इस युग से आप भी प्रभावित हुए बिना नहीं रहे, और आप की लेखनी ने अनायास ही आप से ये नग़मे लिखवा लिए हैं।

वे तो रूठ गए

वे तो रूठ गए मैं मनाती रही !

कुछ बात न पूछ सकी मन की, पिया चले गए मुझे छोड़ गए।
सब प्रीत की रीत बिसार गए, सब प्रेम के बंधन तोड़ गए।
मैं प्रेम ही प्रेम जताती रही, वे तो रूठ गए मैं मनाती रही !
क्या मोह भला है साधू का, क्या ममता है संन्यासी की।
कुछ तरस न खाया दासी पर, कुछ बात न पूछी दासी की।
योहीनयनों से नीर बहाती रही, वे तो रूठ गए मैं मनाती रही !

नैया है मँझधार

बेड़ा, कौन लगाए पार ?

नदिया के चौपाट खुले हैं, धरती अंबर रूठ रहे हैं,
पापी मनो में पाप बसे हैं, नैया है मँझधार !
कोसों है अब दूर किनारा, लहरें मार रही हैं धारा,
बेबस नैया खेवनहारा, काम न दे पतवार !

सारी दुनिया है मदमाती, कोई नहीं है संगी-साथी,
 मतलब के सब गोती-नाती, मतलब का संसार !
 कुछ भी किसी को ध्यान नहीं है, समझ नहीं है, ज्ञान नहीं है,
 मुर्दा दिलों में जान नहीं है, यही है सोच-विचार ।
 बेड़ा कौन लगाए पार ?

भिक्षा प्रेम की

भिक्षा प्रेम की, प्रीतम, मैं तो आई लेने भिक्षा प्रेम की !
 प्रीतम दासी की सुध लीजो, कब मे खड़ी हूं किरपा कीजो,
 वारी जाऊं, दीजो दीजो — भिक्षा प्रेम की ।
 प्रीतम, मैं तो आई लेने भिक्षा प्रेम की !

मेरे स्वामी मेरे प्यारे, नाथ मेरे जीवन के सहारे,
 माँगने आई तेरे द्वारे — भिक्षा प्रेम की !
 प्रीतम, मैं तो लेने आई भिक्षा प्रेम की ।

दूर से चल कर आई भिखारन, कर दो मुक्त मेरा यह बधन,
 देदो लेकर मेरा जीवन — भिक्षा प्रेम की ।
 प्रीतम, मैं तो लेने आई भिक्षा प्रेम की !

तोते

उड़ जा देस-बिदेस, तोते, उड़ जा देस-बिदेस !

मैं जाऊं तुझ पर बलिहारी, बिरह का रोग लगा है भारी,
 रूठ गए मुझ से गिरधारी, चले गए परदेस !
 तारे गिन-गिन रात बिताऊं, दिन में पल भर चैन न पाऊं,
 आँसू पीती हूं, गम खाऊं, ले जा यह संदेस !

मिल जाए तो उन से कहना, दूभर हो गया तुम विन रहना ,
तज दिया मैं ने सारा गहना, जागन का है भेस !

भूल आई री

भूल आई री ! भूल आई, भूल आई, भूल आई री !
अपना यह मन सखी भूल आई री ।
नयनों की चोट में, पलकों की ओट में ,
प्यारे का जीत में, मस्ती के गीत में ,
बसी की तान में, एक ही उठान में ,
भूल आई री ! भूल आई, भूल आई, भूल आई री !
अपना यह मन सखी भूल आई री !

जोगी का गीत

बाबा, भर दे मेरा प्याला !
परदेसी हूं दुख का मारा, फिरता हूं मैं मारा-मारा ,
जग में कोई नहीं सहारा, खोल गिरह का ताला !
जोगी हूं मैं दान का प्यासा, निर्बुद्धी हूं ज्ञान का प्यासा ,
चंचल मन है ध्यान का प्यासा कर दे अब मतवाला !
तेरे कारन जोग लिया है, ऐश छोड़ कर सेग लिया है,
एक निराला रोग लिया है, पड़ा जिगर में छाला !
बाबा, भर दे मेरा प्याला !

सावन बीता जाए

सावन बीता जाए, सजनी, प्रीतम घर नहीं आए ,
कैसे काटूं रात बिरह की नागन बन-बन खाए !

ठंडी-ठंडी पुरवा सनके, बादल घिर-घिर छाए,
 नन्ही नन्ही बूँदे टपकें, औ' बिजली लहराए !
 याद पिया की मेरे दिल को रह-रह कर तड़पाए,
 सावन बीता जाए, सजनी, प्रीतम घर नहीं आए !
 मोर, पपीहा, भौंगर, सारस, मिल कर शोर मचाएं,
 नाचें कूदें करे कलोलें, फूले नहीं समाएं,
 नाच रंग औ' खेल कूद की बात न मन को भाए,
 सावन बीता जाए सजनी, प्रीतम घर नहीं आए !
 कुंज-कुंज में पड़े हैं भूले, मिल कर सखियां भूले,
 पींग बढ़ाए, तान उड़ाएं, अपने मन में फूलें ;
 हँसी-खुशी की बात यह मेरे मन को और जलाए,
 सावन बीता जाए सजनी प्रीतम घर नहीं आए ।

अहसान 'दानिश'

'अहसान' उर्दू के प्रगतिशील युवक कवि हैं—मीठी सुरीली ऊँची आवाज़ से गानेवाले । उन की कविताओं के चार संग्रह प्रकाशित हो चुके हैं । 'दर्दे-ज़िदगी' उन में प्रसिद्ध है । आप की अधिकांश नज़में गरीब मजदूरों, दुखी किसानों पर लिखी होती हैं । आप ने गीत बहुत नहीं लिखे, पर जो लिखे है सुंदर लिखे हैं ।

जग की भूठी प्रीत

जग की भूठी प्रीत !
फ़ानो है यह दुनिया फ़ानी, उठती मौजें, बहता पानी,
छोड़ भी इस की रामकहानी, यह है किस की मीत ?
मोह के दिन हैं दुख की रातें, ज़र^१ के फंदे, पाप की घातें,
प्रेम के रस से ख़ाली बातें, हार यहां की जीत !
जग की भूठी प्रीत !

भूठे जग की भूठी प्रीत

भूठे जग की भूठी प्रीत !
करयुग बीता कलयुग आया, हर ज़र^२ ने पलटी काया,
हिरदे-हिरदे^३ पाप समाया, उलटी नगरी, उलटी रीत !
दुनिया सावन रैन का सपना, मोह नगर में चैन का सपना,
रूप अनूप है नैन का सपना, किस की हार औ' किस की जीत !

^१धन । ^२कण । ^३हृदय-हृदय ।

धोका है संसार में धोका, नर में धोका, नार में धोका ,
 प्रेम में धोका, प्यार में धोका, फीकी तानें नीरस गीत !
 झूठे जग की झूठी प्रीत !

मज़दूर का बच्चा

यह प्यारा-प्यारा बच्चा, आँखों का तारा बच्चा !
 यह दिल को लुभाने वाला, रो-रो के हँसाने वाला ,
 फ़ितरत का दुलारा बच्चा ! यह प्यारा-प्यारा बच्चा !
 आपा^१ की नज़र की रौनक, अम्मा के घर की रौनक ,
 दुखिया का सहारा बच्चा ! यह प्यारा-प्यारा बच्चा !
 हूरों का तरन्नम^२ कहिए, गुलमा का तबस्सुम^३ कहिए ,
 जन्नत का नज़ारा बच्चा ! यह प्यारा-प्यारा बच्चा !
 लव पतले आँखें काली, रुख़सार^४ पै हलकी लाली ,
 जग रूप से न्यारा बच्चा ! यह प्यारा-प्यारा बच्चा !
 मज़दूर का बेटा लेकिन, मज़दूर बनेगा इक दिन ,
 अफ़लास^५ का मारा बच्चा ! यह प्यारा-प्यारा बच्चा !
 दुनिया का सितम^६ देखेगा, 'ना होत' का ग़म देखेगा,
 यह प्यारा-प्यारा बच्चा, यह आँख का तारा बच्चा !

^१पिता । ^२संगीत-बहरी । ^३मुसकान । ^४कपोल । ^५ग़रीबी । ^६अन्याय ।

रणवीरसिंह 'अमर'

पंजाब के एक नौजवान शायर ने 'राधा के गीत' नाम से एक पुस्तक लिखी है। राधा कौन हैं और कृष्ण कौन—यह उस ने नहीं लिखा। हो सकता है कुछ लोग इन गीतों में उस प्रेम-कहानी का पाणुं जो आज से कोई पाँच हज़ार वर्ष पहले मथुरा-वृंदावन के मस्त इलाक़े में जमना के इस पार या उस पार लिखी गई थी, पर कवि की राधा तो वह आराधना है, जो हर प्रेम करनेवाले के दिल में पैदा होती है और 'कृष्ण' वह है जिस पर इस प्यार और भक्ति के फूल चढ़ाए जाते हैं। जब तक मानव जीवित है तब तक कवि की राधा भी जीवित है और कवि का कृष्ण भी। राधा के इन्हीं गीतों को लिखनेवाले का नाम 'अमर' है। और यहां वे कुछ गीत दिए जाते हैं।

मन पागल

मन पागल यों बेचैन न हो ! इतना व्याकुल दिन-रैन न हो !
जैसे खुद ही आ जाते हैं, फूलों पर अपने आप भ्रमर—
जब टेर तेरी सुन पाएंगे, वह आएंगे, वह आएंगे !
नयनों से नीर बहाएंगे ! फिर मद-मंद मुस्काएंगे !
मन पागल यू बेचैन न हो, इतना व्याकुल दिन-रैन न हो !
जब टेर तेरी सुन पाएंगे, वह आएंगे वह आएंगे !

मन की बस्ती वीरान नहीं

मन की बस्ती वीरान नहीं ।
जैसे भंवरा, उजड़े बन में ,

उर्दू काव्य की एक नई धारा

फूलों की याद में गाता है,
 बन को आबाद बनाता है;
 वैसे ही सखि, मेरे मन में,
 पिय को मिलने की आशा है।

मन की बस्ती वीरान नहीं, मन का मंदिर सुनसान नहीं।

प्रीतम गो आप नहीं रहते,
 प्रीतम की याद तो रहती है;
 बस्ती आबाद तो रहती है।

मन की बस्ती वीरान नहीं, मन का मंदिर सुनसान नहीं

आ भी जा

मन-मंदिर तुम बिन सूना है !

ज्यों पुष्पलता बिन फूलों के, तट जमना का बिन भूलों के,
 मुरली मनहर गोपाल सखा, चित-चोर गवाले आ भी जा !

मन का मंदिर आबाद करो !

ज्यों सीप को करता है मोती, औ' दीप को करती है ज्योती।
 मुरली मनहर गोपाल सखा, चित-चोर गवाले आ भी जा !

तुम बिन

तड़प रही दिन-रैन तुम बिन !

बिन पानी के मछली जैसे; जैसे भँवरे बिन कलियों के;
 छिन नहीं पावें चैन !

बिन फूलों के बुलबुल जैसे; औ' परवाने बिन दीपक के;
 रहते हैं बेचैन !

तुम बिन तड़प रही दिन-रैन !

मैं नीर भरन नहीं जाऊं

मैं नीर भरन नहीं जाऊं

पनघट पर !

पनघट के राजन, कृष्णा कन्हैया, साँवरे साजन ,
बंसी की तान उड़ाते हैं , सखियों का मन भरमाते हैं ।
उन सखियों के उस भुरमट को, बंसीवाले उस नटखट को ,
जब जमना-तट पर देखा है , तब मुश्किल से घर देखा है ।

बैर है मुझ से सास ननद को,

बात-बात पर गारी देंगी, गारी बारी-बारी देंगी ।

उन की गारी कैसे खाऊं ?

नीर भरन नहीं जाऊं

पनघट पर !

मैं नीर भरन नहीं जाऊं !

प्राणों के आधार

प्राणों के आधार ! तुम्हीं हो , प्राणों के आधार !
मन-मंदिर के वासी प्रीतम, मन-मंदिर का मान है तुम से ।
तुम पर सदक्रे दासी प्रीतम, जीने का सामान है तुम से ।
चाँद हो तुम औ' मैं हूँ चकोरी, मन मंदिर की ज्योती तुम हो !
तुम काहन मैं बाँस की पोरी, सीप हूँ मैं औ' मोती तुम हो !
मन-मंदिर में रहनेवाले, मन-मंदिर को छोड़ न जाना !
ऐ मेरे साजन मतवाले, दुखिया का दिल तोड़ न जाना !
प्राणों के आधार ! तुम्हीं हो , प्राणों के आधार !

‘हफ़ीज़’ होशयारपुरी

‘हफ़ीज़’ होशयारपुरी युवक हैं। जवानी के साथ-साथ शायरी की चौखट पर भी खड़े हैं। पर इतने अर्से में ही उन्होंने ने जिस प्रतिभा का सवृत दिया है वह एक उज्ज्वल भविष्य की आशा बंधाती है। दो-दोई वर्ष पहले गवर्नमेंट कालेज लाहौर से एम० ए० की डिग्री लेकर हाल ही में आप आल इंडिया रेडियो में काम करने लगे हैं। गीत उन्होंने ने बहुत नहीं लिखे, पर जो लिखे हैं महमूस करके लिखे हैं। कविताओं की भौति उन के गीतों में भी एक बेसाख्तगी, एक अनायासपन है।

अतीत की याद

नाव चाँद, आकाश था सागर, तारे खेवनहार थे प्यारे,
मेरी रामकहानी सुनकर जाग उठे थे नींद के माते,
काश वह रातें फिर भी आतीं, काश वही दिन फिर भी आते !
दर्शन जल की स्वातिर जाते, दर्शन प्यासे प्रेम दुवारे,
भूट्टी दुनिया को तज देते अपनी दुनिया आप बसाते।
काश वह रातें फिर भी आतीं, काश वही दिन फिर भी आते !
प्रीत के आगे प्रीतम प्यारे, भूठ हैं रिश्ते-नाते सारे,
मैं अपनाता मन यह तुम्हारा, मेरे मन को तुम अपनाते।
काश वह रातें फिर भी आतीं, काश वही दिन फिर भी आते !
पलकों पर यूँ नीर चमकते, जैसे अंबर पर हां तारे,
रो-रो रात बितते साजन, अपनी अपनी दसा सुनाते।
काश वह राते फिर भी आतीं, काश वही दिन फिर भी आते।

काली रात

कैसे काटूँगी उन बिन काली रात ?

याद आए वह पल-पल, छिन-छिन , नींद उचाट हुई है उस बिन ,
थक गई आँखें तारे गिन-गिन , होत नहीं परभात !

कैसे काटूँगी उन बिन काली रात ?

कब आएगा साजन प्यारा ? साजन मेरा राजदुलारा ,
इन सूनी आँखों का तारा , कोई बताओ यह बात !

कैसे काटूँगी उन बिन काली रात ?

हम पर दया करो भगवान !

हम पर दया करो भगवान !

मेरा जीवन तुम से उजागर , मैं प्यासी तुम अमृत-सागर ,
आओ, भर दो मन की गागर , जान में आ जाएगी जान ।

हम पर दया करो भगवान !

नौका जब मँझधार में आए , रह-रह कर तूफ़ान डराए ,
कौन फिर उस को पार लगाए ? अब तो एक तुम्हारा ध्यान !

हम पर दया करो भगवान !

दिल लेकर मुँह मोड़ न जाना , मेरी आशा तोड़ न जाना ,
मन-मदिर को छोड़ न जाना , यह नगरी तुम बिन सुनसान ।

हम पर दया करो भगवान !

आग लगे

आग लगे इस मन में आग !

लो फिर रात बिरह की आई , जान मेरी तन में धराई ,

चारों ओर उदासी छाई, अपनी किस्मत अपने भाग ।
आग लगे इस मन में आग !

काली औ' बरसती रैन, उस बिन नौद को तरसैं नैन,
जिस के साथ गया सुख-चैन, उस की याद कहे—'अब जाग' !
आग लगे इस मन में आग !

जिस दिन से वह पास नहीं है, कोई खुशी भी रास नहीं है,
जीने तक की आस नहीं है, जान को है अब तन से लाग ।
आग लगे इस मन में आग !

कौन जिए और किस के सहारे ? मीठे-मीठे बोल सिधारे,
गीत कहां वह प्यारे-प्यारे ? अब वह तान, न अब वह राग !
आग लगे इस मन में आग !

दरस दिखा कर जो छिप जाए, कौन ऐसे से प्रीत लगाए ?
क्यों अपनी कोई दसा सुनाए ? छोड़ मुहब्बत का खटराग !
आग लगे इस मन में आग !

प्रेमनगर में

भूठी दुनिया से मुँह मोड़ें, घन औ' लोभ की बातें छोड़ें,
प्रीत की रीत से नाता जोड़ें, मिल कर सारे गीत यह गाएं,
प्रेमनगर में घर बनवाएं ।

क्या हैं जगवालों के धंदे ? सब देखे मतलब के बंदे,
हाथों में हैं पाप के फंदे, मन में पी की लगन लगाएं !
प्रेमनगर में घर बनवाएं !

प्रेमनगर इक स्वर्ग है प्यारे, पी हैं जिस के राजदुलारे,
जाग उठेंगे भाग हमारे, जाकर हम उस में बस जाएं !
प्रेमनगर में घर बनवाएं !

बुरी बला है प्रीत

साजन , बुरी बला है प्रीत !

विरह के दुःख हँस-हँस कर सहना , मुँह से कोई बात न कहना ,
कम-कम मिलना चुप-चुप रहना , यह है प्रीत की रीत ।

साजन , बुरी बला है प्रीत !

ना कहीं आना ना कहीं जाना , सब से जी का भेद छिपाना ,
तनहाई में बैठ के गाना , जोग की धुन में गीत ।

साजन , बुरी बला है प्रीत !

आँख में आँसू , बंद ज़बानें , ब्याकुल जिउरे दुखिया जानें ,
किस की सुनें औ’ किस की मानें ? कौन किसी का मीत ?

साजन , बुरी बला है प्रीत !

प्रीत के दुख को जी से चाहें , जैसे हो यह रीत निबाहें ,
प्रीत है ठंडी ठंडी आहें , प्रीत की आग है शीत ।

साजन , बुरी बला है प्रीत !

मीरा जी

इस नए रंग की कविता के मैदान में यद्यपि श्री मीरा जी दो-तीन वर्षों ही से अवतीर्ण हुए हैं, पर इस असे में आप पूरी तरह उर्दू संसार पर छा गए हैं। अब तक इस नए रंग में हर तरह की शायरी को जाती थी, पर मुक्त छंद में लिखी जानेवाली रहस्य-रोमेंस तथा वेदनामयी कविताओं का अभाव था। मीरा जी ने उसे पूरा किया है और इन्साफ़ तो यह है, कि बड़ी सफलता से पूरा किया है।

मीरा जी का वास्तविक नाम बहुतां को ज्ञात नहीं। उर्दू संसार में आप इसी नाम से प्रसिद्ध हैं और नज़्मों तथा गीतों के अतिरिक्त पुराने देशीय तथा विदेशीय कवियों पर लेख लिखने और उन की कविताओं का हिंदुस्तानी कविता में अनुवाद करने में आप ने खूब नाम पाया है।

कोई दो-एक वर्ष से आप उर्दू के प्रसिद्ध मासिक 'अदबी दुनिया' के संपादन-विभाग में आ गए हैं।

चल-चलाव

बस देखा औ' फिर भूल गए।

जब हुस्न निगाहों में आया,

मन-सागर में तूफ़ान उठा।

तूफ़ान को चंचल देख डरी, आकाश की गंगा दूध-भरी !

औ', चाँद छिपा, तारे सोए, तूफ़ान मिटा, हर बात नई,

दिल भूल गया पहली पूजा, मन-मंदिर की मूरत टूटी !

दिन लाया बातें अनजानी, फिर दिन भी नया औ' रात नई,

प्रेयसि भी नई, प्रेमी भी नया, औ' सेज नई हर बात नई !

इक पल को आई निगाहों में, भिलमिल भिलमिल करती, पहली
सुंदरता औ' फिर भूल गए ।

मत जानों हमें तुम हरजाई^१ !

हरजाई क्यों ? कैसे ? कैसे ?

क्या दाद^२ जो इक लम्हे^३ की हो वह दाद नहीं कहलाएगी ?

जो बात हो दिल की, आँखों की,

तुम उस को हवस^४ क्यों कहते हो ?

जितनी भी जहां हो जल्वागरी,^५ उस से दिल को गर्माने दो !

हर शै^६ फ़ानी,^७ हर शै फ़ानी !

हर जज़्बा^८ फ़ना^९ हो जाएगा,

जब तक है ज़मी,^{१०}

जब तक है ज़मा;^{११}

यह हुस्नो नुमाइश जारी है ।

इस एक झलक को छिल्ललती नज़र से देख के जी भर लेने दो !

हम इस दुनिया के मुसाफ़िर हैं,

औ' काफ़िला^{१२} है हर आन रवां^{१३} !

हर बस्ती, हर जंगल, सहरा^{१४}, औ' रूप मनोहर पर्वत का,

इक लम्हा मन को लुभाएगा, इक लम्हा नज़र में आएगा,

हर मंज़र^{१५}, हर इंसा^{१६} की दया, औ' मीठा जादू औरत का

इक पल को हमारे बस में है, पल बीता सब मिट जाएगा ।

^१हरेक से प्रेम करनेवाला । ^२प्रशंसा । ^३क्षण । ^४वासना । ^५दर्शन ।

^६वस्तु । ^७नश्वर । ^८भावना । ^९नष्ट । ^{१०}धरती । ^{११}ज़माना । ^{१२}यात्रा ।

^{१३}जारी । ^{१४}मरुस्थल । ^{१५}दृश्य । ^{१६}मनुष्य ।

इस एक भलक को छिछलती नजर से देख के जी भर लेने दो ।

तुम इस को हवस क्यों कहते हो ?

क्या दाद जो इक लम्हे की है वह दाद नहीं कहलाएगी ?

है चाँद फलक^१ पर इक लम्हा

और एक लम्हा यह सितारे हैं !

और उम्र का हिस्सा भी, सोचो, इक लम्हा है !

एक तस्वीर

सोलह सिंगारों से सज कर इक गोरी सेज पर बैठी है ।

पीतम आए नहीं, आएँगे, चुपके रस्ता तकती है ।

लाख लगा कर पाँव सजाए जगमग जगमग करते हैं ,
 प्रेमी का दिल, गर्म उबलते, वहशी खू से भरते हैं ।
 नयनों में काजल के डोरे अंग-अंग बरमाते हैं ,
 नन्हे, काले-काले बादल जग पर छाए जाते हैं ।
 माथे पर सेंदुर की बिंदी या आकाश पै तारा है ,
 देख के आजाएगा जो भूला भटका आवारा है ।
 नर्म, रसीले, साफ़, फिसलते, गाल पै तिल का भँवरा है ,
 रोम-रोम उस मदमाती का जैसे सँवरा-सँवरा है ।
 कानों में दो बुंदे, जैसे नन्हे-मुझे भूले हैं ,
 चंचल, अचपल सुंदरता के सुख में सब कुछ भूले हैं ।
 चूड़ा बेल बना लिपटा है, बाहें मानों डाली हैं ,
 बेल और डाली की रूहें यों मस्त हैं, मद मतवाली हैं ।
 लेकिन पीतम आए नहीं, आएँगे, आ जाँगे ,

^१आकाश ।

इंद्रनगर की खुशियों वाली बस्ती में ले जाएँगे ।
पाँवों की पाज़ेबें^१ फिर प्रेमी का राग सुनाएँगी !
मीठे लम्हों की बातों के गीतों से बहलाएँगी !

उजाला

आशा आई सारे मन के दुख मुझ को इक पल में भूले ,
मनमंदिर में, सुख-संगत ने ऐसी उमंगें आन जगाईं ,
जैसे कोई सावन रुत में फुलवारी में भूला भूले !
कोमल लहरें मेरे मन में एक अनोखी शोभा लाईं ,
जैसे ऊँचे-नीचे सागर में दो कूजें^२ उड़ती जाएं ,
मधु रुत का ज्यों समा सुहाना मन को चंचल नाच नचाए !
हैरानी है, मेरे मन में ऐसी बातें कहां से आईं ?
मन सोया था, सोए हुए को कौन पुकारे ? कौन जगाए ?
जैसे कोई नवजीवन का हरकारा^३ संदेसा लाए !
जिस के मन में आशा आए, बस वही समझे, वही बताए !

रात की अनजान प्रेयसी

मैं धुंधली नींद में लिपटा था, सौ पदों से वह जाग उठी ,
हलके-हलके बहती आई औ' छाई मीठी खुशबू-सी !
बारीक दुपट्टा सिर पै लिए, औ' अंचल को क्राबू में किए ,
चंचल नयनों को ओट दिए, शरमीला घूँघट थामे थी !

^१पायलें । ^२पत्ती विशेष । ^३दूत ।

निर्दोष बदन, इक चंद्रकिरण, उठता जोवन, बस मन-मोहन,
 मैं कौन हूँ, क्या हूँ, क्या जाने ! मन बस में किया औ' भूल गई !
 जब आँख खुली औ' होश आया, तब सोच लगी, उलभन-सी हुई,
 फिर गूँज सी कानों में आई, यह सुंदरि थी सपनों की परी !

जंगल में वीरान मंदिर

कुछ चाँद की परियां मंदिर में कल रात बुलाई जाएँगी,
 सारी दीवारें कलियों औ' फूलों से सजाई जाएँगी ।
 कुछ कोमल, नर्म हरे पत्तों के फर्श बिछाए जाएँगे ।
 जब ऐसी अनोखी, मन-मोहिनी, सखि, तैयारी सब होलेगी,
 तब वक्रत की देवी, चाँद के संगी^१ दरवाज़ों को खोलेगी ।
 फिर धीरे-धीरे उड़ती, बहती, चाँद की परियां आएँगी ।
 औ' मंदिर की सब दीवारें मंगल के गीत सुनाएँगी ।
 मैं मंदिर के इक कोने में छिप कर चुपका बैठा हूँगा,
 औ' ऐसे मोहन मंज़र को अपनी आँखों से देखूँगा ।
 मैं चाँद की परियों के गीतों का जादू दिल में भर लूँगा,
 औ' नाच के फूलों से अपनी आँखों को रौशन कर लूँगा ।
 पहले तो मेरे दिल पर गहरी मस्ती-सी छा जाएगी,
 फिर वक्रत की देवी मुझ को मेरे सपनों से चौंकाएगी ।
 औ' चाँद की नाचती-गाती परियां डर के ठिठक सी जाएँगी,
 औ' मुझ को देख के सहमी, सहमी अपने पर फैलाएँगी ।
 सब फूल परेशां हो जाएँगे औ' कलियां मुरझाएँगी ।
 औ' चाँद की परियां तज कर मुझ को मंदिर से उड़ जाएँगी ।

संयोग

दिन खत्म हुआ, दिन बीत चुका ।
 धीरे-धीरे हर नज़्मे-फ़लक इस ऊँचे-नीचे मंडल से
 चोरी-चोरी यों देखता है,
 जैसे जंगल में कुटिया के इक सीधे-साधे द्वारे पर
 कोई तनहा, चुपचाप खड़ा, छिप कर घर से बाहर देखे !
 जंगल की हर इक टहनी ने सब्ज़ी छोड़ी, शर्मा के छिपी तारीकी में ।
 औ' बादल के घूँघट की ओट से ही तकते-तकते चंदा का रूप बढ़ा !
 यह चंदा—कृष्ण, सितारे हैं—भुरमुट वृंदा की सखियों का !
 यह जुहरा नीले मंडल की राधा बन कर क्या आई है ?
 क्या राधा की सुंदरता चाँद बिहारी के मन भाएगी ?
 जंगल की घनी गुफाओं में जुगनू, जगमग करते, जलते बुझते चंगारे हैं !
 औ' भींगुर ताल किनारे से गीतों के तीर चलाते हैं,
 नग़मों में बहते जाते हैं ।

लो' रात की दुल्हन जां शर्माती थी, अब आही गई ।
 हर हस्ती पर अब नींद की गहरी मस्ती छाई—खामोशी !
 कोयल बोली !—
 औ' रात की इस तारीकी में ही दिल का दिल से मिलाए हैं
 प्रेयसी-प्रेमी—
 हाँ, हम दोनों !

मार्ग

मुझे चाहे न चाहे दिल तेरा, तू मुझ को चाह बढ़ाने दे ,
 इक पागल प्रेमी को अपनी चाहत के नग़मों गाने दे !
 तू रानी प्रेम-कहानी की, चुपचाप कहानी सुनती जा ,

यह प्रेम की वाणी सुनती जा, प्रेमी को गीत सुनाने दे !
 गर भूले से तू इस जड़बे का, गीत जवाबी गा बैठी,
 यह जादू सब मिट जाएगा, इस को जीवन पर आने दे !
 हां, जीत में नशशा कोई नहीं, नशशा है जीत से दूरी में
 यह राह रसीली चलता हूँ, इस राह पर चलता जाने दे !

मैखाने की चंचल

“कभी आप हँसो, कभी नैन हँसे कभी नैन के बीच हँसे बजरा,
 कभी सारा सुंदर अंग हँसे, कभी अंग रुके, हँस दे गजरा ।
 यह सुंदरता है या कविता, मीठी-मीठी मस्ती लाए,
 इस रूप के हँसते सागर में डगमग डोले मन का बजरा ।
 क्या नाज़ अनोखे और नए सीखे इदर की परियों से,
 औ’ ढंग मनोहर औ’ ज़हरी सूँके सागर की परियों से ।
 यह मोहिनी मद मतवाली है, यह मयखाने की चंचल है,
 यह रूप लुटाती है सब में पर आधे मुँह पर अंचल है ।
 पहले सपने में आती है, पाज़ेबों की भँकारों में,
 फिर चैन चुरा कर तन-मन का, लिप जाती है सय्यारों^१ में ।

^१ सितारों ।

विविध

कुछ ऐसे श्रेष्ठ कवि भी उर्दू में हैं जिन्होंने ने चाहे गीत अधिक न लिखे हों फिर भी उन की कविता में अनायास ही यह धारा बह निकली है और उन की कुछ कविताएं गीतों के बहुत समीप आ गई हैं। फिर ऐसे भी कवि हैं जिन्होंने ने एक-दो सुंदर गीत अवश्य लिखे हैं और उन की सुंदरता के कारण उन्हें देने का लोभ संवरण नहीं किया जा सकता।

राष्ट्रीय गान

भारत प्यारा, देश हमारा, सब देशों से न्यारा है,
हर रत, हर इक मौसम इस का, कैसा प्यारा-प्यारा है ?
कैसा सुहाना, कैसा सुंदर, प्यारा देश हमारा है ?
दुख में, सुख में, हर हालत में, भारत दिल का सहारा है।

भारत प्यारा, देश हमारा, सब देशों से न्यारा है।

सारे जग के पहाड़ों में बे-मिस्ल^१ पहाड़ हिमाला है,
यह परबत सब से ऊँचा है, यह परबत सब से निराला है,
भारत की रक्षा करता है यह, भारत का रखवाला है,
लाखों चश्मे बहते इस में, लाखों नदियोंवाला है,

भारत प्यारा, देश हमारा, सब देशों से न्यारा है।

गंगाजी की प्यारी लहरें गीत सुनाती जाती हैं,
सदियों की तहज़ीब^२ हमारी याद दिलाती जाती हैं,

^१अद्वितीय । ^२सभ्यता ।

भारत के गुलज़ारों^१ को सरसब्ज़^२ बनाती जाती हैं,
खेतों को हरियाली देती, फूल खिलाती जाती हैं,
भारत प्यारा, देश हमारा, सब देशों से न्यारा है ।

हरे-भरे हैं खेत हमारे, दुनिया के अन्न^३ देते हैं,
चाँदी-सोने की कानों से हम जग के धन देते हैं,
प्रेम के प्यारे फूल की खुशबू गुलशन-गुलशन^४ देते हैं,
अमनों-अमां^५ की नेमत^६ सब को भरभर दामन देते हैं,
भारत प्यारा देश हमारा सब देशों से न्यारा है ।

कृष्ण की बंसी ने फूँकी है रूह हमारी जानों में,
गौतम की आवाज़ बसी है, महलों में, मैदानों में,
चिश्ती ने जो दी थी मय, वह अब तक है पैमानों में,
नानक की तालीम अभी तक गूँज रही है कानों में,
भारत प्यारा देश हमारा सब देशों से न्यारा है ।

मज़हब हो कुछ, हिंदी हैं हम, सारे भाई-भाई हैं,
हिंदू हैं या मुस्लिम हैं, या सिख हैं या ईसाई हैं,
प्रेम ने सब को एक किया है प्रेम के सब शौदाई^७ हैं,
भारत नाम के आशिक हैं हम भारत के सौदाई^८ हैं,
भारत प्यारा देश हमारा सब देशों से न्यारा है ।

हामिद अल्लाह 'अफसर'

सीता और तोता

हुई क्या वह बहार ऐ आर्यावर्त,^९

^१बागों । ^२उर्वर । ^३अन्न । ^४बाग । ^५शांति । ^६विभूति । ^७प्रेमी । ^८पागल ।

^९आर्यावर्त ।

चमन की ज़िंदगी थे जिस के अनफ़ास^१ !
 वह रंगारंग फुलवाड़ी कहां है,
 दिमागों में है अब तक जिस की बू-बास !
 वह आज़ादी किधर है जिस से कट कर,
 न आई कोई भी तुझ को हवा रास !
 क़फ़स^२ में बंद होती थी जो तूती^३
 तो सीता को दिया जाता था बनवास !

यह ताना भी सुना तू ने कि तुझ को ,
 कभी भी था न आज़ादी का इहसास^४ !

मौ० ज़फ़र अली खा

आओ सहेली भूला भूले

पुरवा सनकी बादल छाए , भूरे काले घिर कर आए ,
 अमृत जल भर-भर के लाए , बरखा रुत की इस बरखा में । आओ सहेली०
 उठ्टी हैं पुरशोर घटाएं , काली-काली चोर घटाएं ,
 सावन की घनघोर घटाएं , सावन की घनघोर घटाएं ! आओ सहेली०
 बरखा रुत की शान निराली , पत्ते-पत्ते पर हरियाली,
 डाली-डाली है मतवाली , इस रुत की मखमूर^५ फ़िजा में । आओ सहेली०
 भूलें और पकवान बनाएं , आमों का नौरोज़ मनाएं,
 खाते जाएं गाते जाएं , झड़ी लगी है इस बरखा में । आओ सहेली०

मौ० 'ताजवर'

^१रहनेवाले । ^२पिंजड़ा । ^३पत्ती , तोता । ^४अनुभूति । ^५मस्त ।

ऐ खूबसूरती

ऐ खूबसूरती ! क्या बात है तेरी ?
 यह मग़मली पहाड़, यह मोहना उजाड़,
 फूलों की रेल-पेल, चिड़ियों की कूद-खेल,
 यह धूप, यह हवा, यह खुल्द^१ की फ़िज़ा^२,
 सब शान है तेरी, ऐ खूबसूरती !
 नन्ही फुहार ने, मीठी-सी मार ने,
 दिल को जगा दिया, कैसा मज़ा दिया ?
 इस छेड़-छाड़ में, बूंदों की आड़ में,
 तू थी छुपी हुई, ऐ खूबसूरती !
 जल्वा मुझे दिखा, दिल में मेरे समा,
 हर चीज़ में भूलक, गहराइयों तलक,
 दुनिया बना इक और, जिस का नया हो तौर^३,
 ऐ मेरी नित नई, ऐ खूबसूरती !

मौ० बशीर अहमद

हंस देंगे और गाएँगे !

दूर किसी इक गाओं में, ठंडी-ठंडी छाओं में,
 गाना अपना गाएँगे ! गाएँगे हम गाएँगे !
 नन्हे-नन्हे फूलों में, हलके-हलके भूलों में,
 क्या-क्या लुफ़ उठाएँगे ? भूलेंगे और गाएँगे ?
 फिर इक प्यारी सूरत को, फिर इक मोहनी मूरत को,
 मन का गीत सुनाएँगे ! नाचेंगे और गाएँगे !

^१स्वर्ग । ^२वातावरण, बहार । ^३रूप ।

दुनिया आनी-जानी है, हम ने भी पर ठानी है—
 जो खोया है पाएँगे ! पाएँगे और गाएँगे !
 औरों का हम देख के रंग, आज रंग और कल के ढंग,
 गुस्से में जब आएँगे, हँस देंगे और गाएँगे,
 जन्नत को हम क्या जाने ? दोज़ख को हम क्या मानें ?
 दुख में भी हम गाएँगे ! जीकर यों दिखलाएँगे !

मौ० बशीर अहमद

पपीहे से

रागिनी 'पीहू' की सिखलाई है किस ने तुझ को ?

तरज़ यह आगई किस तरह पपीहे तुझ को ?

रैन बरखा की यह तारीक^१ यह हू का आलम^२,

किस की याद आ गई इस वक्त न जाने तुझ को ?

देख कर इस की चमक जोश पै क्यों आता है ?

दम-बदम करती है क्या बर्क^३ इशारे तुझ को ?

बोल उठता है जो यूं सर्द हवा पाते ही—

मुयदा^४ क्या देते हैं पुरवा के यह भोंके तुझ को ?

किस को रह-रह के सुनाता है रसीली ताने ?

किस के इस वक्त नज़र आते हैं जलवे तुझ को ?

हाय क्या हिज़ में डूबी हुई लय है तेरी ?

मेरे सीने से कोई आके लगा दे तुझ को !

दिल मेरा क्यों न भर आए तेरी पी-पी सुन कर,

मुबतला^५ मैं भी हूँ गर इश्क है प्यारे तुझ को,

^१अंधेरी । ^२निस्तब्धता । ^३बिजली । ^४सुसमाचार । ^५फँसा हुआ ।

एक बेदार^१ हूँ मैं, जाग रहा है इक तू,
 लोटते मुझ को गुज़रती, है तड़पते तुझ को,
 फिर भी है फ़र्क^२ बहुत हाल में हम दोनों के,
 कि मुझे ज़ब्त^३ अता^४ हो गया, नाला तुझ को !

महं-फ़रियाद^५ फ़क़त रात को तू होता है,
 मेरे दिल पै है वह बिपता कि सदा रोता है !

सआदत हुसैन 'मुजीब'

फिर क्या तेरा मेरा रे

तेरे दर की धूल में जाने क्या पाया है भिखारी ने ?
 दुनिया छूटी पर नहीं छूटा तेरी गली का फेरा रे !
 प्रीत बुरी है, या अच्छी है, जो कुछ भी है मेरी है,
 अब तो प्यारे आन बसाया मन में प्रेम ने डेरा रे !
 मेरे दिल की दुनिया प्यारे तेरे दिल की दुनिया है,
 तू मेरा है, मैं तेरा हूँ, फिर क्या तेरा मेरा रे ?
 प्रेम के बंधन में फँसने से कितने बंधन टूटे हैं ?
 यह मैं जानूँ, या वह जाने, जिस को प्रेम ने घेरा रे !
 जब तुम सपने में भी न आओ, प्यारे फिर क्यों नोंद आए ?
 बिरह का दीपक जब नहीं बुझता, फिर कैसे हो सवेरा रे ?
 'रविश' सद्दीकी

सरमायादारी

दौलत ने कैसी शोरिश^६ उठाई ? क्या बादशाही औ' क्या गदाई^७ !
 भूखों की रोटी हथिया के बंदा, करता है बंदों पर क्यों झुदाई ?

^१जाग्रत । ^२अंतर । ^३सयम । ^४प्रदान । ^५उपालंभ-रत । ^६विद्रोह । ^७फकीरी ।

शाही गदाई, मीरी फ़कीरी, जब उठ गए यह पदें रयाई^१—
यह भी है इंसां, वह भी है इंसा, वह इस का भाई, यह उस का भाई !

मौ० हामिद अली खां

बाली बीबी की फ़रियाद

१

बीबी

पड़ते ही सो जाती हूँ ।

भारी सर तकिये पर रख कर,
निर्दिया-पुर में खो जाती हूँ ।

मेरा खुसर^१ गुस्से^२ में भर कर,
फिरता है अंदर और बाहर,

ताल

धब धब धब, गाली पर गाली ।
सो नहीं सकती मैं बेचारी !

खुसर

उठ री उठ ओ काहल लड़की,
फूहड़, मरियल, नौद की माती,
उठ री उठ, सुस्ती की कान !

२

बीबी

पड़ते ही सो जाती हूँ ।

भारी सर तकिये पर रख कर,

^१भूठे । ^२श्वसर ।

निर्दिया-पुर में खो जाती हूँ ।

सास मेरी तैहे में जल कर,
फिरती है अंदर और बाहर,

ताल

धब धब धब, गाली पर गाली ।
सो नहीं सकती मैं बेचारी !

सास

उठ री उठ ओ काहल लड़की,
उठ री सटल्लो नींद की माती,
फूहड़, सुस्त, मुई, हैवान !

३

बीबी

पड़ते ही सो जाती हूँ ।

भारी सिर तकिये पर रख कर,
निर्दिया पुर में खो जाती हूँ ।

हौले-हौले बालम मेरा,

चुपके-चुपके हमदम मेरा,
आते-जाते अंदर बाहर,
कहता है मुझे सोते पाकर—

पति

“सो ले, सो ले, मेरी प्यारी !
सो ले, सो ले, ओ बेचारी !
यह दीन और दुनिया का धंदा ?
यह सिन और शादी का फंदा ?
मेरी बन्नो ! मेरी जान !

मौ० हामिद अली ख़ां

एक गीत

बागों में पड़े भूले ,
तुम भूल गए हम को, हम तुम को नहीं भूले !

सावन का महीना है ,
साजन से जुदा होकर, जीना कोई जीना है ?

यह रक्स सितारों का ,
अफ़साना कभी सुन लो, तक्रदीर के मारों का ।

आद्विर यही होना था ,
यों ही तुम्हें हँसना था, यों ही हमें रोना था ।

रावी का किनारा है ,
हर मौज के ओठों पर, अफ़साना तुम्हारा है ।

अब और न तड़पाओ ,
या हम को बुला भेजो, या आप चले आओ !

मौ० चिराग़हसन 'हसरत'

दुखी कवि

सेहन में नरगस के इक सूखे हुए पौदे के पास ,
एक तितली, धूप में जिस का चमकता था लिबास ,
उड़ते-उड़ते एक लम्हे^१ के लिए आकर रुकी ,
और फिर कुछ सोच कर सहारा^२ की जानिव^३ उड़ गई !

^१क्षण । ^२मस्तक । ^३तरफ़ ।

यों ही आती है मेरे उजड़े हुए दिल तक खुशी ।
मेरे ग़म से ख़ौफ़ खाती, काँपती, डरती हुई !

राजा महदी अली ख़ां

सुन ले मेरा गीत

सुन ले मेरा गीत ! प्यारी, सुन ले मेरा गीत !
प्रेम यह मुझ को रास न आया , तेरी क़सम बेहद पछुताया ,
करके तुझ से प्रीत ।
ख़ाक हुए हम रोते-रोते , प्रेम में ब्याकुल होते-होते ,
प्रीत की है यह रीत ।
प्रेम में रोना ही होता है , जीवन खोना ही होता है ,
हार हो या हो जीत !

‘बहज़ाद’ लखनवी

प्रीतम कोई ऐसा गीत सुना

प्रीतम कोई ऐसा गीत सुना , सावन की भरी बरसातों में ,
आजाए इश्क़ जवानी पर, वह रस हो प्रेम की बातों में ,
दर्द उठे मीठा-मीठा सा, दिल कसके काली रातों में ,
प्रीतम कोई ऐसा गीत सुना !
जिस गीत की मीठी तानों से, इक प्रेम की गंगा फूट पड़े ,
आँखों से लहू हो जाय रवां, ^१अश्कों^२ का दरिया फूट पड़े ,

उजड़ी हुई दिल की महफिल^१ में इक नूर की दुनिया फूट पड़े,
 प्रीतम कोई ऐसा गीत सुना !

कुहसारों^२ पर बादल छाएं, इशरत^३ पै जमाना मायल^४ हो,
 फिर खाए चोट मुहब्बत की, फिर दुनिया का दिल घायल हो,
 हर भोला-भाला शरमीला उलफ़त के दर का सायल^५ हो,
 प्रीतम कोई ऐसा गीत सुना ।

हो सोज^६ वही और साज^७ वही, वह प्रीत के दिन फिर आजाएं,
 बरखा हो, प्यार की बातें हों, इस रीत के दिन फिर आजाएं,
 फिर दुखियारों की हार न हो औ' जीत के दिन फिर आजाएं,
 प्रीतम कोई ऐसा गीत सुना !

सिराजुद्दीन 'जफ़र'

सावन

बह पर्वत पर है इक बदली का साया, अँधेरा जंगलों में सनसनाया,
 पपीहा 'पीहू' 'पीहू' गुनगुनाया, हवा ने झाड़ियों में गीत गाया,
 वे बगलों ने भी अपने पर सँवारे !

वे मक्खन के खिलौने प्यारे-प्यारे !

वे वादी^८ में अबाबीलों की डारें, वे बल खाती हुई पानी की धारें,
 वे भोले-भोले बच्चों की कृतारें, वे भूलों पर मल्हारों की पुकारें,
 वह इक नन्ही फिसल कर रो रही है ।

चुनरिया बेदिली से धो रही है ।

घनक^९ ने यक-ब-यक चिल्ला चढ़ाया, पलट दी आन में आलम^{१०} की काया,

^१सभा । ^२पहाड़ों । ^३आराम । ^४भुके । ^५याचक । ^६दर्द । ^७वाद्ययंत्र ।

^८घाटी । ^९इंद्रधनुष । ^{१०}संसार ।

फटी बदली औ' सूरज मुस्कराया, लुआ चाँदी को औ' सेना बनाया,
हवा ने धीमे-धीमे गीत गाए ।
पहाड़ों के पड़े भूतलों में साये ।

वह इक चरवाहे ने मुरली बजाई, वह नज़ारों को अँगड़ाई-सी आई,
यह खुंनकी^१ और यह आतश-नवाई^२, नया चोला बदलती है खुदाई,
ठिठर कर बकरियां थरा रही हैं ।
जुगाली ही है, मन बहला रही हैं ।

यह सब्जा औ' यह नालों की खानी, बफर कर, भाग बन जाता है पानी,
यह भीगे-भीगे पौदों की जवानी, मुझे डसती हैं ये घड़ियां सुहानी,
ज़मों पर बारिशें क्या हो रही हैं ?
मेरी किस्मत पै हूरे^३ रो रही हैं !

वे अब तक क्यों न आए, क्यों न आए ? वे आएँ तो मुझे सावन लुभाए,
मुझे वे, औ' उन्हें परदेस भाए, कहां तक राह देखू हाय, हाय,
उड़े जाते हैं वे बादल बरस कर,
भेरे दिल अब न रो, कंबख्त, बस कर !

अहमद नदीम कासिमी

आहू ४

माथे पै बिंदी, आँख में जादू, ओठों पै बिजली, गिरती थी हरसू^५ ।
चाल लचकती, बात बहकती, जैसे किसी ने पीली हो दारू^६ ।
आँखड़ियां ऐसी, जिन में रक्तसां--छिन में राधा छिन में राहू ।
ऐसी भड़क थी खल्क^७ थी हैरां, रेल पै आया, कहां से आहू ?
‘यलदरम’

^१ढंढक । ^२अग्निवर्षा । ^३परियां । ^४मृगछीना । ^५सब ओर । ^६मदिरा । ^७जनता ।

मैं तुझ से मुहब्बत करता हूँ

मैं तुझ से मुहब्बत करता हूँ ।

ओ मुझ से खफ़ा रहनेवाले ! ओ मुझ को बुरा कहने वाले !
 मैं तुझ से मुहब्बत करता हूँ , मैं तेरे नाम पै मरता हूँ ।
 मैं तेरा अदना^१ बंदा हूँ , राजी-ब-रजा^२ रहनेवाला ।
 मैं तेरा अदना बंदा हूँ , सरगमें वफ़ा^३ रहनेवाला ।
 मैं तेरा अदना बंदा हूँ , कदमों में गिरा रहनेवाला ।
 तू मुझ से खफ़ा क्यों रहता है , ओ मुझ से खफ़ा रहनेवाले !
 तू मुझ को बुरा क्यों कहता है , ओ मुझ को बुरा कहनेवाले ?
 मैं तुझ से मुहब्बत करता हूँ ! मैं तेरे नाम पै मरता हूँ !

‘मजीद’ मलिक

आगाज़^४

मुझे तुझ से इश्क़ नहीं नहीं ! मगर ऐ हसीनाए नाज़नी^५—
 तू हो मुझ से दूर अगर कभी , तुझे ढूँढती हो नज़र कभी ,
 तो जिगर^६ में उठता है दर्द-सा , मेरा रंग रहता है ज़र्द-सा ।
 मगर ऐ हसीनाए नाज़नी , मुझे तुझ से इश्क़ नहीं नहीं !
 मुझे तुझ से इश्क़ नहीं नहीं , मगर ऐ हसीनाए नाज़नी—
 तू अगर हो मजमए आम^७ में , किसी खेल में किसी काम में ,
 तो मैं छिप के दूर ही दूर से , तुझे देखता हूँ गरूर^८ से ।
 मगर ऐ हसीनाए नाज़नी , मुझे तुझ से इश्क़ नहीं नहीं !
 तू कहे यह मुझ से अगर कभी , मुझे ला दो लालो-गुहर^९ कभी ,

^१गरीब । ^२तेरी खुशी खुश रहनेवाला । ^३सदैव तेरा हुक़्म माननेवाला ।

^४आरंभ । ^५दे सुंदरी तरुणी । ^६हृदय । ^७जनता की मीड़ । ^८गर्व । ^९हीरे-मोती ।

तो मैं दूर-दूर की सोच लूँ, मैं फलक के तारे भी नोच लूँ,
 यह सबूत शौक़े-कमाल^१ दूँ, तेरे पाश्र्वों में उन्हें डाल दूँ।
 मगर ऐ हसीनाए नाज़नी, मुझे तुझ से इश्क नहीं नहीं!

‘मज़ीद’ मलिक

कौन किसी का मीत ?

कौन किसी का मीत ?

सावन की तूफ़ानी रातें, कैफ़भरी^२ मस्तानी रातें,
 रातें, वह दीवानी रातें, बीत गई हैं बीत !
 कोई सितम-ईजाद नहीं है, दाद नहीं, फ़रयाद नहीं है,
 उन को कुछ भी याद नहीं है, मुँह देखे की प्रीत !
 बाँके बालम के बलिहारी, उस की चितवन की छुबि न्यारी,
 मैंने जीती बाज़ी हारी, हार भी उन की जीत।
 मन-मूरख यह भूल रहा है, काँटों ही पर फूल रहा है,
 गाता है और भूल रहा है, आशाओं के गीत !

सोहनलाल, ‘साहर’

वहीं ले चल मेरा चर्खा

मुझे मा-बाप के घर में वह इतमीनान^३ हासिल^४ था,
 कि दुनिया भर की उम्मीदों का गहवारा^५ मेरा दिल था।
 हुई हालत मगर बिल्कुल वही सुसराल में आकर,
 फँसे जैसे कोई आज़ाद पंछी जाल में आकर।
 मुहल्ले भर की सारी औरतें मुझ को बनाती हैं,

^१पके प्रेम का प्रमाण । ^२मस्ती भरी । ^३शांति । ^४प्राप्त । ^५धर ।

मैं उन का मुँह चिढ़ाती हूँ, वह मेरा मुँह चिढ़ाती है ।
सहे जाते नहीं अब मुझ से ताने सास ननदों के,
क्यामत है रहूँ किस तरह दिन भर पास ननदों के ?

वहीं ले चल मेरा चर्खा, जहाँ चलते हैं हल तेरे !
तेरी फुरकत^१ की मारी तुझ को हरदम याद करती है ।
मुझे ले चल कि मेरी आत्मा फरयाद करती है !
न आँसू आएँगे रुख^२ पर, न घबराएगा दिल मेरा,
कि तेरे साथ रहने से बहल जाएगा दिल मेरा ।
यह माना है बहुत दिलचस्प सुबहो-शाम के जल्वे,
रहे तुम आँख से ओझल, तो फिर किस काम के जल्वे ?
तुम्हारे साथ रह कर अपना ग़म सब भूल जाऊँगी,
तुम्हें गाता जो देखूँगी तो खुद भी साथ गाऊँगी ।
मैं अपने दर्द से जंगल के वीराने को भर दूँगी,
मैं अपने गीत से सारी फ़िज़ा आबाद कर दूँगी ।
मेरी ख़्वाब-आफ़री^३ तानों में खो जाएँगे पंछी भी,
दरख्तों^४ की तरह मबहूत^५ हो जाएँगे पंछी भी ।
वही रौनक वही सामान आएगा नज़र मुझ को,
मैं दूँगी साथ तो वह बन भी हो जाएगा घर मुझ को ।

वहीं ले चल मेरा चर्खा, जहाँ चलते हैं हल तेरे !

‘फ़ाख़िर’ हरियानवी

चाह का भेद

उन्हें जी से मैं कैसे भुलाऊँ सखी, मेरे जी को जो आके लुभा ही गए ?
मेरे मन में वह प्रेम बसा ही गए, मुझे प्रीत का रोग लगा ही गए !

^१विरह । ^२मुख । ^३नींद बुलाने वाली । ^४बृक्षों । ^५भुग्ध ।

किए मैंने हज़ार-हज़ार जतन, कि बचा रहे प्रीत की आग से मन ,
मेरे मन में उभार के अपनी लगन, वह लगाव की आग लगा ही गए !
बड़े सुख से यह बीते थे चौदह बरस, कभी मैं ने चखा न था प्रेम का रस ,
मेरे नयनों को श्याम दिखा के दरस, मेरे दिल में वह चाह बसा ही गए !
कभी सपनों की छात्रों में सोई न थी, कभी भूल के दुख से मैं रोई न थी ,
मुझे प्रेम के सपने दिखा ही गए, मुझे प्रेम के दुख से रुला ही गए !
रहे रात की रात सिधार गए, मुझे सपना समझ के बिसार गए ,
मैं थी हार, गले से उतार गए, मैं दिया थी जिसे वह बुझा ही गए ।
सखि कोयलें 'सावनी' गाएँगी फिर, नई कलियां छावनी छाएँगी फिर ,
मेरी चैन की रातें न आएँगी फिर, जिन्हें नैन के नीर मिटा ही गए !
मेरे जी में थी बात छिपा के रखूं, सखि चाह को मन में दबा के रखूं ,
उन्हें देख के आँसू जो आही गए, मेरी चाह का भेद बता ही गए ।

‘अज्ञात’

ग्वालन

इस की आँख में प्रीत का रस है , इस के मन में प्रेम की लहरें ।
इस के सिर पर दूध की मटकी , इस के घर में दूध की नहरें ।
हँसमुख, सुंदर, छैल-छवीली , सब को दूध पिलाती है यह ।
कहती है जब 'माखन ले लो !', गोकुल याद दिलाती है यह !
खेले थे परवान चढ़े थे^१ , इस के घर में श्याम कन्हैया ।
दुनिया थी यह इक भवसागर , खेती थी यह इस की नैया !
कितनी पाक और कितनी सुंदर ? कृष्ण मुरारी इस ने पाले ।
प्यार से उन को कहती थी यह , 'आजा प्यारे माखन खाले' !

^१बड़े हुए थे ।

पालती है यह अब भी हम को , अब भी इस की रीत वही है ।
 देती है यह अब भी माखन , प्रेम वही है , प्रीत वही है ।
 आओ बड़ कर इस से पूछें— क्योरी ग्वालन, श्याम कहां हैं ?
 उन बिन भारत भर है सूना , उस के दिल आराम कहां है ?
 वह जो मिलें तो उन मे कहना , श्याम मुरारी फिर से आओ ,
 बोल करो फिर वाला अपना , भारत के फिर भाग जगाओ !

मनोहरलाल 'राहत'

कमल से

ऐ कमल, ऐ जल-परी, ऐ झील के तारों की जोत !
 तेरे कारण प्रीत-सागर में खुली गंगा की सोत ।
 धारता है रूप कुछ ऐसे तू ऐ नाजुक कमल ,
 मोहनी मूरत पै तेरी आँख जाती है फिसल ।
 गुदगुदा देती है तुझ को जिस समय कोयल की कूक ,
 मुस्कराहट से बदलती है तिरे हिरदे की हूक ।
 तू कहां, इक हंस है पानी पै पर खोले हुए ।
 चाँद पनघट पर उतर आया है पर तोले हुए ।
 या कोई बगला खड़ा है सर उठाए घात में ,
 या इकट्ठा हो गया है फेन चौड़े पात में ,
 या यह चाँदी का कटोरा है 'कटोरा-ताल' में ,
 या यह शीशे का दिया जलता है 'चौमुख ताल' में ,
 या किसी देवी की सुमिरन गिर पड़ी तालाब में ,
 या गड़ी है कोई फूलों की छड़ी तालाब में ,
 या खुला है फूल की सूरत में भादों का भरम ,
 या लिया है नूर के तड़के ने दरिया पर जनम ।

'शाद' आफ़ी

सपने में क्यों आते हो ?

चुपके-चुपके ताक लगाए ,
 साँस की आहट तक ना आए ,
 नाग समान कई बल खाए ,
 रैन अँधेरी, हू का आलम ,
 कैसे निडर हो, सुंदर बालम !
 ऐसे में जब आते हो ।
 जी को धड़का जाते हो ।

ऊपर वाला राह बताए ,
 राह में वह ठोकर ना खाए !

बिगड़ी बात कहीं बन जाए !

आए सोए भाग जगाए !

वैरी है संसार तुम्हारा ।

मैं हारी जब मन को हारा ।

सपने में क्यों आते हो ?

नींद उड़ा ले जाते हो !

लतीफ़ अनवर

ओ मेरे बचपन की कश्ती

ओ मेरे बचपन की कश्ती, इन कालो-काली रातों में ,
 किस जानिब^१ भागी जाती है, इन तूफ़ानी बरसातों में ?
 दिल में उलफ़त, अँखों में चमक, नज़रों में हिजाब^२ आने को है ।
 भँवरों से निकल, लहरों से समँल, तूफ़ाने शबाब^३ आने को है ।

^१ तरफ़ । ^२ लज्जा । ^३ जवानी का तूफ़ान ।

शहरों में डाकू बसते हैं, ले चल मुझ को सहाराओं में !
 ओ मेरी जवानी, ले भी चल, जंगल की मस्त हवाओं में !
 आ उस जा^१ भाग चलें जिस जा, यह जिस्म^२ लुटाए जाते हैं ।
 जिस जा आज़ादी की खातिर, सर भेंट चढ़ाए जाते हैं ।
 जहां दिल की नज़रें^३ चढ़ती हैं, आज़ादी के दरबारों में ।
 जिस जगह जवानी पलती है, तलवारों की भनकारों में ।
 'क़मर' जलालाबादी

चंदा मामू

प्यारे चाँद चमकनेवाले, दुनिया भर को तकने वाले,
 सब के सिर पर तेरा डेरा, सब से ऊँचा घर है तेरा ।
 तू जब अपनी ख़ास शान से, नीले-नीले आसमान से,
 दूर उभरता दिया दिखाई, बोल उठी भट बुढ़िया माई —
 'बेटा तेरा मामू आया' । मैं कहता हूँ 'मामू कैसा' !
 सब आते हैं यह नहीं आता, इंजन-गाड़ी यह नहीं लाता ।
 यह लो मेरी गेंद उछल कर, जा पहुँची है तारों के घर ।
 हाँ ऐ चाँद अब नीचे आना ! दूध मलाई माखन खाना !
 मेरे दिल का टुकड़ा बन जा ! रूठा है चुपके से मन जा ।
 मेरी इन आँखों में रहना ! कुछ भी करना, कुछ भी कहना !

ख़जानचंद, 'बसीम'

फूल-फूल ऐ सरसों फूल !

फूल-फूल ऐ सरसों फूल !
 आज फूल कल-परसों फूल, सदा सुहागिन बरसों फूल !

^१जगह । ^२शरीर । ^३भेंटें ।

जोबन पाकर बन में फूल, तन से फूल औ' मन से फूल !

फूल-फूल ऐ सरसों फूल !

पगली कोयल के ये बोल, तेरे मेरे दिल के बोल,

चुपके-चुपके सुनती रह ! सुन-सुन कर सिर धुनती रह !

फूल-फूल ऐ सरसों फूल !

मस्ती भरी हवाओं में, जग को धूप औ' छाओं में,

भूमे जा, लहराए जा, आँखों में मुसकाए जा !

फूल-फूल ऐ सरसों फूल !

फूल-फूल दीवानी फूल, पाकर नई जवानी फूल,

दुनिया की नज़रों से दूर, अनमैली आँखों से दूर,

फूल-फूल ऐ सरसों फूल !

ऐ बनवासी की जोगन, ओ गी, पी की बैरागन !

जब तक तन में साँस रहे, पिया मिलन की आस रहे ।

फूल-फूल ऐ सरसों फूल !

आज फूल कल-परसों फूल, सदा सुहागन बरसों फूल ।

फूल-फूल ऐ सरसों फूल ।

खज़ानचंद 'वसीम'

हठीले भँवरे

हठीले भँवरे मत गुंजार !

रूप-गंध-रस-कोमलता का दो दिन है संसार,

जीवन भर रोएगा जी को, दो दिन करके प्यार !

हठीले भँवरे मत गुंजार !

जो कलियां खिल कर मुरभाईं उन की ओर निहार !

आज कलंक है फुलवारी का कल थीं जो सिगार !

हठीले भँवरे मत गुंजार !

प्रेम का मीठा रोग लगा कर कैसी हाहाकार ?
मन पापी है दुख का कारण, पापी मन को मार !

हठीले भँवरे मत गुंजार !

भूल न पतझड़ को ऐ पागल, मेरी ओर निहार !
प्रेम-वसंत के खंडहर पर करती हूँ हाहाकार !

हठीले भँवरे मत गुंजार !

जिस की आस पै दुनिया छोड़ी छोड़ दिया घर-बार ,
उस पापी ने ठोकर मारी करके आँखे चार !

हठीले भँवरे मत गुंजार !

बिहारीलाल, 'साबिर'

